

**ഗവർണ്ണറുടെ പ്രസംഗത്തിന് നന്ദിരേഖപ്പെടുത്തുന്ന
പ്രമേയത്തെക്കുറിച്ചുള്ള ചർച്ച**

ശ്രീ. പി. കെ. ശശി: സർ, ബഹുമാന്യനായ എസ്. ശർമ്മ അവതരിപ്പിച്ച നന്ദിപ്രമേയത്തെ ഞാൻ പിന്തുണയ്ക്കുകയാണ്. കേരളത്തിന്റെ മനസ്സാണ് ബഹുമാനപ്പെട്ട ഗവർണ്ണർ നയപ്രഖ്യാപന പ്രസംഗത്തിൽ പ്രകടിപ്പിച്ചത്. പക്ഷേ ആദ്യംതന്നെ ഒരു കാര്യം ചൂണ്ടിക്കാണിക്കുകയാണ്. ഇന്ന് നിയമസഭയിൽ വല്ലാത്ത വിരോധം തീർക്കുന്ന മട്ടിലാണ് ബഹുമാന്യനായ പി. ടി. തോമസിന്റെ പ്രകടനമുണ്ടായത്. ഞാൻ ഒരു കാര്യം മാത്രമേ ചൂണ്ടിക്കാണിക്കാൻ ആഗ്രഹിക്കുന്നുള്ളൂ. കേരളത്തിന്റെ ബഹുമാന്യനായ ആദരണീയനായ മുഖ്യമന്ത്രിയെക്കുറിച്ച് നിയമസഭയ്ക്കു കൽ സംസാരിക്കുമ്പോൾ വാക്കുകൾ പ്രയോഗിക്കുന്നത് നല്ല കരുതലോടുകൂടിയായിരിക്കണം, വളരെ മാന്യതയോട് കൂടിയായിരിക്കണമെന്ന് ഞാൻ അഭ്യർത്ഥിക്കുകയാണ്. അതിനാവശ്യമായ ബുദ്ധി യു.ഡി.എഫ്.-ന്റെ നേതാക്കന്മാർ അദ്ദേഹത്തിന് ഉപദേശിച്ചുകൊടുക്കുമെന്ന് ഞാൻ പ്രതീക്ഷിക്കുകയാണ്. കാരണം, സഖാവ് പിണറായി വിജയൻ ഉൾപ്പെടെയുള്ള ഞങ്ങളുടെ നേതാക്കന്മാരൊക്കെ ജീവിക്കുന്നത് അവരുടെ സ്വന്തം തടിയിൽ മാത്രമല്ല, അനേകായിരങ്ങളുടെ

ഹൃദയത്തിൽ കൂടിയാണെന്ന് മനസ്സിലാക്കുന്നത് നല്ലതാണെന്ന് അറിയിക്കാൻ ആഗ്രഹിക്കുകയാണ്. ഈ ഗവൺമെന്റ് നമ്മുടെ നാടിന്റെ ചരിത്രത്തിൽ ഒരു മഹത്തമമല്ലേ; എന്തെല്ലാം പ്രതിസന്ധികളെയാണ് നമ്മുടെ നാട് അഭിമുഖീകരിച്ചത്; ഓഖിയും നിപയും രണ്ട് പ്രളയങ്ങളും കോവിഡ് 19-ഉം എല്ലാം, ഞാൻ അതൊന്നും വിശദീകരിക്കാൻ ആഗ്രഹിക്കുന്നില്ല. ഈ ഗവൺമെന്റിന് ഒരു പതർച്ചയുമുണ്ടായില്ല. ഈ പ്രതിസന്ധികളെ നല്ല ഇച്ഛാശക്തിയോടെ മറികടന്നില്ലേ? കേരളം വീണില്ല, പതറിയില്ല, നമ്മുടെ സമ്പദ്‌വ്യവസ്ഥയിൽ വലിയ തകർച്ചയുമുണ്ടായി. ഗവൺമെന്റിന്റെ വരുമാനത്തിൽ വലിയ കുറവുമുണ്ടായി. എന്നാൽപ്പോലും നമ്മുടെ സംസ്ഥാനത്ത് വിശക്കുന്ന ഒരു വയറുമുണ്ടാകരുതെന്ന് പ്രഖ്യാപിക്കുക മാത്രമല്ല, അത് യാഥാർത്ഥ്യമാക്കി മാറ്റുകയും ചെയ്തു. ആളുകൾ പട്ടിണി കിടക്കാതിരിക്കാൻ വേണ്ടി ഭക്ഷ്യ കിറ്റുകൾ, കമ്മ്യൂണിറ്റി കിച്ചൺ, ഇതൊക്കെ കേന്ദ്ര ഗവൺമെന്റ് നൽകിയതാണെന്നും പറഞ്ഞ് ബി.ജെ.പി.-യെ വെള്ളപ്പുഴി കാണിക്കുന്ന നിലപാടാണ് ഇവിടെ യു.ഡി.എഫ്.-ന്റെ ചില അംഗങ്ങൾ പ്രകടിപ്പിച്ചത്. സാമൂഹ്യക്ഷേമ പെൻഷൻ, ഒരു പ്രയാസത്തിലും ഒരു പ്രതിസന്ധിയിലും പാവപ്പെട്ടവനെ മറന്നില്ല ഈ സർക്കാർ. അതാണ്

കേരളത്തിലെ കമ്മ്യൂണിസ്റ്റുകാരുടെ പ്രത്യേകത. അതാണ് ഇടതുപക്ഷ രാഷ്ട്രീയത്തിന്റെ പ്രത്യേകത. ഞങ്ങൾ നോക്കുന്നത് ഈ സമൂഹത്തിലെ ഏറ്റവും പാവപ്പെട്ട മനുഷ്യനെയും ദുർബലനായ മനുഷ്യനെയും ആണ്. ആ ദുർബലനും പാവപ്പെട്ടവനുമായ മനുഷ്യന്റെ ജീവിതത്തിൽ അവൻ ലഭിക്കേണ്ട നീതി ലഭിക്കുന്നുണ്ടോ; അവൻ നിശ്ചയമായും ലഭിക്കേണ്ട സാമൂഹ്യമായ നീതി ലഭിക്കുന്നുണ്ടോ എന്ന അന്വേഷണമാണ് ഞങ്ങൾ കമ്മ്യൂണിസ്റ്റുകാരുടെ/ഇടതുപക്ഷക്കാരുടെ രാഷ്ട്രീയ പ്രവർത്തനം. ആയകാലംകൊണ്ട് നാല് പുത്തൻ കാശ് ഉണ്ടാക്കാനുള്ള ഏർപ്പാടൊന്നും ഞങ്ങളുടെ കയ്യിലില്ല. അതിന്റെയൊക്കെ അവകാശികൾ അപ്പുറത്തുണ്ട്. ഞാനിപ്പോൾ അത് വിശദീകരിക്കാൻ ആഗ്രഹിക്കുന്നില്ല. മഞ്ചേശ്വരം എം.എൽ.എ. വരെ നീണ്ടുകിടക്കുന്ന പട്ടിക വിശദീകരിക്കാൻ ഞാനിപ്പോൾ മുതിരുന്നില്ല. മലയാളിയുടെ മനസ്സ്, വളരെ ആഗ്രഹങ്ങളുള്ള മനസ്സാണ്. അതുപോലെ നാടിന്റെ വികസനത്തെ സംബന്ധിച്ച്, നമ്മുടെ നാടിന്റെ വിവിധ മേഖലകളിലുള്ള വികാസത്തെ സംബന്ധിച്ച് വളരെ ഭാവനാപൂർണ്ണമായ ഒരുപാട് കാഴ്ചപ്പാടുകൾ മലയാളിക്കുണ്ട്. നാടിന്റെ വളർച്ചയെ സംബന്ധിച്ചുള്ള മലയാളിയുടെ ചിറകുവിരിച്ച് പറയുന്ന ആ വലിയ

ആഗ്രഹങ്ങളുടെ, ആ സ്വപ്നങ്ങളുടെ കൂടെ ഓടിയെത്താൻവേണ്ടിയുള്ള പരിശ്രമമായിരുന്നു കഴിഞ്ഞ നാലര വർഷക്കാലം ഈ ഗവൺമെന്റ് നടപ്പിലാക്കിയത്. ഏത് കിഫ്ബി; എന്ത് കിഫ്ബി എന്ന് ചോദിച്ച ആളുകൾക്ക് മറുപടി ഞങ്ങൾക്ക് എണ്ണിയെണ്ണി പറയാനാണ്. അറുപതിനായിരത്തിൽപ്പരം കോടി രൂപയുടെ ബൃഹത്തായ പദ്ധതികൾ കേരളത്തിൽ നടപ്പാക്കുകയാണ്. യു.ഡി.എഫ്.-ന് സ്വപ്നം കാണാൻ സാധിക്കുമോ? സ്വന്തമായി വീടില്ലാത്ത 250000 പേർക്ക് ലൈഫ് പദ്ധതിയിൽ വീട്. പാവപ്പെട്ടവന്റെ കുട്ടി പഠിക്കുന്ന പൊതുവിദ്യാലയങ്ങളിലെ ക്ലാസ്സ് മുറികൾ ഹൈടെക് ആക്കിയ ആദ്യ സംസ്ഥാനമായി കേരളം മാറി. വിദ്യാഭ്യാസരംഗത്താകെയുണ്ടായ മാറ്റങ്ങളെക്കുറിച്ചൊന്നും ഞാൻ പറയാൻ ആഗ്രഹിക്കുന്നില്ല. നേരത്തെ ഉണ്ടായിരുന്ന അവസ്ഥ എന്തായിരുന്നു? ഇവിടെ യു.ഡി.എഫ്. ഭരിക്കുന്ന കാലത്ത് ഇന്ത്യൻ യൂണിയൻ മുസ്ലീം ലീഗിന്റെ നേതാക്കന്മാരൊക്കെ മന്ത്രിമാരായിരുന്ന കാലത്ത് എസ്.എസ്.എൽ.സി. റിസൾട്ട് പുസ്തകം തൂക്കിവിറ്റ് കാശ് പോക്കറ്റിലാക്കിയിട്ടുള്ള കഥ, അതിനൊക്കെയുള്ള കഴിവ് പ്രകടിപ്പിച്ചിട്ടുള്ള ഒരുപാട് ആസ്ഥാനവിദ്യാന്മാർ ആ

വകുപ്പിലുണ്ടായിരുന്നില്ലേ; ആ അവസ്ഥയല്ല ഇന്ന് കേരളത്തിലുള്ളത്. അതുപോലെതന്നെ സർക്കാർ ആശുപത്രികൾ നല്ലരൂപത്തിൽ മെച്ചപ്പെട്ടു. കേരളത്തിന്റെ വ്യാവസായിക മേഖലയിലുണ്ടായിട്ടുള്ള കുതിപ്പ് ആർക്കും നിഷേധിക്കാനാകില്ല. നഷ്ടത്തിലായിരുന്ന ഒട്ടേറെ പൊതുമേഖലാ സ്ഥാപനങ്ങൾ ലാഭത്തിലാക്കി. എന്തിന് അധികം, കേന്ദ്ര-പൊതുമേഖലാ സ്ഥാപനങ്ങളെപ്പോലും സ്വകാര്യവൽക്കരിക്കാൻ കേന്ദ്രഗവൺമെന്റ് നീക്കം നടത്തുമ്പോൾ അത് സ്വകാര്യ മുതലാളിമാർക്ക് വിട്ടുകൊടുക്കില്ലെന്ന നിലപാട് സ്വീകരിച്ചുകൊണ്ട് ഫലപ്രദമായി ഇടപെടുന്നു ഈ സർക്കാർ. വൈദ്യുതി മേഖലയിൽ ഏറ്റവും കൂടുതൽ ഉണർവുണ്ടായ കാലമല്ലേ; പവർകട്ടിലാത്ത, ലോഡ്ഷെഡ്ഡിംഗിലാത്ത നാലരവർഷമാണ് പിന്നിട്ടത്. സഹകരണ മേഖലയിൽ കേരള ബാങ്ക് യാഥാർത്ഥ്യമായി മാറി. കേരളത്തിലെ ഏറ്റവും വലിയ രണ്ടാമത്തെ ഷെഡ്യൂൾഡ് ബാങ്കായി കേരള ബാങ്ക് മാറി. പൊതുമരാമത്ത് വകുപ്പിൽ വലിയ മാറ്റങ്ങൾ കൊണ്ടുവന്നു. ആധുനിക സാങ്കേതികവിദ്യ ഉപയോഗപ്പെടുത്തി, അന്താരാഷ്ട്ര നിലവാരമുള്ള റോഡുകളായി നമ്മുടെ റോഡുകളെ മാറ്റി. പട്ടികജാതി പട്ടികവർഗ്ഗ വികസനം, സാംസ്കാരികം, റവന്യൂ, കൃഷി, ജലവിഭവം ഈ

മേഖലകളിലെല്ലാം കേരളത്തിലുണ്ടായിട്ടുള്ള മുന്നേറ്റം ആർക്കും നിസാരവൽക്കരിക്കാനാവില്ല. ആഭ്യന്തര വകുപ്പ് പാടേ മാറി. ജനസൗഹൃദ പോലീസ് എന്ന ആശയം യാഥാർത്ഥ്യമാക്കി. പാവപ്പെട്ടവന്റെ നെഞ്ചത്തുകയറുന്ന പോലീസ് കേരളത്തിൽ ഇപ്പോഴില്ല. അനാവശ്യമായി കേരളത്തിലെ പോലീസ് ആരെയും തല്ലുന്നില്ല. പക്ഷേ തല്പ വാങ്ങിയേ അടങ്ങൂ എന്ന് വാശിപിടിക്കുന്ന ചില ആളുകളുണ്ട്. അവർക്ക് കിട്ടിയിട്ടുണ്ടാകാം. പണ്ടത്തെ സ്ഥിതി അതല്ല, ഏത് യു.ഡി.എഫ്. നേതാവിന്റെ കാലത്താണെന്ന് എനിക്ക് ഓർമ്മയില്ല. കീഴ്വാട് എന്ന സ്ഥലത്ത് അന്ധരായ കുട്ടികളെ തല്ലിച്ചതച്ച ഒരു കാലമുണ്ട്. ശ്രീ. എ. കെ. ആന്റണിയായിരുന്നോ അന്നത്തെ മുഖ്യമന്ത്രിയെന്ന് എനിക്ക് ഓർമ്മയില്ല. ആ കാലഘട്ടത്തിൽ പോലീസിന്റെ വെരിഫിക്കേഷൻ പരേഡ് നടത്തിയ മാനുവലായിരുന്നു അന്ന് നാട് ഭരിച്ചിരുന്നത്. കണ്ണൂർ കാണാത്ത കുട്ടികളെ അപ്പുറത്ത് നിരത്തി നിർത്തി പോലീസുകാർ ചോദിക്കുകയാണ്, തല്ലിയ പോലീസുകാരെ കണ്ടാലറിയുമോയെന്ന്. ആ ഒരു ദുരവസ്ഥ കേരളത്തിലുണ്ടായില്ല. വലിയ മാറ്റമാണ് കേരളത്തിന്റെ പോലീസ് സംവിധാനത്തിലാകെ വന്നത്. ഇത്തരമൊരു സാഹചര്യത്തിൽ,

തദ്ദേശസ്വയംഭരണ തെരഞ്ഞെടുപ്പിൽ ഇടതുപക്ഷം ജയിക്കുന്നത് വെറുതെയല്ല. ഞങ്ങൾ എല്ലാ കാലത്തും ഈ നാടിന്റെ കൂടെയാണ്, ഞങ്ങൾ ഈ നാട്ടിലെ സാധാരണക്കാരന്റെ കൂടെയാണ്. ആ കാരണം കൊണ്ടാണ് ഞങ്ങൾ ജയിക്കുന്നത്. ഞങ്ങൾ ജയിക്കും എന്നൊരവസ്ഥ വന്നപ്പോൾ യു.ഡി.എഫ്.-ന് ഞങ്ങളെ നേരിടാനുള്ള വണ്ണപോരാ അത് പരിഹരിക്കാൻവേണ്ടിയാണ് ജമാഅത്തെ ഇസ്ലാമിയെ കൂട്ടുപിടിച്ചത്. മൗദുദിയുടെ മതരാഷ്ട്രവാദികളുമായി കൂട്ടുചേർന്നതിനെ യഥാർത്ഥത്തിൽ മുസ്ലീം സമുദായം അംഗീകരിക്കുന്നുണ്ടോ; ഇന്നലെ തെറ്റായി കുറെ ആളുകൾ വ്യാഖ്യാനിക്കുന്നുണ്ട്. സമസ്തയുടെ അധ്യക്ഷൻ ബഹുമാന്യനായ ജിഫ്രി മുത്തുകോയ തങ്ങളുടെ പ്രസ്താവനയുടെ കാര്യത്തിൽ ലീഗിന്റെ ചില നേതാക്കന്മാർ വല്ലാതെ ആഹ്ലാദം പ്രകടിപ്പിക്കുന്നുണ്ട്. ഞങ്ങളുടെ കാര്യം ഞങ്ങൾ പറയാം, ലീഗ് ലീഗിന്റെ കാര്യം പറയട്ടെയെന്നാണ് ജിഫ്രി മുത്തുകോയ തങ്ങൾ ഇന്നലെ പറഞ്ഞത്. നിങ്ങൾ വിചാരിക്കുന്നിടത്ത് സമസ്തയും നിൽക്കാൻ പോകുന്നില്ലായെന്ന് നിങ്ങൾ മനസ്സിലാക്കണം. സമസ്ത അവരുടെ നിലപാട് പ്രഖ്യാപിക്കും, ലീഗ് ലീഗിന്റെ കാര്യം പറയട്ടെ എന്നാണ് പറഞ്ഞത്. ഇതിലാരും പരസ്പരം ഇടപെടേണ്ട എന്നാണ്

പറഞ്ഞത്. ജമാഅത്തെ ഇസ്ലാമി എന്നുപറയുന്ന മതരാഷ്ട്രവാദികളുമായി, മൗദൂദികളുടെ അനുയായികളുമായി യോജിക്കുന്നത് നമ്മുടെ നാട്ടിലെ എത്ര മുസ്ലീങ്ങൾ അംഗീകരിക്കുന്നുണ്ട്? ഇതും പോരാഞ്ഞ് ഭാരതീയ ജനതാ പാർട്ടിയുമായി സ്വകാര്യമായ ബാധ്യമുണ്ടാക്കിയില്ലേ? ചിലയിടത്ത് പരസ്യമായ മുന്നണിയാണ്. എന്റെ മണ്ഡലത്തിലെ വാണിയംകുളം, വെള്ളിനേഴി എന്നീ രണ്ട് പഞ്ചായത്തുകളിൽ open front ആണ്. ബഹുമാന്യനായ എന്റെ സ്പോഹിതൻ ശ്രീ. എൻ. ഷംസുദ്ദീന്റെ മണ്ണാർക്കാട് നിയോജകമണ്ഡലത്തിലെ മണ്ണാർക്കാട് മുൻസിപ്പാലിറ്റിയിലെ രണ്ട് വാർഡുകളിൽ പരസ്പരധാരണ. നോമിനേഷൻ കൊടുക്കുമ്പോൾ ഒരു വാർഡിൽ യു.ഡി.എഫ്.-ന്റെ സ്ഥാനാർത്ഥി പേരെഴുതി ഒപ്പിടാൻ മറന്നുപോയി. അവിടെ ബി.ജെ.പി.-ക്ക് മാത്രം സ്ഥാനാർത്ഥിയുണ്ടായി. തൊട്ടടുത്ത വാർഡിൽ ബി.ജെ.പി. സ്ഥാനാർത്ഥി ഒപ്പിടാൻ മറന്നുപോയി. എന്തൊരു യോജിപ്പാണ്. ഞാൻ എണ്ണിപ്പറയാം, മണ്ണാർക്കാട് മുനിസിപ്പാലിറ്റിയിലെ വാർഡ് 6, വാർഡ് 7 എന്നീ രണ്ട് വാർഡുകളിലെ കാര്യമാണ് ഞാനിവിടെ പറഞ്ഞത്. അതെന്റെ നാടുക്കൂടിയായതിനാൽ എനിക്കറിയാം. ഇവരൊക്കെ ഒന്നിച്ചപ്പോൾ ഞങ്ങളെ പപ്പടം

പൊടിക്കുന്നപോലെ പൊടിച്ചുകളയാമെന്ന് തോന്നി. ചിലരുടെയൊക്കെ പ്രസംഗത്തിന് വല്ലാത്ത വണ്ണമായിരുന്നു. തെരഞ്ഞെടുപ്പ് കഴിഞ്ഞപ്പോൾ കണക്കാക്കെ പാളിപ്പോയി. ഞങ്ങളുടെ മാത്രം വോട്ട് ലഭിച്ചിട്ടില്ല ഞങ്ങൾ ജയിച്ചത്. എല്ലാപേരും ഞങ്ങളെ സഹായിച്ചിട്ടുണ്ട്. നല്ല കോൺഗ്രസുകാരുടെയും നല്ല മുസ്ലീംലീഗുകാരുടെയും പിന്തുണ ഞങ്ങൾക്ക് ലഭിച്ചിട്ടുണ്ട്. അവരോട് ഞങ്ങൾക്ക് വലിയ കടപ്പാടുണ്ട്. ബഹുമാന്യനായ പ്രതിപക്ഷനേതാവും ഞങ്ങളെ സഹായിച്ചിട്ടുണ്ട്. ലൈഫ് പദ്ധതി ഞങ്ങൾ പുനഃപരിശോധിക്കുമെന്ന് അദ്ദേഹം പറഞ്ഞപ്പോൾ ഞങ്ങൾക്ക് ലഭിക്കാൻ സാധ്യതയില്ലാത്ത അനേകം വോട്ടുകളും ഞങ്ങൾക്ക് ലഭിച്ചുവെന്നത് യാഥാർത്ഥ്യമാണ്. ഇവിടെ മാധ്യമങ്ങൾ ഞങ്ങളെ വളഞ്ഞിട്ട് ആക്രമിക്കാൻ ശ്രമിച്ചു. കേരളത്തിന്റെ ആരാധ്യനായ മുഖ്യമന്ത്രിക്കെതിരായി എന്തെല്ലാം കള്ളക്കഥകളാണ് പറഞ്ഞുപറത്തിയത്. കഥാസരിത് സാഗരത്തിന് വകനൽകുന്ന രൂപത്തിലുള്ള ഗോസിപ്പുകൾ, കള്ളക്കഥകൾ, തെറ്റായ പ്രചാരവേലകൾ ഇതെല്ലാമുണ്ടായി. കേരളത്തിന്റെ മുഖ്യമന്ത്രി ഒരല്പംപോലും പതറിയില്ല. രബീന്ദ്രനാഥ ടാഗോറിന്റെ കവിതയിലൊരു വാചകമുണ്ട്. അദ്ദേഹം പറഞ്ഞു, 'എവിടെ നിർഭയമാകുന്നു മാനസം എവിടെ നിൽക്കുന്നു

ശീർഷം സമുന്നതം'

മി. ഡെപ്യൂട്ടി സ്പീക്കർ: യെസ്, പ്ലീസ്.

ശ്രീ. പി. കെ. ശശി: സർ, ഇവിടെ ബഹുമാന്യനായ പി. ടി. തോമസ് പറഞ്ഞു, അദ്ദേഹത്തോട് ഞങ്ങൾ വീണ്ടും പറയുന്ന ബഹുമാനപ്പെട്ട മുഖ്യമന്ത്രി നേരത്തെ ഇവിടെ പറഞ്ഞപോലെ നിങ്ങൾക്ക് കണ്ടുപരിചയമുള്ള ജനസല്ല ശ്രീ. പിണറായി വിജയൻ. അത് നിങ്ങൾ മനസ്സിലാക്കണം. പൊരുതുന്ന ഒരു ജനതയുടെ ഒരിക്കലും കുനിയാത്ത അഭിമാനത്തിന്റെ ശിരസ്സാണത്. ഒരിക്കലും തളരാത്ത മനസ്സുമാണതെന്ന് നിങ്ങൾ മനസ്സിലാക്കണം. ഞങ്ങളെ മുക്കിക്കളയാമെന്ന യാതൊരു ധാരണയും നിങ്ങൾക്കുണ്ടാകേണ്ട. ആയുസ്സിൽ നടക്കാത്ത കാര്യമാണത് കാരണം നിങ്ങൾ കേരളത്തിന്റെ മതേതര മനസ്സിനെ തകർക്കാൻ ശ്രമിച്ചവരാണ്. അതിനുവേണ്ടി ബി.ജെ.പി.-യെയും ജമാഅത്തെ ഇസ്ലാമിയെയും കൂട്ടിപിടിച്ചവരാണ്. കേരളത്തിന്റെ ഇ-മൊബിലിറ്റി, കെ-ഫോൺ, ലൈഫ് ഉൾപ്പെടെയുള്ള സ്വപ്നപദ്ധതികളെ തകർക്കാൻ നോക്കിയവരാണ്. നിങ്ങൾക്ക് കാലം മാപ്പ് തരില്ല. നിങ്ങൾ കാലത്തിന്റെ മുൻപിലെ കുറ്റവാളികളാണ്.

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്, സമയം കഴിഞ്ഞു. താങ്കൾ സമയം കൂടുതലേടുത്താൽ എല്ലാപേരും അത്തരത്തിൽ ചെയ്യും.

ശ്രീ. പി. കെ. ശശി: സർ, ഒന്ന് പറഞ്ഞ് അവസാനിപ്പിക്കട്ടെ, കലാപങ്ങൾക്ക് ആഹ്വാനം ചെയ്തും കഴിയാവുന്ന സ്ഥലങ്ങളിൽ സംഘർഷങ്ങളുണ്ടാക്കിയും ഒരു ജനതയുടെ സ്വൈരജീവിതത്തിന് മുകളിൽ ഭയത്തിന്റെ കരിമ്പടം വർഗ്ഗീയവാദികൾ തീർത്തപ്പോൾ അതിനെതിരായി അതിശക്തമായ മതനിരപേക്ഷതയുടെ നിലപാട് ഉയർത്തിപ്പിടിച്ചത് ഞങ്ങളാണ്. കേരളത്തിന്റെ മതേതര മനസ്സിനെ തട്ടിയുണർത്തിയത് ഞങ്ങളാണ്. അജയ്യമാണീ മുന്നേറ്റം. ഈ ഇടതുപക്ഷ മുന്നേറ്റത്തെ തകർക്കാൻ നിങ്ങൾക്ക് കഴിയില്ല. കേരളത്തിന്റെ മതേതര ജനാധിപത്യ ജീവിതം ഞങ്ങൾ ഉറപ്പാക്കും. സാമൂഹ്യസുരക്ഷാ പദ്ധതികൾ ശക്തിപ്പെടുത്തും. നവകേരള സ്വപ്നങ്ങൾ ഞങ്ങൾ യാഥാർത്ഥ്യമാക്കും. യു.ഡി.എഫെ, നിങ്ങൾ വിലാപ ഗീതം പാടി, അഴിമതിയുടെ പാട്ട് പാടി, ആകാശത്തേക്ക് കല്ലെറിഞ്ഞ് കളിക്കുമ്പോൾ ഞങ്ങൾ പുത്തൻ ഉണർത്തുപാടുകളും ചരിത്രഗാഥകളും പാടി മുന്നോട്ട് കുതിക്കുമെന്ന് മാത്രം പറഞ്ഞുകൊണ്ട് ഈ നന്ദിപ്രമേയത്തെ ഞാൻ പിന്തുണയ്ക്കുന്നു.

ശ്രീ. റോജി എം. ജോൺ: സർ, ഞാൻ ഈ നന്ദിപ്രമേയത്തെ എതിർക്കുകയാണ്. കഴിഞ്ഞദിവസങ്ങളിലെല്ലാം ഇവിടെ ചർച്ചയിൽ പങ്കെടുത്ത എൽ.ഡി.എഫ്.-ന്റെ ആളുകൾ ആവർത്തിച്ച് പറഞ്ഞുകൊണ്ടിരിക്കുന്നത് പിണറായി വിജയൻ സർക്കാർ മുന്നോട്ടുവച്ച 600 വാഗ്ദാനങ്ങളിൽ 573-ഉം നടപ്പിലാക്കിയെന്നുള്ളതാണ്. വാഗ്ദാനങ്ങളിൽ എത്രയെണ്ണം നടപ്പാക്കിയെന്നറിയാനായി ഇവരുടെ പ്രകടനപത്രിക ഞാൻ കഴിഞ്ഞ ദിവസമെടുത്ത് പരിശോധിച്ചിരുന്നു. അതിന്റെ ആമുഖമായി 35 ഇനം കർമ്മ പരിപാടികൾ പ്രഖ്യാപിച്ചിട്ടുണ്ട്. അതിൽ ഏതാനും ചിലത് ഞാനിവിടെ വായിക്കാം. 25 ലക്ഷം പേർക്ക് തൊഴിൽ നൽകുമെന്നാണ് ആദ്യമായി പറഞ്ഞിരിക്കുന്നത്. ആർക്കൊക്കെ തൊഴിൽ ലഭിച്ചു? പത്താം ക്ലാസ് പോലും പാസ്സാക്കാത്ത സ്വപ്ന സുരേഷിനും, ഇവിടെയിരിക്കുന്ന പല ആളുകളുടെയും ഭാര്യമാർക്കും സ്വന്തക്കാർക്കും ബന്ധുക്കൾക്കും ചിറ്റപ്പൻമാർക്കും കൊച്ചാപ്പമാർക്കും ജോലി കിട്ടിയ കഥ നമുക്കറിയാം. പി.എസ്.സി.-യെപ്പോലും നോക്കുകുത്തികളാക്കി അഭ്യസ്തവിദ്യരായ ചെറുപ്പക്കാർ ഇന്ന് നാട്ടിൽ തൊഴിലില്ലാതെ നടക്കുന്ന കാഴ്ചയാണ് നമ്മൾ കണ്ടുകൊണ്ടിരിക്കുന്നത്. എല്ലാ പഞ്ചായത്തുകളിലും ലേബർ ബാങ്ക്

പോലെയുള്ള സംവിധാനങ്ങൾ സൃഷ്ടിക്കുമെന്ന് പറഞ്ഞിരുന്നു. ഏതൊക്കെ പഞ്ചായത്തിൽ സൃഷ്ടിച്ചു; വിഴിഞ്ഞം ഹാർബർ, അഴീക്കൽ, ബേപ്പൂർ, തങ്കശ്ശേരി തുടങ്ങിയ ചെറുകിട തുറമുഖങ്ങൾ, ലൈറ്റ് മെട്രോ, കൊച്ചി മെട്രോ പ്രോജക്ടുകൾ പൂർത്തീകരിക്കുമെന്ന് പറഞ്ഞിട്ട് പൂർത്തീകരിച്ചോ; 1200 മെഗാവാട്ട് ശേഷിയുള്ള തെർമൽ നിലയം എവിടെ; 300 മെഗാവാട്ട് ശേഷിയുള്ള ജലവൈദ്യുതി എവിടെ? 5000 കോടിയുടെ തീരദേശ പാക്കേജുകൾ ഉൾപ്പെടെ കുറെയേറെ പാക്കേജുകൾ പ്രഖ്യാപിച്ചു, എവിടെവരെ നടപ്പിലായി? ദേശീയപാത നാലുവരിയാക്കുമെന്ന് പറഞ്ഞിരുന്നു. എത്ര കിലോമീറ്റർ നാലുവരിയായി? സംസ്ഥാനത്ത് നിലവിലുള്ള രണ്ടുവരി റെയിൽവേ പാത നാലുവരിയാക്കുന്നതിന് നടപടി സ്വീകരിക്കുമെന്ന് പറഞ്ഞു. എത്ര കിലോമീറ്റർ നാലുവരിയാക്കി? മൂന്ന് മെഡിക്കൽ കോളേജുകളെ എയിംസ് നിലവാരത്തിലേക്ക് ഉയർത്തുമെന്നാണ് പറഞ്ഞിരുന്നത്. എവിടെയാണ് എയിംസ് നിലവാരത്തിലുള്ള മെഡിക്കൽ കോളേജുകൾ? ഹൃദയശസ്ത്രക്രിയയ്ക്കുള്ള സൗകര്യവും കാത്ത്ലാബും താലൂക്കാശുപത്രികളിൽ വരെ സ്ഥാപിക്കുമെന്നും ആയുർവേദ സർവ്വകലാശാല സ്ഥാപിക്കുമെന്നും പറഞ്ഞിരുന്നു. ആയുർവേദ

സർവ്വകലാശാല എവിടെയാണെന്ന് ഒന്ന് കാണിച്ചു തരണം. പ്രവാസി വികസന നിധിയിൽ നടത്തുന്ന നിക്ഷേപം ഉപയോഗിച്ച് ആരംഭിക്കുന്ന വ്യവസായശാലകളിൽ പ്രവാസികൾ തിരിച്ചുവരുമ്പോൾ അവർക്ക് ജോലി നൽകുമെന്ന് പറഞ്ഞിരുന്നു. എന്റെ നാട്ടിലും തിരിച്ചുവന്ന കുറച്ച് പ്രവാസികളുണ്ട്. അവരിൽ ഒന്നരണ്ട് പേർക്ക് അവിടെ ജോലി നൽകണമെന്ന് കാണിച്ച് ഞാൻ ശുപാർശകത്ത് തരാം അവർക്കവിടെ ജോലി കൊടുക്കുമോ? ബഹുമാനപ്പെട്ട ധനകാര്യ വകുപ്പുമന്ത്രിയുടെ കഴിഞ്ഞ ബഡ്ജറ്റിൽ തിരുവനന്തപുരം തലസ്ഥാനനഗരിയുമായി ബന്ധപ്പെട്ടുകൊണ്ട് മാത്രം നടത്തിയ പ്രഖ്യാപനങ്ങൾ എവിടെയെത്തി എന്നുള്ളത് ഇന്നത്തെ മനോരമ പത്രത്തിൽ അവർ പറഞ്ഞിരിക്കുന്നു. (പത്രം ഉയർത്തിക്കാട്ടി) കാരണമെന്താണ്, നാളെയും വാശാനങ്ങളുടെ ഒരു പെരുമ ഇവിടെ ഉണ്ടാകുമെന്നുള്ളത് കേരള സമൂഹത്തിന് മൊത്തമറിയാം. വാശാനം മാത്രം മിച്ചം, നടപ്പായത് കമ്മി. തിരുവനന്തപുരത്ത് 4853 കോടി രൂപയുടെ പദ്ധതികൾ നടപ്പിലാക്കുമെന്നായിരുന്നു പ്രഖ്യാപനം. ഒടുവിൽ എന്താണ് സംഭവിച്ചതെന്നാൽ അതിനെ സംബന്ധിച്ച് ഒരു യോഗം കൂടാൻപോലും ഇതുവരെ ഈ സർക്കാർ തയ്യാറായിട്ടില്ല. അവസാനം പവനായി

ശവമായിരുന്നത് പറഞ്ഞതുപോലെ, ഇപ്പോൾ പറഞ്ഞുകൊണ്ടിരിക്കുന്നത് വാശാനങ്ങളെല്ലാം നടപ്പിലാക്കിയെന്നാണ്. പ്രോഗ്രസ്സ് റിപ്പോർട്ട് ഞാൻ വായിച്ചു. 600 വാശാനങ്ങളുടെ പ്രോഗ്രസ്സ് റിപ്പോർട്ടായി ഈ സർക്കാർ തന്നെ പറഞ്ഞിരിക്കുന്നത് എന്താണ്; നടപ്പാക്കിവരുന്നു, പരിശോധിച്ചു വരുന്നു, നടപടി സ്വീകരിച്ചുവരുന്നു, പദ്ധതി ആവിഷ്കരിച്ചു വരുന്നു, ഡി.പി.ആർ. ഡിസൈൻ ചെയ്തു വരുന്നു എന്നിങ്ങനെയാണ്. ഇവർ പറഞ്ഞ 600-ൽ 573 വാശാനങ്ങളുടെയും സ്ഥിതി ഇതാണെന്നുള്ള യാഥാർത്ഥ്യം നമ്മൾ തിരിച്ചറിയാതെ പോകരുത്. 35 ഇന കർമ്മപരിപാടിയിൽ ഏറ്റവുമൊടുവിൽ പറഞ്ഞിരുന്നത് അഴിമതിക്ക് അന്ത്യം കുറിക്കുമെന്നായിരുന്നു. ഏറ്റവും വലിയ തമാശ. കഴിഞ്ഞ 5 വർഷങ്ങളിൽ ഈ സർക്കാർ അഴിമതിയിൽ മുങ്ങിക്കുളിച്ചു നിൽക്കുന്ന കാഴ്ചയാണ് കേരളം കണ്ടുകൊണ്ടിരിക്കുന്നത്. ദുരന്തങ്ങളെപ്പോലും അഴിമതിക്കും കയ്യിടുവാരാനുമുള്ള അവസരമായി കണ്ട സർക്കാരാണിത്. നൂറ്റാണ്ടിലെ പ്രളയമുണ്ടായി. എറണാകുളം ജില്ലയിലെ അങ്കമാലി നിയോജകമണ്ഡലമുൾപ്പെടെ കേരളത്തിലെ നിരവധി പ്രദേശങ്ങൾ വെള്ളത്തിനടിയിലായി. ലോകത്തിന്റെ നാനാ കോണുകളിൽനിന്നും

മലയാളികളും അല്ലാത്തവരുമായ ആയിരക്കണക്കിനാളുകൾ കോടിക്കണക്കിന് രൂപ മുഖ്യമന്ത്രിയുടെ ദുരിതാശ്വാസ നിധിയിലേക്ക് സംഭാവന ചെയ്തപ്പോൾ, ആ ദുരിതാശ്വാസ നിധിയിൽ നിന്നുപോലും കോടികൾ കയ്യിട്ട് വാരിയ ആളുകൾ എറണാകുളം ജില്ലയിൽ സി.പി.ഐ. (എം)-ന്റെ നേതാക്കന്മാരായുണ്ട്. കുറ്റപത്രംപോലും കൊടുക്കാതെ അവർക്കിന്ന് സ്വൈരവിഹാരം നടത്താനുള്ള സാഹചര്യം ഒരുക്കിക്കൊടുത്തിരിക്കുകയാണ് ഈ സർക്കാർ. ലോകം കണ്ട രണ്ടാമത്തെ പ്രതിസന്ധിയായ കോവിഡ് മഹാമാരി ദുരന്തത്തിന്റെ മറവിലും നിങ്ങൾ അഴിമതിതന്നെ തുടർന്നു. കോവിഡ് രോഗികളുടെയും ക്യാരന്റിനിൽ കഴിയുന്നവരുടെയും ആരോഗ്യ ഡാറ്റ സ്പിംഗ്ലർ എന്ന അന്താരാഷ്ട്ര കുത്തക കമ്പനിക്ക് വിറ്റ് കാശ് വാങ്ങാനായി കളമൊരുക്കി. പ്രതിപക്ഷത്തിന്റെ ശക്തമായ ഇടപെടലുണ്ടായപ്പോൾ അത് തടയപ്പെട്ടു. കോവിഡിന്റെ മൂർദ്ധന്യത്തിൽ ഹെലികോപ്ടറൈടുത്ത് ചീഫ് സെക്രട്ടറിയും ഡി.ജി.പി.-യും പമ്പയിൽ പേയതെന്തിനായിരുന്നു? അവിടെ മണൽവാരൽ കൊള്ള തടയാൻ പ്രതിപക്ഷത്തിന്റെ ഇടപെടലുണ്ടായതുകൊണ്ടാണത് സാധ്യമായത്. കോവിഡ് പ്രതിസന്ധിയിലും കൊലക്കേസ് പ്രതിക്കൂവേണ്ടി

ഖജനാവിൽനിന്നും കോടിക്കണക്കിന് രൂപ ചെലവഴിച്ചത് കേരളത്തിലെ ജനങ്ങൾ മറന്നിട്ടില്ലായെന്നത് നിങ്ങൾ ഓർത്തിരിക്കുന്നത് നല്ലതാണ്.

സംസ്ഥാനത്തെ ബ്രൂവറികൾക്കും ഡിസ്റ്റിലറികൾക്കും ആരുമറിയാതെ അനുമതികൊടുത്ത് കോടികളുടെ അഴിമതി നടത്താനുള്ള ഗൂഢശ്രമം പ്രതിപക്ഷം ശക്തമായ നിലപാടെടുത്തതുകൊണ്ടല്ലേ നിങ്ങൾക്ക് ഉപേക്ഷിക്കേണ്ടി വന്നത്? പാവപ്പെട്ടവർക്ക് വീട് നിർമ്മിച്ചു നൽകാനായി ആരംഭിച്ച ലൈഫ് പദ്ധതിയിൽപ്പോലും ക്രമക്കേട് നടത്താനുള്ള ശ്രമം ഇന്നലെ നിയമസഭ ചർച്ച ചെയ്തതാണ്. ഞാൻ അതിന്റെ വിശദാംശങ്ങളിലേയ്ക്ക് പോകാൻ ആഗ്രഹിക്കുന്നില്ല. കോവിഡ്-19-ന്റെ കാലത്ത് സാധാരണക്കാർക്ക് നൽകിയ കിറ്റിലെ പരിപ്പിലും ശർക്കരയിലും കൈയിടുവാനുള്ള പരിശ്രമങ്ങൾ കേരളം കണ്ടു. സഭാ നേതാവായിട്ടുള്ള ബഹുമാനപ്പെട്ട മുഖ്യമന്ത്രിയുടെ വാക്ക് കടമെടുത്തുകൊണ്ട് ഞാൻ ചോദിക്കട്ടെ, ലേശം ഉളുപ്പുണ്ടോ നിങ്ങൾക്ക് ഇത്രയുമധികം അഴിമതികൾ നടത്തുവാൻ? മയക്കുമരുന്ന് കേസിലും സാമ്പത്തിക ക്രമക്കേട് കേസിലും ഇന്ന് പാർട്ടി സെക്രട്ടറിയുടെ മകൻ വരെ ബാംഗ്ലൂരിൽ ജയിലിലാണ്. കഴിഞ്ഞ നാലരവർഷങ്ങളിൽ ഈ സംസ്ഥാനത്തെ ഏത് കേസെടുത്ത്

പരിശോധിച്ചാലും (മണ്ണ് കടത്ത് കേസായാലും പ്രായപൂർത്തിയാകാത്ത പെൺകുട്ടികളെ പീഡിപ്പിച്ച കേസായാലും കൊലപാതക കേസായാലും നർക്കോട്ടിക് കേസായാലും) ബ്രാഞ്ച് സെക്രട്ടറി മുതൽ പാർട്ടി സെക്രട്ടറിയുടെ മകൻ വരെയുള്ള ആളുകൾ ആ പ്രതിപ്പട്ടികയിൽ ഉണ്ടാകുമെന്ന കാര്യത്തിൽ യാതൊരു സംശയവുമുണ്ട. ജയിലൊന്നും ഞങ്ങൾക്ക് പുത്തരിയല്ല എന്നാണ് കമ്മ്യൂണിസ്റ്റുകാരെല്ലാം പറയാറുള്ളത്. പഴയ മുദ്രാവാക്യമെല്ലാം കേട്ടിട്ടുണ്ട്, ചോരച്ചാലുകൾ നീന്തിക്കയറി തൂക്കമരത്തിൽ ഊഞ്ഞാലാടിയെന്നൊക്കെ. അന്വേഷണ ഏജൻസികൾ അന്വേഷിച്ചു വരമ്പോൾ ഒരാൾക്ക് തലവേദന, മറ്റൊരാൾക്ക് നെഞ്ച് വേദന, അടുത്തയാൾക്ക് മുട്ടുവേദന, വരുംനാളുകളിൽ ഇന്ന് ഭരണപക്ഷത്തിരിക്കുന്ന പല ആളുകൾക്കും ഈ മുട്ടൽപ്പനിയുണ്ടാകുമെന്ന കാര്യത്തിൽ ഒരു സംശയവുമുണ്ട. സ്വർണ്ണക്കള്ളക്കടത്ത് കേസിൽ തൊണ്ടി മുതൽ സഹിതമാണ് ബഹുമാനപ്പെട്ട മുഖ്യമന്ത്രിയുടെ ഓഫീസിലെ ഉന്നതർ പിടിക്കപ്പെട്ടത്. പത്താം ക്ലാസ് പോലും പാസ്സാകാത്ത സ്വപ്ന സുരേഷ് വ്യാജരേഖ ചമച്ച് മുഖ്യമന്ത്രിയുടെ വകുപ്പിൽ ലക്ഷങ്ങൾ ശമ്പളത്തിൽ ഉന്നത സ്ഥാനം അലങ്കരിച്ചത് ബഹുമാനപ്പെട്ട മുഖ്യമന്ത്രി അറിഞ്ഞില്ലെന്ന് പറയുന്നത്

വേണമെങ്കിൽ വാദത്തിനുവേണ്ടി അംഗീകരിക്കാം. എന്നാൽ തന്റെ സന്തത സഹചാരിയും മുഖ്യമന്ത്രിയുടെ ഓഫീസിലെ എല്ലാമെല്ലാമായ പ്രിൻസിപ്പൽ സെക്രട്ടറി, ബഹുമാനപ്പെട്ട മുഖ്യമന്ത്രിയുടെ ചക് ബ്രോ, ശ്രീ. എം. ശിവശങ്കർ നടത്തിയ ഇടപാടുകൾ അറിഞ്ഞില്ലെന്ന് പറയുന്നത് അറിയാഹാരം കഴിക്കുന്ന ആർക്കെങ്കിലും വിശ്വസിക്കാൻ കഴിയുമോ? ഞാൻ അവസാനിപ്പിക്കുകയാണ്.... ഒന്നുകിൽ ഈ തട്ടിപ്പുകാർക്കും കൊള്ളരുതായ്മയ്ക്കും മൗനസമ്മതവും പിൻതുണയും നൽകിയ മുഖ്യമന്ത്രിയാണ് കേരളത്തിലെ മുഖ്യമന്ത്രി. തന്റെ ഓഫീസിലെ കമാൻഡർ ഇൻ ചീഫ് ആയ ശ്രീ. എം. ശിവശങ്കർ കഴിഞ്ഞ നാലുവർഷം നടത്തിയ ഇടപാടുകൾപോലും മനസ്സിലാക്കാൻ സാധിക്കാതിരുന്ന കേരളത്തിലെ ഏറ്റവും കഴിവുകെട്ട മുഖ്യമന്ത്രിയാണ് ശ്രീ. പിണറായി വിജയൻ. ഇന്ന് ഒരു പ്രത്യേക ജനസിന്റെ കാര്യം ബഹുമാനപ്പെട്ട മുഖ്യമന്ത്രി ഇവിടെ പറയുകയുണ്ടായി. ആ പറഞ്ഞതിൽ ആദ്യത്തെ ജനസാണോ രണ്ടാമത്തെ ജനസാണോ ഇടതുപക്ഷ സർക്കാരിനും മുഖ്യമന്ത്രിക്കും ഉള്ളതെന്ന് പറയാൻ നിങ്ങൾ തയ്യാറാകണം. തദ്ദേശസ്വയംഭരണ തെരഞ്ഞെടുപ്പിൽ ജയവും പരാജയവുമൊക്കെ നിർണ്ണയിക്കപ്പെടുന്നത് പ്രാദേശികമായിട്ടുള്ള

വിഷയങ്ങളുടെ ചർച്ചയുടെ അടിസ്ഥാനത്തിലാണെന്ന് എല്ലാവർക്കുമറിയാം. അതുകൊണ്ട് ഒരു സംശയവും വേണ്ട. ഇവിടെ സൂചിപ്പിച്ച വിഷയങ്ങൾ കേരളത്തിന്റെ പൊതു സമൂഹം ചർച്ച ചെയ്യുകതന്നെ ചെയ്യും. നിങ്ങൾ അതിന് മറുപടിയും പറയേണ്ടി വരും. യാതൊരു നയവുമില്ലാത്ത ഈ പ്രഖ്യാപനത്തിനുള്ള നന്ദി പ്രമേയത്തെ ഞാൻ ഒരിക്കൽക്കൂടി എതിർക്കുന്നു.

ശ്രീ. ആർ. രാമചന്ദ്രൻ: സർ, കേരളം വികസനത്തിന്റെ പാതയിൽ കുതിച്ച് മുന്നോട്ടുപോകുകയാണ്. ആ കുതിപ്പ് ഇവിടെ പലരുടേയും ഉറക്കം കെടുത്തിക്കൊണ്ടിരിക്കുകയാണെന്നുള്ളത് അവരുടെ ചർച്ചകളും പ്രതികരണങ്ങളും കാണുമ്പോൾ നമുക്ക് ആവർത്തിച്ച് ബോധ്യപ്പെടുകയാണ്. കേരളത്തിലെ കോൺഗ്രസ്സിനെ സംബന്ധിച്ചിടത്തോളം കണ്ടാലും കൊണ്ടാലും പഠിക്കാത്ത ഒരവസ്ഥയിലേയ്ക്ക് അവർ എത്തപ്പെട്ടു എന്നുള്ളത് ആർക്കാണ് ബോധ്യമില്ലാത്തത്. എത്രയെത്ര അനുഭവങ്ങളായി? കഴിഞ്ഞ യു.ഡി.എഫ്. ഭരണകാലത്തെ സംബന്ധിച്ച് ഇപ്പോഴും ഊറ്റം കൊള്ളുന്നു. ആ ഗവൺമെന്റിന്റെ പതനം എങ്ങനെയാണ് ഉണ്ടായത് എന്നതിനെ സംബന്ധിച്ച് ഒരു പുനർചിന്തനത്തിന് ഇനിയും അവർ തയ്യാറല്ലെന്നതിന്റെ വ്യക്തമായ സൂചനകളാണ് ഇവിടെ പ്രകടമാക്കുന്ന അഭിപ്രായങ്ങളിലൂടെ

ഉയർന്നുവരുന്നത്. അഴിമതിയിൽ മുങ്ങിക്കുളിച്ച് സ്വജനപക്ഷപാതം മുഖമുദ്രയാക്കി ഈ നാടിനെ വികസന മുരടിപ്പിന്റെ നാളുകളിലേയ്ക്ക് തള്ളിയിട്ട ചരിത്രത്തിലെ ഏറ്റവും നാണംകെട്ട ഭരണമായിരുന്നു. കഴിഞ്ഞ യു.ഡി.എഫ്. ഭരണം ജനങ്ങൾ വിധിയെഴുതിക്കഴിഞ്ഞതാണ്. ഇടതുപക്ഷത്തിന് പ്രതീക്ഷിച്ചതിനുമപ്പുറം ജനപിൻതുണയാണ് കഴിഞ്ഞ തെരഞ്ഞെടുപ്പിൽ ലഭ്യമായത്. ആ അഭിമാന ബോധത്തോടെയാണ് കേരളത്തിൽ എൽ.ഡി.എഫ്. സർക്കാർ അധികാരത്തിൽ തുടരുന്നത്. ലഭ്യമായ അധികാരം നാടിന്റെ വികസനത്തിനും ജനങ്ങളുടെ ക്ഷേമത്തിനുംവേണ്ടി ഉപയോഗിച്ചുകൊണ്ടിരിക്കുകയാണെന്നുള്ളത് ജനങ്ങൾക്ക് ബോധ്യമുണ്ട്. നിങ്ങൾ കള്ളക്കഥകൾ പ്രചരിപ്പിച്ച് മാധ്യമങ്ങളുടെ പിൻതുണയോടെ ഈ ഗവൺമെന്റിനെ തകർക്കാമെന്ന് കരുതി. കഴിഞ്ഞ ത്രിതലപഞ്ചായത്ത് തെരഞ്ഞെടുപ്പിന്റെ പശ്ചാത്തലത്തിൽ എന്തെല്ലാമെന്തെല്ലാം കെട്ടുകഥകൾ നിങ്ങൾ പ്രചരിപ്പിച്ചു; ഏതെങ്കിലുമൊന്നിന് ജനങ്ങളുടെ പിൻതുണ ലഭിച്ചോ? പിൻതുണ ലഭിച്ചില്ലെന്ന് മാത്രമല്ല നിങ്ങളെ അവഗണിച്ചു പുറംതള്ളി. എന്നിട്ടും നിങ്ങൾ പഠിക്കുന്നില്ല. അതേ ആയുധങ്ങൾ പുതിയതായി മുർച്ചകൂട്ടി ഗവൺമെന്റിന്റെ മേൽ ഉപയോഗിക്കാമെന്ന് നിങ്ങൾ തെറ്റിദ്ധരിക്കുന്നു. അത്

നടക്കാൻ പോകുന്നില്ല; ഇത് കേരളമാണ്. നിങ്ങൾ ഈ ഗവൺമെന്റിനെ തകർക്കാൻ, ഇടതുപക്ഷത്തെ നിഷ്പ്രഭമാക്കാൻ വർഗ്ഗീയവാദികളെ കൂട്ടുപിടിക്കുന്നതിന് യാതൊരു മനസാക്ഷിക്കത്തുമുണ്ടായില്ല. ഒരേസമയം ബി.ജെ.പി.-യെയും അതേസമയത്തുതന്നെ ജമാഅത്തെ ഇസ്ലാമിയെയും കൂട്ടുപിടിക്കുകയാണ്. എന്നിട്ടും ജനപിൻതുണ നിങ്ങൾക്ക് ലഭിക്കുന്നില്ല. കോൺഗ്രസ്സിനെ സംബന്ധിച്ചിടത്തോളം നമ്മുടെ രാജ്യത്ത് ഏതാണ്ട് ഒന്നേക്കാൽ നൂറ്റാണ്ടിലധികം പഴക്കമുള്ള രാഷ്ട്രീയ പാർട്ടിയാണ്. ദേശീയ പ്രസ്ഥാനത്തിന്റെ പിൻതുടർച്ച അവകാശപ്പെടുന്നവരാണ്. അതിന്റെ എന്തെങ്കിലും മണമോ ഗുണമോ ഇന്നത്തെ കോൺഗ്രസ്സുകാരിലുണ്ടോ? ഇന്ത്യാരാജ്യം സ്വാതന്ത്ര്യാനന്തര ഭാരതത്തിന്റെ ചരിത്രത്തിൽ ഏറ്റവും അപകടകരമായൊരു ദിശാസന്ധിയിലൂടെ മുന്നോട്ടുപോകുകയാണ്. കോൺഗ്രസ്സിന് എന്തെങ്കിലും ഉത്കണ്ഠയുണ്ടോ; കോൺഗ്രസ്സിന് ആ പ്രതിസന്ധിയെ നിയന്ത്രിക്കാനും അതിജീവിക്കാനും ഏതെങ്കിലുമൊരു കർമ്മ പരിപാടിയുണ്ടോ; അവർക്കതിനൊരു നേതാവുണ്ടോ? കപ്പിത്താനില്ലാത്ത കപ്പലായി കോൺഗ്രസ്സ് മാറിക്കൊണ്ടിരിക്കുന്നു. അതിനകത്ത് കയറിക്കൂടിയവരാണ് നമ്മുടെ പ്രിയപ്പെട്ട ലീഗുകാർ. അവരുടെ പച്ചപ്പിലാണ്

ഇപ്പോൾ ഇവർ നിൽക്കുന്നത്. അതിനപ്പുറത്ത് എന്ത് പിൻബലമാണുള്ളത്? കേരളം പിടിക്കാൻ പുതിയ സഖ്യകക്ഷികളെ തേടിനടക്കുകയാണ്. കേരളത്തിലെ ജനങ്ങൾ പ്രബുദ്ധരാണ്. രാഷ്ട്രീയമായ അവബോധം അവർക്കുണ്ട്. യാഥാർത്ഥ്യങ്ങൾ തിരിച്ചറിയാൻ അവർക്ക് കഴിയും. കേരളത്തെ പട്ടിണിയില്ലാത്തൊരു നാടായി പ്രതിസന്ധികളുടെ നടുവിൽ സംരക്ഷിച്ചൊരു ഗവൺമെന്റാണ് എൽ.ഡി.എഫ്. ഗവൺമെന്റ് എന്ന തിരിച്ചറിവ് അവർക്കുണ്ട്. ആ തിരിച്ചറിവാണ് ഇടതുപക്ഷത്തിന് ത്രിതലപഞ്ചായത്ത് തെരഞ്ഞെടുപ്പിൽ പിൻബലം നൽകിയത്. ത്രിതല പഞ്ചായത്ത് തെരഞ്ഞെടുപ്പ് രാഷ്ട്രീയമായ പരിഗണനാ വിഷയമല്ലെന്ന് നിങ്ങൾ പറയുന്നു. തെരഞ്ഞെടുപ്പിനുമുമ്പ് നിങ്ങൾ പറഞ്ഞു ഗവൺമെന്റിനെ മാറ്റുരയ്ക്കുന്ന വേദിയാണെന്ന്. ഞങ്ങളത് അംഗീകരിച്ചു, സമ്മതിച്ചു. അത് ഗവൺമെന്റിനുള്ള മാറ്റായി അംഗീകരിച്ചു ജനങ്ങൾ. നമുക്കറിയാം കഴിഞ്ഞ പാർലമെന്റ് തെരഞ്ഞെടുപ്പ്, അതാണല്ലോ നിങ്ങൾ ഊറ്റം കൊള്ളുന്നത്. രാജ്യത്തെ കൈവിട്ടുകൊണ്ട് കേരളം പിടിക്കാൻ നിങ്ങൾ വന്നു. കേരളത്തിലെ ജനങ്ങളെ നിങ്ങൾ തെറ്റിദ്ധരിപ്പിച്ചു. ബി.ജെ.പി. വിരുദ്ധ ചിന്താഗതിക്കാരെ ഏകോപിപ്പിക്കാൻ നിങ്ങൾക്ക് കഴിഞ്ഞു. ഞങ്ങൾ

അംഗീകരിക്കുന്നു. നിങ്ങൾ അന്ന് ജനങ്ങളെ ബോധ്യപ്പെടുത്താൻ ശ്രമിച്ചത് ശ്രീ. രാഹുൽ ഗാന്ധി പ്രധാനമന്ത്രിയാകാൻ പോകുന്നുവെന്നാണ്. അതിനായി വയനാട്ടിൽ സ്ഥാനാർത്ഥിയാക്കി നിർത്തി ജയിപ്പിച്ചു. എന്ത് നേടി നിങ്ങൾ? കേരളം പിടിക്കാൻ വന്നപ്പോൾ രാജ്യം നിങ്ങൾക്ക് നഷ്ടമായി. ആ അനുഭവത്തിലും നിങ്ങൾ പാഠം പഠിക്കാൻ തയ്യാറായില്ല. ബീഹാറിലെ ജനങ്ങൾ ബി.ജെ.പി.-ക്ക് എതിരായ നിലപാട് സ്വീകരിക്കാൻ സന്നദ്ധമായി മുന്നോട്ടുവന്നപ്പോൾ അത് ഉപയോഗപ്പെടുത്താൻപോലും മനസ്സില്ലാത്തവരായി നിങ്ങൾ മാറി. ബീഹാറിലെ തെരഞ്ഞെടുപ്പ് വിധിയെപ്പോലും മാനിക്കാൻ നിങ്ങൾ തയ്യാറാകുന്നില്ല. തെറ്റ് തിരുത്താനും എന്താണ് സംഭവിച്ചതെന്ന് പരിശോധിക്കാനും നിങ്ങൾക്ക് ഇപ്പോൾ കഴിയുന്നില്ല. അതിന് നിങ്ങളെ പ്രേരിപ്പിക്കാൻ ഒരു നേതൃത്വമില്ലെന്ന അധഃപതനത്തിൽനിന്ന് നിങ്ങൾ എന്ന് മുക്തരാകുന്നോ അന്ന് മാത്രമേ കോൺഗ്രസ്സിന് ഒരു പുനർചിന്തനത്തിനുള്ള വഴിയുണ്ടാകൂ എന്നുള്ള കാര്യം മറന്നുപോകരുതെന്ന് ഈ അവസരത്തിൽ ഓർമ്മപ്പെടുത്താൻ ഞാൻ ആഗ്രഹിക്കുകയാണ്. തീർച്ചയായും കേരളത്തിലെ എൽ.ഡി.എഫ്. ഗവൺമെന്റ് പൂർവ്വാധികം കരുത്തോടെ തിരിച്ചുവരികതന്നെ ചെയ്യുമെന്ന

കാര്യത്തിൽ യാതൊരു സംശയവുമില്ല. ആ തിരിച്ചുവരവ് കേരളത്തിന്റെ വികസന പ്രവർത്തനങ്ങളെ കൂടുതൽ കരുത്തോടെ മുന്നോട്ട് കൊണ്ടുപോകാൻ അവസരമൊരുക്കുന്നതായി മാറുമെന്ന് സൂചിപ്പിച്ചുകൊണ്ട് ഈ നന്ദി പ്രമേയത്തെ ഒരിക്കൽക്കൂടി പിൻതുണച്ചുകൊണ്ട് ഞാൻ നിർത്തുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ബഹുമാനപ്പെട്ട ഗവർണ്ണറുടെ പ്രസംഗത്തിന് ശ്രീ. എസ്. ശർമ്മ അവതരിപ്പിച്ച നന്ദി പ്രമേയത്തെക്കുറിച്ചുള്ള ചർച്ചയാണ് നടക്കുന്നത്. ശ്രീമതി ശൈലജ ടീച്ചറല്ലാതെ ഇവിടെ ഒരു മന്ത്രിമാരുമില്ല. ഗ്യാലറിയിൽ ഒരുദ്യോഗസ്ഥനുമില്ല. സാധാരണഗതിയിൽ ഈ ചർച്ചയ്ക്ക് മറുപടി പറയേണ്ടത് ബഹുമാനപ്പെട്ട മുഖ്യമന്ത്രിയാണ്. നേരത്തെ അദ്ദേഹം മുഴുവൻ സമയവും ഇവിടെ ഇരിക്കുന്നതാണ്. ചർച്ചയിലെ കാര്യങ്ങൾ എത്ര ലഘുവത്തോടുകൂടിയാണ് കാണുന്നത്; എന്തിനാണ് ചർച്ച? പിരിച്ചുവിടാമല്ലോ.

ശ്രീ. ആർ. രാജേഷ്: അവിടെയും ആരെയും കാണാനില്ല.

ശ്രീ. രമേശ് ചെന്നിത്തല: പ്രസംഗിക്കുന്ന ആളുകൾ പറയുന്നത് കേൾക്കേണ്ടത് ബഹുമാനപ്പെട്ട മുഖ്യമന്ത്രിയും ഉദ്യോഗസ്ഥരുമാണ്. ആരാണ്

ഇവിടെയുള്ളത്; എന്തിനാണ് ഈ ചർച്ച?

മി. ഡെപ്യൂട്ടി സ്പീക്കർ: ബഹുമാനപ്പെട്ട മന്ത്രിമാരും ഉദ്യോഗസ്ഥരും ഉടനവരും.

ശ്രീ. വി. അബ്ദുഹിമാൻ: സർ, ഞാൻ ഈ നന്ദി പ്രമേയത്തെ പൂർണ്ണമായും പിന്തുണയ്ക്കുകയാണ്. ബഹുമാനപ്പെട്ട ഗവർണ്ണർ കേരളത്തിന്റെ ചുമതലയേറ്റെടുത്തശേഷം കഴിഞ്ഞ വർഷം ആദ്യം നടത്തിയ പ്രസംഗത്തിൽ വളരെ കാര്യമായിത്തന്നെ പ്രസംഗിക്കാൻ വന്നെങ്കിലും കേന്ദ്ര ഗവൺമെന്റിനെ ബാധിക്കുന്ന നിരവധി പ്രശ്നങ്ങളെ മാറ്റിനിർത്തിക്കൊണ്ടാണ് അദ്ദേഹം പ്രസംഗം അവസാനിപ്പിച്ചത്. ബഹുമാനപ്പെട്ട ഗവർണ്ണർ ഒരു വർഷത്തോളം കേരളത്തിൽ താമസിക്കുകയും കേരളത്തിൽ നടക്കുന്ന കാര്യങ്ങൾ നേരിട്ട് ബോധ്യപ്പെട്ട് പഠിക്കുകയും ചെയ്തതിനുശേഷം കഴിഞ്ഞദിവസം അസംബ്ലിയിൽ വരുകയും ചെയ്തു. ഗവർണ്ണർ നയപ്രസംഗത്തിനായി അസംബ്ലിയിലേയ്ക്ക് പ്രവേശിക്കുമ്പോൾ കേരളീയമായ രീതിയിൽ നല്ല ഉടുപ്പും കസവുമുണ്ടാണിങ്ങാണ് വന്നത്. അതിനുകാരണം, കേരളത്തിൽ മാവേലിമന്നന്റെ ഭരണത്തെ ഓർമ്മിപ്പിക്കുന്ന, സാധാരണക്കാരന്റെ പ്രശ്നങ്ങൾ പരിഹരിക്കുന്ന ഭരണ

സംവിധാനം നിലനിൽക്കുന്നുവെന്ന് അദ്ദേഹത്തിന് ബോധ്യപ്പെട്ടതിന്റെ അടിസ്ഥാനത്തിലാണ് വേഷങ്ങൾപോലും ആ രീതിയിലായതെന്നാണ് ഞാൻ വിശ്വസിക്കുന്നത്. 1957-ലെ സഖാവ് ഇ.എം.എസ്.-ന്റെ കമ്മ്യൂണിസ്റ്റ് സർക്കാരിനുശേഷം ഭൂപരിഷ്കരണ നിയമമായാലും സഖാവ് ഇ. കെ. നായനാരിന്റെ കാലഘട്ടത്തിൽ കൊണ്ടുവന്ന ക്ഷേമപെൻഷനടക്കമുള്ള കാര്യങ്ങൾ ഘട്ടംഘട്ടമായി ഇടതുപക്ഷ സർക്കാരുകൾ നടത്തുകയാണ്. സംസ്ഥാനത്തെ സാധാരണക്കാരന്റെ പ്രശ്നങ്ങൾ പരിഹരിച്ചുകൊണ്ട് അവർക്കാവശ്യമായ പരിഷ്കാരങ്ങൾ വരുത്തി സഖാവ് പിണറായി വിജയന്റെ നേതൃത്വത്തിലുള്ള സർക്കാർ കേരളത്തിലെ വികസനത്തിന്റെ യഥാർത്ഥമുഖം ഇന്ന് ലോകത്തിന് കാണിച്ചുകൊടുക്കുകയാണ്. ക്ഷേമപെൻഷൻ, റേഷൻ സംവിധാനം, തീരദേശത്ത് വസിക്കുന്ന മത്സ്യത്തൊഴിലാളികളുടെ പ്രശ്നങ്ങൾ, വിദ്യാഭ്യാസരംഗത്തുള്ള കാര്യങ്ങൾ, അടിസ്ഥാന വികസനരംഗത്തുള്ള കാര്യങ്ങൾ എന്നിവയിൽ ഏതെടുത്ത് പരിശോധിച്ചാലും മനസ്സിലാകും. ലോകരാജ്യങ്ങൾ ശ്രദ്ധിച്ച ആരോഗ്യ സംവിധാനത്തെക്കുറിച്ചുള്ള കാര്യങ്ങൾ ഇന്ന് ഇന്ത്യാ രാജ്യത്ത് ഒന്നാംസ്ഥാനത്ത് നിൽക്കുന്ന ഒരു സർക്കാരായി നമ്മൾ മാറിയിരിക്കുന്നു. പണ്ടുകാലങ്ങളിലെ ജന്മി/കുടിയാൻ ബന്ധങ്ങളെ

മാറ്റി ജനങ്ങളെ ഒന്നിച്ചിരുത്താനും അവർക്ക് ഒന്നിച്ചുകഴിയാനും അവരുടെ പട്ടിണിമാറ്റിക്കൊണ്ട് യഥാർത്ഥ സോഷ്യൽ സംവിധാനങ്ങളിലേയ്ക്ക് കേരളത്തെ മാറ്റിയെടുത്ത സർക്കാരായി ഈ സർക്കാർ മാറിയിരിക്കുകയാണ്. യൂത്ത്കോൺഗ്രസിന്റെ റോജി പോലുള്ള നേതാക്കന്മാർ അവരുടെ പ്രസംഗത്തിൽ കേരളത്തിന്റെ വികസന പ്രവർത്തനങ്ങളായ കെ-ഫോൺ പദ്ധതിയും കെ-റെയിൽ പദ്ധതിയും ദേശീയ പാതയുമെല്ലാം വളരെ മോശമായ രീതിയിലാണ് ചിത്രീകരിക്കുന്നത്. എന്റെ സ്വന്തം മണ്ഡലമായ താന്തൂരിലെ കാര്യം പറയാൻ ആഗ്രഹിക്കുകയാണ്. എന്റെ മണ്ഡലത്തിൽ മാത്രം ഏകദേശം 1000 കോടി രൂപയുടെ വികസന പ്രവർത്തനങ്ങൾ നടത്താൻ ഈ നാലരവർഷംകൊണ്ട് കഴിഞ്ഞുവെന്നുള്ള ചാരിതാർത്ഥ്യം എനിക്കുണ്ട്. താന്തൂർ നിയോജക മണ്ഡലത്തിലെ കഴിഞ്ഞ 60 വർഷമായി വികസനമെത്തിനോക്കാത്ത പ്രദേശങ്ങളിൽ കുടിവെള്ള പദ്ധതി, വിദ്യാഭ്യാസ മേഖല, തീരദേശ ജനങ്ങളുടെ പ്രശ്നങ്ങൾ, അടിസ്ഥാന വികസന സൗകര്യങ്ങൾ എന്നിങ്ങനെയുള്ള കാര്യങ്ങളിൽ വലിയ മാറ്റങ്ങളുണ്ടാക്കാൻ കഴിഞ്ഞിട്ടുണ്ട്. കുടിവെള്ള പദ്ധതിക്കുമാത്രം ഏകദേശം 300 കോടി രൂപയുടെ

പദ്ധതികളാണ് ഇപ്പോൾ താന്തരിൽ മാത്രം നടന്നുവരുന്നത്. വിദ്യാഭ്യാസ മേഖലയിൽ അടിസ്ഥാന സൗകര്യവികസനമടക്കമുള്ള പ്രവർത്തനങ്ങൾ നടക്കുകയാണ്. നാനാമേഖലകളിലും വികസനം എത്തിക്കാൻ കഴിഞ്ഞ സർക്കാരായി മാറിയെന്നുള്ളതിന് ഏറ്റവും വലിയ തെളിവാണ് താന്തരി നിയോജകമണ്ഡലത്തിൽ മാത്രം നടക്കുന്ന വികസന പ്രവർത്തനമെന്ന് പറയാൻ ഞാൻ ആഗ്രഹിക്കുകയാണ്. അതിന് സഹായിച്ചത് കിഫ്ബി ഫണ്ടാണെന്നുള്ളകാര്യം ഈ അവസരത്തിൽ എടുത്തുപറയുകയാണ്. കേരളത്തിൽ ഇന്ന് വികസന രംഗത്ത് വലിയ മാറ്റങ്ങൾ വന്നെങ്കിലും അതിനെ അംഗീകരിക്കാൻ നമ്മുടെ പ്രതിപക്ഷ നേതാക്കളും കക്ഷികളും തയ്യാറാകുന്നില്ല എന്നുള്ളതിൽ ദുഃഖമുണ്ട്. കാരണം, കേരള ജനത വികസന പ്രവർത്തനങ്ങളെ അംഗീകരിക്കുകയും അതിനനുസൃതമായി കഴിഞ്ഞ തദ്ദേശ സ്വയംഭരണ സ്ഥാപനങ്ങളിലേയ്ക്ക് നടന്ന തെരഞ്ഞെടുപ്പിൽ ഇടതുപക്ഷ ജനാധിപത്യമുന്നണിക്ക് അനുകൂലമായി വോട്ട് രേഖപ്പെടുത്തുകയും ചെയ്തിട്ടുണ്ട്. അതുതന്നെയാണ് ഈ സർക്കാരിന് കിട്ടാവുന്ന ഏറ്റവും നല്ല സർട്ടിഫിക്കറ്റാണ് ഈ അവസരത്തിൽ പറയാൻ ഞാൻ ആഗ്രഹിക്കുകയാണ്. മലപ്പുറം ജില്ലയടക്കമുള്ള സ്ഥലങ്ങളിൽ ഇന്ന് വലിയ

തോതിലുള്ള വർഗ്ഗീയധ്രുവീകരണം നടക്കുകയാണ്. ഇന്ത്യൻ യൂണിയൻ മുസ്ലീം ലീഗടക്കമുള്ള കക്ഷികൾ...., ബഹുമാനപ്പെട്ട ശശി മെമ്പർ പറയുകയുണ്ടായി. ആ ഒരു കൂട്ടുകെട്ട് വലിയ അപകടകരമായ രീതിയിലേയ്ക്ക് മാറുകയാണ്. ബഹുമാനപ്പെട്ട പ്രതിപക്ഷ നേതാവ് അടക്കമുള്ള നേതാക്കൾ ഇവിടെയുണ്ട്. അഞ്ചാം മന്ത്രിസ്ഥാനത്തിനുവേണ്ടി അന്നുണ്ടായ തർക്കത്തിന്റെ പേരിൽ മലബാർ പ്രദേശത്തുള്ള കോൺഗ്രസ്സിലുണ്ടായ വലിയ പ്രശ്നങ്ങളും കോൺഗ്രസ്സിൽ നിന്നുള്ള കൊഴിഞ്ഞുപോക്കും നിങ്ങൾക്കറിയാവുന്നതാണ്. ജമാഅത്തെ ഇസ്ലാമിയുമായുള്ള കൂട്ടുകെട്ട് കോൺഗ്രസ്സിനെ ലീഗ് ഭരിക്കുന്ന രീതിയിലേയ്ക്ക് മാറാൻ പോകുകയാണ്, അത് മാറി കഴിഞ്ഞിട്ടുണ്ട്. കഴിഞ്ഞ ദിവസങ്ങളിൽ അരമനകളിലേയ്ക്ക് നടന്ന ക്രിസ്തുമസ് രാഷ്ട്രീയം/കേക്ക് രാഷ്ട്രീയമാണ് അതിന് ഏറ്റവും വലിയ ഉദാഹരണം. കേക്ക് രാഷ്ട്രീയം കൊണ്ടെത്തിക്കാൻ പോകുന്നത് കോൺഗ്രസ്സ് പാർട്ടിയുടെ അന്ത്യമാകുമെന്ന കാര്യത്തിൽ സംശയമില്ല. കാരണം, ഞങ്ങളെല്ലാം കോൺഗ്രസ്സിനെ ഇഷ്ടപ്പെടുന്നവരാണ്. ഇന്ത്യാരാജ്യത്ത് കോൺഗ്രസ്സിന്റെ ആവശ്യകത മനസ്സിലാക്കുന്ന ദേശീയമുസ്ലീങ്ങളായി കാണാൻ ആഗ്രഹിക്കുന്നവരാണ്. മുസ്ലീം ലീഗിന്റെ വർഗ്ഗീയമായിട്ടുള്ള ഈ

കടന്നുകയറ്റത്തെ കോൺഗ്രസ് പാർട്ടിക്ക് ചെറുക്കാൻ കഴിഞ്ഞിട്ടില്ലെങ്കിൽ ഉത്തർപ്രദേശ്, ഗുജറാത്ത്, ബീഹാർ, തമിഴ്നാട് എന്നീ സംസ്ഥാനങ്ങളിലേതുപോലെ കോൺഗ്രസ് പാർട്ടി കേരളത്തിൽ ഇല്ലാതാകുന്ന ഒരവസ്ഥയിലേയ്ക്ക് പോകുന്നകാര്യം ഈ അവസരത്തിൽ ഊന്നിപ്പറയുന്നു. കാരണം എന്റെ പ്രിയപ്പെട്ട കോൺഗ്രസ് നേതാക്കൾ ഇവിടെ ഇരിക്കുന്നു. ഇതിന് പകരമായിത്തന്നെ മറ്റൊരു സംവിധാനം നിങ്ങൾ കൊണ്ടുവരണം. കോൺഗ്രസ് പാർട്ടി ഇല്ലാതാകുമ്പോഴുള്ള ബുദ്ധിമുട്ടുകൾ ഇന്ത്യാരാജ്യത്ത് ഉണ്ടാകുമെന്നുള്ളകാര്യം ഒരിക്കൽകൂടി പറയാൻ ഞാൻ ആഗ്രഹിക്കുന്നു. അതോടൊപ്പംതന്നെ ഈ രാജ്യത്ത് നടക്കുന്ന വികസന പ്രവർത്തനങ്ങൾ കാണാതെ അതിനുമുന്നിൽ മുഖം തിരിച്ചുനിൽക്കുന്ന ഒരവസ്ഥ പ്രതിപക്ഷത്തിന്റെ ഭാഗത്തുനിന്നുണ്ടാകരുത് എന്നുള്ള ഒരഭ്യർത്ഥനയുമുണ്ട്. കേരളത്തിലെ ജനങ്ങൾ മുഴുവൻ ഈ വികസന പ്രവർത്തനങ്ങൾ അംഗീകരിച്ചിട്ടുണ്ട്. അതോടൊപ്പം എനിക്ക് പറയാനുള്ള മറ്റൊരു കാര്യം, വരുന്ന 21-ാം തീയതി നിങ്ങൾ ബഹുമാനപ്പെട്ട സ്പീക്കർക്കെതിരായി കൊണ്ടുവരുന്ന അവിശ്വാസം; ആ അവിശ്വാസത്തിന്റെ ഒരു ആശയം/ആദർശം നിങ്ങൾക്കുണ്ടായിരുന്നെങ്കിൽ ബഹുമാനപ്പെട്ട

ഗവർണ്ണർ നയപ്രഖ്യാപന പ്രസംഗം നടത്തുന്ന സമയത്ത് നിങ്ങൾ സഭ വിട്ടു പോയപ്പോൾ മുഴുവൻ പ്രതിപക്ഷ എം.എൽ.എ.-മാരും രാജിവെച്ചുകൊണ്ട് അതിനൊരു മാതൃക കാണിക്കണമായിരുന്നു. എല്ലാ സഭാനടപടികളും കഴിഞ്ഞതിനുശേഷം ഒരു ചടങ്ങുപോലെ ഒരു ഇലക്ഷൻ സ്റ്റണ്ടിനു വേണ്ടിയുള്ള ഈ അവിശ്വാസം പിൻവലിക്കണമെന്നുകൂടി സഭയ്ക്കുള്ളിൽ അഭ്യർത്ഥിച്ചുകൊണ്ട് ഈ പ്രമേയത്തെ ഒരിക്കൽകൂടി പിന്താങ്ങിക്കൊണ്ട് നിർത്തുന്നു. ജയ്ഹിന്ദ്.

ശ്രീ. അനൂപ് ജേക്കബ്: സർ, ഞാൻ ഈ നന്ദി പ്രമേയത്തെ എതിർക്കുകയാണ്. കഴിഞ്ഞ വർഷങ്ങളിലുള്ളതുപോലെതന്നെ യാതൊരു പുതുമയുമില്ലാത്ത പൊള്ളയായ വാഗ്ദാനങ്ങൾ നിറഞ്ഞ ഒരു നയപ്രഖ്യാപന പ്രസംഗം മാത്രമാണ് ഗവർണ്ണറെക്കൊണ്ട് ഇവിടെ നടത്തിച്ചത്. സംസ്ഥാനത്ത് ഏറ്റവും രൂക്ഷമായി ബാധിച്ചതാണ് 2018-ലെ പ്രളയം. അതിലെ കണക്കെടുത്തു കഴിഞ്ഞാൽ അന്ന് 17411 വീടുകൾ പൂർണ്ണമായും തകർന്നുവെന്നാണ് നിയമസഭയിൽ നൽകിയ കണക്ക്. ഇതിൽ 8820 വീടുകൾ മാത്രമാണ് ഏകദേശമെങ്കിലും പൂർത്തിയായിരിക്കുന്നത്. പകുതിയിൽ കൂടുതൽ വീടുകൾ പൂർത്തിയാകാതെ കിടക്കുന്നു.

ആയിരക്കണക്കിന് കുടുംബങ്ങൾ ഭവനമില്ലാത്ത സാഹചര്യത്തിൽ ഇപ്പോഴും നിൽക്കുകയാണ്. ഇവർ ഇവിടെ വികസനങ്ങളെക്കുറിച്ച് കൊട്ടിഘോഷിക്കുമ്പോൾ ഗവൺമെന്റതന്നെ നൽകിയ കണക്കുകൾപ്രകാരം പൂർത്തിയാകാത്ത അനവധി വീടുകൾ/ഭവനങ്ങൾ നിൽക്കുന്നുവെന്നത് യാഥാർത്ഥ്യമാണ്. ഇവർ ഏറ്റവും പ്രധാനമായി പറയുന്നത് ലൈഫ് പദ്ധതിയാണ്. ലൈഫ് പദ്ധതി വന്നപ്പോൾ എല്ലാ ഭവനപദ്ധതികളും അതിലേയ്ക്ക് സംയോജിപ്പിച്ചു. അതിനുശേഷം പട്ടികജാതി/പട്ടികവർഗ്ഗ വിഭാഗങ്ങൾ, മറ്റ് പിന്നോക്ക വിഭാഗങ്ങൾ, മത്സ്യമേഖല എന്നിവയിലടക്കം വീടുകൾ ലഭിക്കുന്നതിന്റെ ഗണ്യമായ കുറവുണ്ടായിട്ടുണ്ട്. അത് കണക്കുകൾ സഹിതം ഗവൺമെന്റിന് പരിശോധിച്ചാൽ കാണാൻ കഴിയുന്ന ഒന്നാണ്. ലൈഫ് പദ്ധതിയിലെ ഏറ്റവും വലിയ അപാകത അതാണ്. ലൈഫ് പദ്ധതിയെ ഞങ്ങൾ എതിർത്തിട്ടില്ല. പക്ഷേ കഴിഞ്ഞ ദിവസമുണ്ടായ അടിയന്തരപ്രമേയ ചർച്ചയിൽ ലൈഫ് പദ്ധതിയുടെ പിന്നിൽ ഉയർന്നു വന്നിരിക്കുന്ന അഴിമതിയാണ് ഞങ്ങൾ ചൂണ്ടിക്കാട്ടിക്കൊണ്ടിരിക്കുന്നത്. ഇവിടെ ജനകീയമായ പ്രധാനപ്പെട്ട പദ്ധതികളെപ്പോലും അഴിമതിക്കുള്ള വേദിയാക്കി മാറ്റിയെന്നുള്ളതാണ് ഏറ്റവും പ്രധാനമായി

ചൂണ്ടിക്കാണിക്കുവാനുള്ളത്. സാമൂഹിക സുരക്ഷാ പെൻഷനുകൾ 600 രൂപയിൽനിന്നും പ്രതിമാസം 1500 രൂപയാക്കി വർദ്ധിപ്പിച്ചുവെന്നാണ് നയപ്രഖ്യാപന പ്രസംഗത്തിലെ 16-ാം ഖണ്ഡികയിൽ ഗവർണ്ണർ സൂചിപ്പിച്ചത്. സാമൂഹിക പെൻഷനുകളെപ്പറ്റിയാണ് ഇപ്പോൾ ഇടതുപക്ഷം കൊട്ടിപ്പോഷിച്ചുകൊണ്ടുനടക്കുന്നത്. അതിനകത്ത് അർദ്ധസത്യങ്ങൾ മാത്രം അല്ലെങ്കിൽ തെറ്റിദ്ധാരണകൾ ജനിപ്പിക്കുന്ന നിലയിലുള്ള സ്റ്റേറ്റ് മെന്റോണുണ്ടായത്. 2011-ൽ യു.ഡി.എഫ്. അധികാരത്തിൽ വരുമ്പോൾ സാമൂഹിക സുരക്ഷാ പെൻഷൻ 300/- രൂപയായിരുന്നു. 2011 ഡിസംബർ മാസം അവരത് 400/- രൂപയായി വർദ്ധിപ്പിക്കുകയും പിന്നീട് വാർദ്ധക്യകാല പെൻഷൻ അതായത്, 80 വയസ്സിനു മുകളിലുള്ളവർക്ക് 900/- രൂപയും വികലാംഗ പെൻഷൻ 700/- രൂപയും മറ്റ് സാമൂഹിക പെൻഷൻ 525/- രൂപയുമാക്കി. 2012 ഏപ്രിൽ 1-ന് അത് മുൻകാല പ്രാബല്യത്തോടുകൂടി കൊടുക്കാനുള്ള തീരുമാനമാണ് അന്നത്തെ ഗവൺമെന്റ് സ്വീകരിച്ചത്. അതിനോടൊപ്പംതന്നെ ഇതിന്റെ വരുമാനപരിധി ഒരു ലക്ഷം രൂപയാക്കി നിജപ്പെടുത്തിക്കൊണ്ട് 2014-ൽ യു.ഡി.എഫ്. സർക്കാർ തീരുമാനമെടുത്തത് ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്.

അതിനുശേഷം 75 വയസ്സിനുമുകളിലുള്ളവരുടെ വാർദ്ധക്യകാല പെൻഷൻ 900/- രൂപയാക്കി വർദ്ധിപ്പിക്കുകയുണ്ടായി. മാത്രമല്ല എല്ലാ ക്ഷേമനിധി ബോർഡുകളിൽനിന്നും പെൻഷൻ വാങ്ങുന്നവർക്കും അർഹതാ മാനദണ്ഡങ്ങൾക്ക് വിധേയമായി സാമൂഹിക സുരക്ഷാ പെൻഷനുകൾ നൽകുവാനുള്ള തീരുമാനം അന്നത്തെ ഗവൺമെന്റ് സ്വീകരിച്ചു. ഇവർ അധികാരത്തിൽ വന്നതിനുശേഷം 1000/- രൂപയായി നിജപ്പെടുത്തി. പിന്നീടുണ്ടായ വർദ്ധനവാണ് ഇവിടെ ഏറ്റവും വലിയ കാര്യമാണെന്ന് കൊട്ടിഘോഷിച്ചുകൊണ്ട് നടക്കുന്നത്. ഇവർ ചെയ്ത ഏറ്റവും ക്രൂരമായ നടപടി എന്താണ്? മറ്റ് ക്ഷേമനിധി ബോർഡുകളിൽനിന്നും പെൻഷൻ ലഭിക്കുന്നുണ്ടെങ്കിൽ മറ്റ് സാമൂഹ്യ സുരക്ഷാ പെൻഷൻ അവർക്ക് കിട്ടാത്ത സാഹചര്യത്തിലേയ്ക്ക് ഇന്ന് മാറ്റപ്പെട്ടിരിക്കുകയാണ്. ഇത് ഏത് രീതിയിൽ അംഗീകരിക്കാൻ കഴിയും? ചെറിയ വരുമാനംപോലും നിലയ്ക്കുന്ന നിലയിലേയ്ക്ക് അത് നീണ്ടുപോകുന്നുവെന്നുള്ളതാണ് സൂചിപ്പിച്ചത്. പെൻഷൻ എല്ലാ കാലത്തും വർദ്ധിപ്പിക്കും. ഏത് ഗവൺമെന്റും വർദ്ധിപ്പിക്കും. അടുത്ത യു.ഡി.എഫ്. ഗവൺമെന്റ് വരുമ്പോൾ കാലോചിതമായ വർദ്ധനവ് അവിടെയുമുണ്ടാകും. പക്ഷേ പെൻഷനുകൾ വർദ്ധിപ്പിക്കുമ്പോൾ അത്

എന്തോ വലിയ സംഭവമാണെന്ന് പറഞ്ഞ് അത് ഇവർ ജനങ്ങൾക്ക് നൽകുന്ന എന്തോ ഒരു ഔദാര്യമാണെന്ന നിലയിലുള്ള വ്യാഖ്യാനമാണ് ഇന്ന് നിർഭാഗ്യവശാൽ ഇവിടെ നടന്നുകൊണ്ടിരിക്കുന്നത്. കോവിഡ് 19-ന്റെ പശ്ചാത്തലത്തിൽ നമ്മുടെ സംസ്ഥാനത്തെ വ്യാപാരമേഖലയിലും തൊഴിൽരംഗത്തും കാർഷികമേഖലയിലും എല്ലാ മേഖലകളിലും ഉണ്ടായിക്കൊണ്ടിരിക്കുന്ന സാമ്പത്തിക പ്രതിസന്ധികളെ അതിജീവിക്കാനുള്ള വ്യക്തമായ നയപരമായ ഒരു പ്രഖ്യാപനവും ഇതിനകത്ത് ഉണ്ടായിട്ടില്ലെന്ന് ചൂണ്ടിക്കാണിക്കുവാൻ ഞാൻ ആഗ്രഹിക്കുകയാണ്. കോവിഡ് 19-ന്റെ ഏറ്റവും രൂക്ഷമായ വ്യാപനം കേരളത്തിൽത്തന്നെയാണ് എന്ന് കണക്കുകൾ സൂചിപ്പിക്കുകയാണ്. രാജ്യത്ത് ഉണ്ടായിരിക്കുന്നതിൽ 37.6% രോഗികൾ കേരളത്തിലുണ്ട് എന്ന ഏറ്റവും പുതിയ കണക്കുകൾ ഇന്ന് നമ്മുടെ മുമ്പിൽ വരികയാണ്. കോവിഡ് 19 എന്ന വ്യാധി വ്യാപനത്തിലേക്ക് വരുമ്പോൾ അതുണ്ടാക്കുന്ന സാമ്പത്തിക പ്രതിസന്ധി കാർഷിക മേഖലയിൽ പ്രത്യേകമായി ബാധിക്കുന്നുവെന്നത് ഞാൻ എടുത്തുപറയാനാഗ്രഹിക്കുന്ന ഒന്നാണ്. പലപ്പോഴും കാലാവസ്ഥാ വ്യതിയാനം അടക്കമുണ്ടാകുന്ന വിഷയങ്ങളിൽ

കാർഷികമേഖലയ്ക്കുണ്ടാകുന്ന പ്രതിസന്ധിയെ മുൻകൂട്ടിക്കാണാനുള്ള നടപടി സ്വീകരിച്ചിട്ടില്ല.

മി. ഡെപ്യൂട്ടി സ്പീക്കർ : പ്ലീസ്. പ്ലീസ്.....കൺക്ലൂഡ്

ശ്രീ. അനൂപ് ജേക്കബ്: വേനൽക്കാലത്തുപോലും ശക്തമായ

മഴയുണ്ടായിക്കൊണ്ടിരിക്കുന്നു, നെൽകൃഷിയിലടക്കം വ്യാപകമായ നാശം ഉണ്ടായിരിക്കുകയാണ്. അതിന് അടിയന്തര നഷ്ടപരിഹാരം

കൊടുക്കുവാനുള്ള സമീപനം ഗവൺമെന്റ് സ്വീകരിക്കേണ്ടതായിട്ടുണ്ട്.

അതുപോലെ റബ്ബർ കർഷകരെ അവഗണിച്ച ഒരു ഗവൺമെന്റാണിത്. നാളെ

ഒരു ബഡ്ജറ്റ് അവതരിപ്പിക്കുന്നുണ്ട്. അത് വരാൻപോകുന്ന ഇലക്ഷൻ

കണ്ടിട്ടായിരിക്കും. ഒരു സംശയവും അക്കാര്യത്തിലില്ല. പക്ഷേ റബ്ബർ

കർഷകർക്കുവേണ്ടി വില സ്ഥിരത ഫണ്ട് വർദ്ധിപ്പിക്കണമെന്ന് കഴിഞ്ഞ

അഞ്ചുവർഷം ആവർത്തിച്ചുവർത്തിച്ച് ഈ സഭയിൽ ഉന്നയിച്ചിട്ടും ഇവരത്

തിരിഞ്ഞു നോക്കിയിട്ടുണ്ടോ? ഇപ്പോൾ ഇലക്ഷൻ സ്മൃതമായി

ഇറങ്ങിയിട്ടുണ്ട്, അത് മറ്റൊരു കാര്യം.

മി. ഡെപ്യൂട്ടി സ്പീക്കർ: പ്ലീസ്.....പ്ലീസ്.....കൺക്ലൂഡ്

ശ്രീ. അനൂപ് ജേക്കബ്: ഞാൻ സൂചിപ്പിച്ചത് അനവധി കാര്യങ്ങൾ

നമ്മൾ പരിശോധിച്ചു കഴിഞ്ഞാൽ ഈ ഗവൺമെന്റിന്റെ സമീപനങ്ങൾ സമ്പൂർണ്ണമായും ജനവിരുദ്ധമാണ്, അഴിമതിയിൽ മുങ്ങി നിൽക്കുന്ന ഒരു ഗവൺമെന്റാണ് എന്ന് കാണാൻ കഴിയും. ഈ കഴിഞ്ഞ തദ്ദേശ തെരഞ്ഞെടുപ്പിലുണ്ടായ നേരിയ വിജയത്തെ കണക്കാക്കിക്കൊണ്ട് കൊട്ടിഘോഷിച്ചും അഹങ്കരിച്ചും നടക്കുന്നത് അസ്ഥാനത്താണ് എന്നത് മൂന്നുമാസം കഴിഞ്ഞ് വരാൻ പോകുന്ന നിയമസഭാ തെരഞ്ഞെടുപ്പിൽ കാണാൻ കഴിയും.

മി. സ്പീക്കർ : പ്ലീസ്.....പ്ലീസ്.....കൺക്ലൂഡ്

ശ്രീ. അനൂപ് ജേക്കബ്: യു.ഡി.എഫ്.-ന്റെ ശക്തമായ തിരിച്ചുവരവ് ഈ സംസ്ഥാനത്തുണ്ടാകും. ഞാൻ ഈ നയപ്രഖ്യാപനത്തെ എതിർക്കുകയാണ്.

ശ്രീ. എം. മുകേഷ്: സർ, ഞാൻ ഈ നന്ദി പ്രമേയത്തെ പൂർണ്ണമായും പിന്തുണയ്ക്കുകയാണ്. സമാനതകളില്ലാത്ത വികസനത്തിന്റെ ഉദാത്ത മാതൃകയായി കേരളം മാറുന്നതിന്റെ സംഗ്രഹിയോടെയാണ് ഞാൻ ഈ നന്ദിപ്രമേയ ചർച്ചയിൽ പങ്കെടുക്കുന്നത്. അടിസ്ഥാന സൗകര്യം, ആരോഗ്യം, വിദ്യാഭ്യാസം അങ്ങനെ സമഗ്രമേഖലകളിലും വൻകുതിപ്പാണ് ഈ

ഇടതുപക്ഷ സർക്കാർ നടത്തിയിട്ടുള്ളത്. അതിന്റെ ബോധ്യം നാട്ടുകാർക്കുമറിയാം. അതിന്റെ പ്രതിഫലനമാണല്ലോ ഈ ഇലക്ഷനിൽ കണ്ടത്. ഇനി എന്തു ചെയ്യാം; പ്രകടനപ്പത്രികയിൽ ഇനി എന്തൊക്കെയാണ് ബാക്കി; സാധാരണ ജനങ്ങളുടെ ജീവിത സൗകര്യങ്ങൾ മെച്ചപ്പെടുത്താൻ ഇനി എന്തൊക്കെയാണ് ചെയ്യേണ്ടത്? അടുത്ത നിയമസഭാ തിരഞ്ഞെടുപ്പിന് രണ്ടോ മൂന്നോ മാസമേയുള്ളൂ. മുന്നോട്ടുവരുമായി ഇടതുപക്ഷം ഗ്രാമഗ്രാമാന്തരങ്ങളിലും നഗരത്തിലുമൊക്കെ വലിയ ചർച്ചകൾ നടക്കുമ്പോൾ പ്രതിപക്ഷത്തും ചില മുന്നോട്ടുവരുന്നവർ നടക്കുന്നുണ്ടെന്ന് പറയാതിരിക്കാൻ വയ്യ. ഈ അടുത്തകാലത്ത് ഒരു മുന്നോട്ടുവരും നടന്നത് പോപ്പുലർ ഫ്രണ്ടുമായുള്ള ഒരു രഹസ്യ ചർച്ചയിൽ പത്രക്കാരെക്കൂടി കൊണ്ടുപോയി. അത് നാട്ടുകാരുടെ ഇടയിൽ നല്ലൊരു മുന്നോട്ടുവരുന്നതായിരുന്നു. പിന്നീട് മറ്റൊരു സമുന്നതനായ നേതാവ് 21 വയസ്സ് തികഞ്ഞ ആദ്യത്ത് ഇവിടെ മേയറായി സ്ഥാനം നൽകിയപ്പോൾ പരസ്യമായി പറഞ്ഞു, അങ്ങനെ കൊട്ടിഘോഷിക്കേണ്ട ആവശ്യമൊന്നുമില്ല, ഇതിനേക്കാൾ എത്രയോ ചെറിയ കുട്ടികളെ ഞങ്ങൾ ജയിപ്പിച്ചു വിട്ടിട്ടുണ്ട് എന്ന്. അങ്ങനെ നാട്ടുകാരുടെ ഇടയിൽ അതും നല്ലൊരു മുന്നോട്ടുവരുന്നതായി

വന്നു. ബി.ജെ.പി.-യും അങ്ങനെ മോശക്കാരല്ല. രണ്ട് പള്ളികൾ തമ്മിലുള്ള
 സഭാതർക്കത്തിന്മേൽ ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ
 ചർച്ചകൾ നടന്നുകൊണ്ടിരുന്നപ്പോൾ മിസോറാം ഗവർണ്ണർ
 പ്രധാനമന്ത്രിക്കുമുന്നിൽ ആ ചർച്ച എത്തിച്ചു. പ്രധാനമന്ത്രി ആ ചർച്ചയിൽ
 പങ്കെടുക്കുന്നത് നല്ല കാര്യമാണ്. എന്നാൽ ഇവിടെ സംസ്ഥാന
 ബി.ജെ.പി.-യിൽ പൊട്ടിത്തെറിയുണ്ടായി. മിസോറാം ഗവർണ്ണർ ഞങ്ങളെ
 ഹൈജാക്ക് ചെയ്തു. ഞങ്ങൾ ചെയ്യേണ്ട കാര്യങ്ങൾ അദ്ദേഹത്തിന് ചെയ്യാൻ
 എന്തവകാശം എന്നു ചോദിച്ച് വലിയൊരു മുന്നൊരുക്കം അവരും
 നടത്തുന്നുണ്ട്. തിരിച്ചടികളുടെയും പ്രകൃതിദുരന്തങ്ങളുടെയും പകർച്ച
 വ്യാധികളുടെയും കാലത്ത് അതൊന്നും ഏൽക്കാത്തവിധം നമ്മുടെ
 സംസ്ഥാനം വികസന കുതിപ്പിലാണ്. 56,000 കോടി രൂപയുടെ വികസന
 പദ്ധതികൾക്ക് കിഫ്ബി അംഗീകാരം നൽകിക്കഴിഞ്ഞു. എന്റെ
 മണ്ഡലത്തിൽത്തന്നെ ഏകദേശം 860 കോടി രൂപയുടെ
 വികസനപ്രവർത്തനങ്ങളാണ് നടന്നത്. ഒരുപാട് വികസന
 പ്രവർത്തനങ്ങളുണ്ടെങ്കിലും ഹൃദയത്തിൽ തൊടുന്ന ചില ഉദ്ഘാടനങ്ങൾ
 നമ്മുടെ മനസ്സിൽ ഒരിക്കലും മായാതെ നിൽക്കും. അങ്ങനെയൊരു സംഭവം

എന്റെ മണ്ഡലത്തിലുണ്ടായി, ഒരിക്കലും നടക്കില്ലെന്ന് വിചാരിച്ച പെരുമൺ പാലത്തിന്റെ ഉദ്ഘാടനം. 2011-ൽ സഖാവ് വി.എസ്. അച്യുതാനന്ദൻ തറക്കല്ലിട്ടെങ്കിലും പിന്നീട് വന്ന ഗവൺമെന്റ് അത് ഫീസിബിളല്ല, നഷ്ടമാണെന്ന് പറഞ്ഞ് ഉപേക്ഷിച്ച ആ പാലം കുറച്ചുദിവസം മുമ്പ് ബഹു. മുഖ്യമന്ത്രി ഓൺലൈനിലൂടെ ഉദ്ഘാടനം ചെയ്തു. ഈ തലമുറയും അടുത്ത തലമുറയും ജങ്കാറിൽ പോകാനാണ് ദുര്യോഗം എന്ന് വിശ്വസിച്ചിരുന്ന ഒരു സമൂഹം അവിടെ സ്ത്രീനിന്റെ മുമ്പിൽ മുഖ്യമന്ത്രി പറയുന്ന ഓരോ വാചകവും നിറഞ്ഞ കയ്യടിയോടെ സ്വീകരിച്ചു. സാധാരണ കയ്യടിയല്ല, അവരുടെ ഹൃദയതാളമാണ് നമുക്ക് കാണാൻ കഴിഞ്ഞത്. ആ വികസനമാണ് ശരിക്കുമുള്ള വികസനം.

ഈ പറഞ്ഞ കാര്യങ്ങളെല്ലാം പ്രതിപക്ഷവും അംഗീകരിക്കുന്നതാണെന്ന് എനിക്കറിയാം. പക്ഷെ അവരുടെ കള്ളപ്രചരണത്തിന് ഒരു കുറവുമില്ല. പുകമറ സൃഷ്ടിക്കുക, കള്ളങ്ങൾ വീണ്ടും വീണ്ടും പറഞ്ഞുകൊണ്ടിരിക്കുക, നന്മപ്രചരണങ്ങൾ നടത്തുക. അതിൽ ഒരു തിരിച്ചറിവ് ഇതുവരെയുമുണ്ടായിട്ടില്ല. ഈ അടുത്ത കാലത്ത് ഒരു ഇലക്ഷൻ പ്രചരണത്തിന് വേണ്ടി പോകുകയായിരുന്നു. ഒരു ഇടവഴിയിൽ കൂടിയാണ്

പോകേണ്ടത്. രണ്ട് സൈഡിലും അമ്മമാരും സഹോദരിമാരും നിൽക്കുന്നു. അവരെ കൈകാണിച്ച് ഞാൻ മുന്നോട്ടുപോകുമ്പോൾ യു.ഡി.എഫ്.-ന്റെ ഒരു പ്രചരണപ്രസംഗം കേൾക്കാനിടയായി. ശബ്ദം മാത്രം, ആളെ കാണാൻ സാധിക്കുന്നില്ല. ആ ശബ്ദത്തിൽ പറഞ്ഞത് - നിങ്ങൾക്കറിയാമോ ഈ പിണറായി വിജയൻ ആരാണെന്ന്? ഞാൻ പറഞ്ഞുതരാം. പാതിരാത്രിക്ക് ക്ലിഫ് ഹൗസിൽ തലയിൽ ഒരു മുണ്ടുംചുറ്റി മതിൽ ചാടി ഇരുട്ടത്തുകൂടി ഒരു ടോർച്ചും പിടിച്ചുനടന്ന് സെക്രട്ടേറിയറ്റിന് മുമ്പിൽ വന്ന് അവിടെ സെക്യൂരിറ്റി ഉദ്യോഗസ്ഥന്മാരുടെ കണ്ണുവെട്ടിച്ച് സെക്രട്ടേറിയറ്റിന്റെ മതിലുംചാടി ഒരു മുറിയിൽ ചെന്ന് സ്വർണ്ണക്കടത്തിനുവേണ്ടി വെച്ചിരിക്കുന്ന അല്ലെങ്കിൽ അതുമായി ബന്ധപ്പെട്ട ഫയലുകളെല്ലാം തീപ്പെട്ടി വെച്ച് കത്തിച്ചയാളാണ് ഈ പിണറായി വിജയൻ- എന്ന് പറഞ്ഞപ്പോൾ അവിടെ നിന്ന സ്ത്രീകളെല്ലാം പൊട്ടിച്ചിരിച്ചെങ്കിലും പ്രായം ചെന്ന മൂന്നനാല് അമ്മമാർ പരസ്പരം നോക്കിയിട്ട്, 'എന്നാലും പിണറായി വിജയം, നീ മതിൽ ചാടിയതെന്തിന് എന്ന് ഒരു പകുതി വിശ്വാസത്തോടെ പറഞ്ഞു. നൂറിൽ തൊണ്ണൂറ്റിയേഴുപേരും വിശ്വസിക്കാത്ത കള്ളങ്ങൾ മൂന്നോ നാലോ പേർക്കുവേണ്ടി നിരന്തരമായി പറഞ്ഞുകൊണ്ടിരിക്കുന്ന ഈ പ്രവണത അവസാനിപ്പിക്കണം.

ഇന്ന് ഇന്ത്യയിൽ ഐതിഹാസികമായ ഒരു സമരം നടക്കുകയാണ് - കർഷകസമരം. കർഷകർക്കെതിരെയല്ല, പ്രകൃതിക്കെതിരെയെയാണ് കേന്ദ്ര ഗവൺമെന്റ് സമരം ചെയ്യുന്നത്. പ്രകൃതിയെയാണ് അവർ അവഹേളിക്കുന്നത്. കർഷകരുടെ വേദന ഭരണകൂടം തിരിച്ചറിയുന്നില്ല. ദേശീയ അവാർഡ് നേടിയ പ്രിയദർശന്റെ 'കാഞ്ചീവരം' എന്ന സിനിമയാണ് എന്റെ മനസ്സിലേയ്ക്ക് വരുന്നത്. ആ സിനിമ പറയുന്നത് പരമ്പരാഗത നെയ്യത്തൊഴിലാളികളുടെ കഥയാണ്. അതിലെ നായകൻ തനിക്ക് ഒരു മകൾ ജനിക്കുമ്പോൾ, മകൾക്ക് 19 വയസ്സാകുമ്പോൾ കാഞ്ചീപുരം പട്ട് അണിയിച്ചിട്ടുവേണം അവളെ കല്യാണമണ്ഡപത്തിലേയ്ക്ക് ആനയിക്കാൻ എന്ന് പ്രഖ്യാപിക്കുകയാണ്. അതുകേട്ട് ഗ്രാമം ഞെട്ടുകയാണ്. അത് എങ്ങനെ സംഭവിക്കും; നെയ്യുന്നത് നമ്മളാ, നമ്മുടെ ഭാവനയും നമ്മുടെ കഷ്ടപ്പാടും വിയർപ്പുമാണ്. എങ്കിലും ആ കാഞ്ചീപുരം പട്ട് ആഗ്രഹിക്കുവാനുള്ള അവകാശം നമുക്കില്ല. അത് അപ്പോൾത്തന്നെ കോർപ്പറേറ്റുകൾ മേടിച്ച് ലക്ഷക്കണക്കിന് രൂപയ്ക്ക് വിറ്റ് ലാഭമുണ്ടാക്കുന്നു. അതിൽ ഒരവകാശവും നെയ്ത്തുകാർക്കില്ല. എന്നാൽ അദ്ദേഹം ആ കാഞ്ചീപുരം പട്ട് സ്വന്തമാക്കാൻ വേണ്ടി നടത്തുന്ന പ്രയത്നമാണ് ആ സിനിമ.

ആ ഒരു കഥയിൽ പറയുന്നതുപോലെ തന്നെയാണ് കർഷകരുടെയും അവസ്ഥ. അവരുടെ അധ്വാനത്തിന്റെ വില കോർപ്പറേറ്റുകൾ നൽകുന്നില്ല. അവർ അധ്വാനിച്ചുണ്ടാക്കുന്ന ഉല്പന്നങ്ങൾ അവർക്ക് അനുഭവിക്കാൻ സാധിക്കുന്നില്ല. അത്തരത്തിലുള്ള ഒരു ദുര്യോഗത്തിലൂടെ കർഷകർ കടന്നുപോയ്ക്കൊണ്ടിരിക്കുകയാണ്. കാനഡ ഉൾപ്പെടെയുള്ള ലോകരാഷ്ട്രങ്ങൾ ഈ സമരത്തിന് ഐക്യദാർഢ്യം പ്രകടിപ്പിച്ചുകഴിഞ്ഞു. സി.പി.ഐ.(എം) തുടക്കം മുതൽ തന്നെ ആ സമരമുന്നണിയുടെ മുന്നിലുണ്ട്. തീർച്ചയായും അത് ചരിത്രവിജയമായി മാറും എന്നുതന്നെ നമുക്ക് പ്രത്യാശിക്കാം.

കഴിഞ്ഞ 11 മാസമായി സിനിമാക്കാർ വലിയ ദുരിതത്തിലാണ്. ജോലിയില്ല, സിനിമയില്ല, തീയേറ്ററില്ല. എന്നാൽ എല്ലാ ആനുകൂല്യങ്ങളോടും കൂടി കഴിഞ്ഞ ദിവസം സിനിമ പ്രദർശിപ്പിച്ചു തുടങ്ങി. അതിന്റെ ഫുൾ ക്രെഡിറ്റ് മുഖ്യമന്ത്രി ശ്രീ. പിണറായി വിജയനാണ്. ഒരു സിനിമാ പ്രവർത്തകൻ എന്ന നിലയിൽ ഞാൻ ഈ അവസരത്തിൽ നന്ദി രേഖപ്പെടുത്തുകയാണ്. പിന്നെ ഏറ്റവും കൂടുതൽ എന്നെ സന്തോഷിപ്പിച്ച മറ്റൊരു കാര്യം, ശ്രീനാരായണഗുരു ഓപ്പൺ യൂണിവേഴ്സിറ്റി നിലവിൽ

വന്നുവെന്നതാണ്. ഏത് പ്രായത്തിലുള്ള ആൾക്കാർക്കും പഠിക്കാം, ഏത് വിഷയവും പഠിക്കാം, ഡിപ്ലോമയും ഡിഗ്രിയും കരസ്ഥമാക്കാം. അങ്ങനെ വിശാലമായ, ലോകോത്തരമായ ഒരു യൂണിവേഴ്സിറ്റി കൊല്ലം ആസ്ഥാനമാക്കി വന്നതിൽ എനിക്ക് അതിയായ സന്തോഷമുണ്ട്. ഒരു ചെറിയ സംഭവകഥയും കൂടി നിങ്ങളുമായി പങ്കിടാം.

വർഷങ്ങൾക്കുമുമ്പ് തൃശ്ശൂരിലൂടെ സഞ്ചരിക്കുകയായിരുന്നു. എന്റെ കൂടെ കാറിൽ തൃശ്ശൂരിലുള്ള ഒരു ഡയറക്ടറുണ്ട്. അദ്ദേഹത്തിന്റെ പേര് പവിത്രൻ. ഒരു പ്രത്യേക സ്ഥലത്ത് ചെന്നപ്പോൾ അദ്ദേഹം കാർ നിർത്താൻ പറഞ്ഞിട്ട് എന്നോട് പറഞ്ഞു. 'ഈ സ്ഥലമൊന്ന് നോക്കൂ, എന്തെങ്കിലും പ്രത്യേകതയുണ്ടോ?' ഞാൻ നോക്കിയപ്പോൾ റോഡുകളിൽ കുണ്ടുംകഴിയും., ചെറിയ ചെറിയ വീടുകൾ, എന്തോ ഒരു മുരടിപ്പ് ബാധിച്ചതുപോലെ. അപ്പോൾ ഞാൻ പറഞ്ഞു, 'ഒരു മുരടിപ്പുണ്ടോ എന്ന് തോന്നുന്നു'. 'മുരടിപ്പ് തോന്നുന്നുണ്ടല്ലോ; അതിന്റെ പിന്നിൽ ഒരു സംഭവമുണ്ട്. ശ്രീനാരായണ ഗുരുദേവൻ ആലുവ ആശ്രമത്തിൽ താമസിച്ചിരുന്ന കാലത്ത് രാവിലെ ശിഷ്യന്മാരുമായി ഗ്രാമങ്ങളിലേയ്ക്ക് പോകും. ഏതെങ്കിലുമൊരു ഗ്രാമത്തിൽ എത്തിക്കഴിഞ്ഞാൽ ഗുരു വിശ്രമിക്കും. ശിഷ്യന്മാർ അവിടത്തെ ഏറ്റവും

വിദ്യാഭ്യാസമുള്ള ആളിനെ തിരക്കിപ്പോകും. എന്നിട്ട് അദ്ദേഹത്തോട് പറയും ഗുരുദേവൻ ഇന്ന സ്ഥലത്തിരുപ്പുണ്ട്, വരണം അദ്ദേഹത്തിന് ചില കാര്യങ്ങൾ സംസാരിക്കാനുണ്ട്. വരുമ്പോൾ ഗുരുദേവൻ പറയും, നമുക്ക് ഇവിടെ ഒരു പള്ളിക്കൂടം തുടങ്ങണം. അന്ധകാരത്തിൽ നിന്നും വെളിച്ചത്തിലേക്ക് മനുഷ്യനെ നയിക്കാൻ ഏകമാർഗ്ഗം വിദ്യാഭ്യാസമാണ്. അതുകൊണ്ട് നിങ്ങൾ അതിന്റെ പ്രധാന അധ്യാപകനായിരിക്കണം. ഞാൻ ഇവിടെ നിൽക്കാം. ഈ പള്ളിക്കൂടം തുടങ്ങി കുറച്ചുദിവസം വരെ മുന്നോട്ടുപോയതിനുശേഷമേ ഞാൻ ഈ ഗ്രാമത്തിൽ നിന്ന് പോകുകയുള്ളൂ. അങ്ങനെ പള്ളിക്കൂടങ്ങൾ തുടങ്ങിത്തുടങ്ങി ഈ സ്ഥലത്തെത്തിയപ്പോൾ അദ്ദേഹത്തിന്റെ ശിഷ്യന്മാർ പതിവുപോലെ ഏറ്റവും വിദ്യാഭ്യാസമുള്ളയാളെ തിരക്കിച്ചെന്നു. ഏറ്റവും വിദ്യാഭ്യാസമുള്ള ആൾ ജന്മിയും കൂടെയാണ്. ദേവാസുരത്തിലെ മോഹൻലാലിന്റെ കഥാപാത്രം പോലെ അദ്ദേഹം കരിക്ക് ചെത്തി അതിനകത്ത് റാക്ക് ഒഴിച്ച് കൂട്ടുകാരമായി കഴിച്ചുകൊണ്ടിരിക്കുകയായിരുന്നു. ശിഷ്യന്മാർ കാര്യം പറഞ്ഞപ്പോൾ ജന്മിയായ വിദ്യാസമ്പന്നൻ പറഞ്ഞു, ഏത് ഗുരുവാണെങ്കിലും എന്നെ കാണണമെന്നുണ്ടെങ്കിൽ ഇവിടെ വരണം, ഞാൻ അങ്ങോട്ട് പോകില്ല.

ശിഷ്യന്മാർ ആ വിവരം ഗുരുവിനോട് പറഞ്ഞപ്പോൾ സാധാരണ വികാരാധീനനാകാത്ത ഗുരുവിന് ഒരു വിഷമം വന്നു. വിദ്യ അറിയാവുന്ന ഒരാൾ ഒരു നല്ല പ്രവൃത്തി ചെയ്യാൻ ഇത്തരത്തിലുള്ള ഒരു വിമുഖത കാണിച്ചല്ലോ എന്നുള്ളതായിരിക്കും അദ്ദേഹത്തിന്റെ വിഷമം. അദ്ദേഹം മനസ്സിൽനിന്നും ഒരു മന്ത്രണം പോലെ ഈ നാട് നന്നാകില്ല എന്ന് പറഞ്ഞുപോലും. ആ നാട്ടിൽ ഒരു സെന്റ് സ്ഥലം പോലും വിൽക്കാൻ സാധിക്കാതെ അങ്ങനെ നിൽക്കുന്നു. ഗുരുവിന്റെ അനുഗ്രഹം പോലെ തന്നെ ഗുരുശാപവും ഫലിക്കും. വിദ്യാഭ്യാസത്തിനുവേണ്ടിയുള്ള ആ ഒറ്റയാൾ പോരാട്ടം ഒരു നൂറ്റാണ്ട് കഴിഞ്ഞ് ഇന്ന് സഖാവ് പിണറായി വിജയന്റെ നേതൃത്വത്തിലുള്ള ഇടതുപക്ഷം ഏറ്റെടുത്തത് വെറും യാദൃച്ഛികമല്ല. അത് പ്രകൃതി കരുതിവച്ച നന്മയുടെ വലിയൊരു നിയോഗമാണെന്ന് പറഞ്ഞുകൊണ്ട് ഒരിക്കൽക്കൂടി എല്ലാറ്റിനും നന്ദിപറഞ്ഞുകൊണ്ട് ഈ പ്രമേയത്തെ ഞാൻ പിന്താങ്ങുന്നു.

ശ്രീമതി സി. കെ. ആശ: സർ, ഈ നന്ദിപ്രമേയത്തോട് ഞാൻ പൂർണ്ണമായും യോജിക്കുന്നു. എന്തുകൊണ്ടെന്നാൽ ഒരു ഗവൺമെന്റ് അവരുടെ ഭരണക്കാലയളവിൽ ക്ഷേമ-വികസന പ്രവർത്തനങ്ങൾ

നടത്തുമ്പോൾ പ്രധാനമായും കണക്കിലെടുക്കേണ്ടത് ഇല്ലായ്മക്കാരന്റെ ഇല്ലായ്മകളെ പരിഹരിക്കുന്നതിനാണ്. ഒരു ഗവൺമെന്റിന്റെ സ്ഥായിഭാവവും അതുതന്നെയാകണം. കേരളത്തിൽ അധികാരത്തിലെത്തിയിട്ടുള്ള ഇടതുപക്ഷ ഗവൺമെന്റുകൾ അത്തരത്തിലുള്ള നിലപാടുകൾ എടുത്തതുകൊണ്ടാണ് ലക്ഷം വീട് പദ്ധതിയും എം.എൻ. ഭവന പദ്ധതിയും ഇ.എം.എസ്. ഭവന പദ്ധതിയും ആവിഷ്കരിച്ച് നടപ്പിലാക്കി വീടില്ലാത്തവന് വീട് നൽകുവാൻ സാധിച്ചത്. ഭൂമിയിലെ അടിമകളെ ഭൂമിയുടെ ഉടമകളാക്കി മാറ്റുന്ന ഭൂപരിഷ്കരണനിയമം ഇവിടെ നടപ്പിലാക്കിയതും അതുകൊണ്ടുതന്നെയാണ്. സമൂഹത്തിന്റെ പിന്നാമ്പുറങ്ങളിലേയ്ക്ക് അകറ്റി നിർത്തിപ്പെട്ട ജനവിഭാഗങ്ങൾക്ക് ആത്മവിശ്വാസവും ആത്മാഭിമാനവും നൽകിയ അതേ രീതിയിലാണ് ഇന്നത്തെ ഇടതുപക്ഷ ഗവൺമെന്റ് അത്തരത്തിലുള്ള നിലപാടുകൾ എടുത്തിട്ടുള്ളത്. നാല് മിഷനുകളും അതിന്റെ ഉദാഹരണങ്ങളാണ്. ഞാൻ അതിനെക്കുറിച്ച് വിശദമായി സംസാരിക്കുന്നില്ല, കാരണം ഈ സഭയിൽത്തന്നെ നിരവധി തവണ ആ മിഷനുകളെപ്പറ്റി വളരെ ഗംഭീരമായ രീതിയിൽ പ്രതിപാദിക്കുകയുണ്ടായിട്ടുള്ളത് നമുക്കെല്ലാവർക്കുമറിയാവുന്നതാണ്. 2016-ലെ എൽ.ഡി.എഫ്.-ന്റെ

പ്രകടനപത്രികയിൽ ഇവിടെ സൂചിപ്പിക്കപ്പെട്ടതുപോലെ തന്നെ 600 വാഗ്ദാനങ്ങളാണ് ജനങ്ങൾക്കുമുമ്പിൽ ഇടതുപക്ഷം അവതരിപ്പിച്ചത്. അതിൽ 573 വാഗ്ദാനങ്ങളും നിറവേറ്റി, മുഖ്യമന്ത്രി കേരളം കണ്ട ഏറ്റവും മികച്ച ഒരു ഭരണാധികാരിയായി നിൽക്കുമ്പോൾ അത് പോരാതെ അല്ലെങ്കിൽ അത്രയും ജനങ്ങൾക്ക് കൊടുത്താൽ പോരാ എന്ന് മനസ്സിലാക്കിയാണ് വീണ്ടും രണ്ട് പ്രാവശ്യം നൂറുദിന കർമ്മപരിപാടികൾ അദ്ദേഹം പ്രഖ്യാപിച്ചത്.

ഈ നാടിന്റെ ആവശ്യങ്ങൾ പൊതുജനങ്ങളിൽ നിന്നും മനസ്സിലാക്കുന്നതിനായി കേരള പര്യടനം നടത്തിയ മുഖ്യമന്ത്രിയാണ് ഇന്ന് കേരളത്തെ നയിക്കുന്നത്. അതിനുശേഷം പുതുവത്സരസമ്മാനമായി വീണ്ടും പത്ത് പദ്ധതികൾ കൂടി പ്രഖ്യാപിച്ചു. വയോജനങ്ങൾക്ക് ആവശ്യമുള്ള ചികിത്സ, മരുന്ന്, പെൻഷൻ ഉൾപ്പെടെയുള്ള എല്ലാ സേവനങ്ങളും അവരുടെ വീടുകളിൽ എത്തിക്കുന്നതിനുള്ള നടപടി സ്വീകരിച്ചു, കുട്ടികളുടെ ആരോഗ്യം സംരക്ഷിക്കുന്നതിനുള്ള തീരുമാനം എടുത്തു, മികച്ച രീതിയിൽ പഠനം നടത്തുന്ന കുട്ടികൾക്ക് സാമ്പത്തിക സഹായം പ്രഖ്യാപിച്ചുതുൾപ്പെടെയുള്ളവ ആ പ്രഖ്യാപനത്തിലാണ് വന്നത്. കേരളത്തിലെ ഓരോ വിഭാഗത്തിലുമുള്ള

ജനങ്ങളെ ഈ സർക്കാർ എത്രത്തോളം പരിഗണിക്കുന്നു എന്നതാണ് ഇതിൽനിന്നും മനസ്സിലാക്കുന്നത്.

കേന്ദ്രത്തിൽ നടക്കുന്ന പ്രശ്നങ്ങൾ നമുക്കെല്ലാവർക്കുമറിയാം. ഏറ്റവും ജനകീയമായ രീതിയിൽ കേരളത്തിൽ ഭരണം നടക്കുമ്പോൾ അതിനെക്കൊണ്ട് അഴിമതി ആരോപണങ്ങൾ ഉന്നയിച്ചുകൊണ്ട് ഇല്ലായ്മ ചെയ്യുന്നതിനുള്ള വിഫലശ്രമങ്ങൾ നടക്കുന്ന അവസരത്തിൽത്തന്നെയാണ് കേന്ദ്രത്തിൽ ബി.ജെ.പി.യുടെയും ആർ.എസ്.എസ്.-ന്റെയും ഭരണം നടക്കുന്നത്. ഇത്രയേറെ വിദഗ്ദ്ധമായി ജനങ്ങളെ കബളിപ്പിച്ച ഭരണാധികാരി ഇന്ത്യയുടെ ചരിത്രത്തിൽത്തന്നെ ഉണ്ടായിട്ടുണ്ടോ എന്നുള്ളത് സംശയമാണ്. ഏഴര വർഷക്കാലം പിന്നിടുന്ന അവരുടെ ഭരണത്തിന്റെ ആദ്യ കാലഘട്ടം മുതൽ പരിശോധിച്ചാൽ, നോട്ട് നിരോധനം തൊട്ടുള്ള വിഷയങ്ങൾ....., ഏതാണ്ട് അഞ്ചുലക്ഷം കോടി കള്ളപ്പണം കണ്ടെടുക്കുന്നതിനാണ് നോട്ട് നിരോധനമെന്ന് നമ്മളെ ആ കാലയളവിൽ പറഞ്ഞുപറ്റിച്ചു. വില കുറയ്ക്കാനെന്ന പേരിൽ ജി.എസ്.ടി. നടപ്പിലാക്കിയതിനുശേഷം സംസ്ഥാനത്തിന് ആകെ കിട്ടേണ്ട നികുതി പണം മുഴുവൻ കേന്ദ്രം പിടിച്ചുകൊണ്ടുപോയി. നമുക്ക് അർഹതപ്പെട്ടത് വാങ്ങാമെങ്കിൽ വാങ്ങിച്ചോ

എന്ന് വെല്ലുവിളിച്ചുകൊണ്ട് കേന്ദ്ര ഭരണസംവിധാനം നമ്മളെ നിരന്തരം വഞ്ചിച്ചുകൊണ്ടിരിക്കുന്ന സാഹചര്യമാണുള്ളത്. അന്നും വേവിക്കാനുള്ള ഇന്ധനത്തിന്റെ സബ്സിഡി അക്കൗണ്ടിൽ വരുമെന്ന് പറഞ്ഞുകൊണ്ട് അവർ വീണ്ടും നമ്മളെ പറ്റിച്ചു കൊണ്ടിരിക്കുന്നു. ബി.ജെ.പി.യുടെ അന്നത്തെ പ്രകടനപത്രികയിൽ പറഞ്ഞ കാര്യമാണ്, നമ്മുടെയൊക്കെ അക്കൗണ്ടിൽ 15 ലക്ഷം രൂപ വരുമെന്ന്. അതും ഒരു തരത്തിൽ വഞ്ചന തന്നെയാണ്.

നമ്മളെല്ലാവരും വിചാരിച്ചത് ബി.ജെ.പി.ക്ക് മാത്രമാണ് അക്കൗണ്ടിന്റെ പ്രശ്നമുള്ളതെന്നാണ്. കഴിഞ്ഞ ദിവസം കേരളം ചർച്ച ചെയ്ത ചില വിഷയങ്ങളുണ്ട്. അതിലൊന്ന് തെരഞ്ഞെടുപ്പ് മാനിഫെസ്റ്റോയെപ്പറ്റിയാണ്. അതിൽ ആറായിരം രൂപ അക്കൗണ്ടിൽ വരുന്ന കാര്യം പറയുന്നുണ്ട്. യു.ഡി.എഫ്.-കാർ ആറായിരം രൂപ അക്കൗണ്ടിൽ തരുമെന്ന് പറയുമ്പോൾ ശ്രീ. നരേന്ദ്ര മോദിയുടെ അതേകാലടികൾ പിന്തുടർന്നുകൊണ്ട് വീണ്ടും ജനങ്ങളെ പറ്റിക്കുന്നതാണെന്ന് നിസ്സംശയം ഊഹിക്കാൻ കഴിയും. കാരണം അവർ പറഞ്ഞ ഒട്ടേറെ വാശ്യാനങ്ങളുണ്ട്. പ്രളയ കാലഘട്ടത്തിനുശേഷം പറഞ്ഞ ആയിരം വീടുകളും അതിനുശേഷം ശ്രീ. രാഹുൽഗാന്ധി ഇവിടെ വന്ന്

പ്രഖ്യാപിച്ച അത്തൂർ വീടുകളുമുൾപ്പെടെ നിരവധി വാഗ്ദാനങ്ങൾ കേരളത്തിലെ ജനങ്ങളുടെ മുന്നിൽ നിൽക്കുമ്പോഴാണ് വീണ്ടും ആറായിരം രൂപ അക്കൗണ്ടിലേയ്ക്ക് വരുമെന്ന് പറഞ്ഞ് യു.ഡി.എഫ്. തെരഞ്ഞെടുപ്പ് മാനിഫെസ്റ്റോ ഇറക്കിയിരിക്കുന്നത്. സാമൂഹ്യക്ഷേമ പെൻഷനെ സംബന്ധിച്ച് പറഞ്ഞു. അത് വലിയ കാര്യമല്ലെന്ന് ശ്രീ. അനൂപ് ജേക്കബ് തന്റെ തൊട്ടുമുമ്പത്തെ പ്രസംഗത്തിൽ സൂചിപ്പിച്ചു. എന്നാൽ അത് കാര്യമാക്കുന്ന സാധാരണക്കാരുടെ നാടാണ് കേരളം. അവർക്ക് 600 രൂപ വീതം പോലും കൊടുക്കാൻ കഴിയാതെ 18 മാസം കൂടിയിട്ടുണ്ടെന്നും ജനങ്ങൾ അവരെ ഇറക്കിവിടുകയും ചെയ്തതിനുശേഷം വീണ്ടും വന്ന് വാഗ്ദാനങ്ങൾ കൊടുത്ത് തെറ്റിദ്ധരിപ്പിക്കുവാൻ ശ്രമിച്ചുകൊണ്ടിരിക്കുകയാണ്. ഇവിടെ ഇപ്പോഴുള്ള ഭരണാധികാരി ക്ഷേമ പെൻഷൻ 1000 രൂപയാക്കുകയും ജനവരി മാസം മുതൽ 1500 രൂപയാക്കി വർദ്ധിപ്പിക്കുകയും ചെയ്തപ്പോൾ അതിന് വിലകൊടുക്കാതെ, വളരെ മോശമായ രീതിയിൽ, വിലകുറഞ്ഞ രീതിയിൽ പ്രതിപാദിക്കുന്നതിന് സഭ സാക്ഷ്യം വഹിച്ചത് തൊട്ടുമുമ്പാണ്. ഇതിനുള്ള മറുപടിയാണ് ജനങ്ങൾ കഴിഞ്ഞ തെരഞ്ഞെടുപ്പിൽ നൽകിയത്.

ഒട്ടേറെ കാര്യങ്ങളിൽ നാം കേന്ദ്രഭരണത്തിന്റെ ബുദ്ധിമുട്ടുകൾ

അനുഭവിച്ചു കൊണ്ടിരിക്കുന്ന സന്ദർഭമാണിത്. അതിലൊന്നാണ് പെട്രോളിന്റെയും ഡീസലിന്റെയും വില വർദ്ധനവ്. നമ്മുടെ നാട്ടിൻപുറങ്ങളിൽ ഒരു ചൊല്ലുണ്ട്- 'കിളിയറിയാതെ മുട്ട എടുക്കുക'. ഇപ്പോൾ അത്തരത്തിലാണ് വില വർദ്ധിപ്പിച്ചുകൊണ്ടിരിക്കുന്നത്. ഭീമമായ രീതിയിലൊന്നുമല്ല ചെറിയ രീതിയിലാണ് വില വർദ്ധിപ്പിക്കുന്നത്. നമ്മളാകും അറിയാതെ നമ്മുടെയിടയിലേയ്ക്ക് വില വർദ്ധനവുമായി വന്ന് ജീവിതത്തിന്റെ എല്ലാ കാര്യങ്ങളിലും ഇടപെട്ടുകൊണ്ടിരിക്കുന്നു.

ഡൽഹിയിൽ നടക്കുന്ന കർഷക സമരത്തെക്കുറിച്ച് നമുക്കറിയാം. ഒന്നാം പഞ്ചവത്സര പദ്ധതി നടപ്പിലാക്കിക്കൊണ്ട് കാർഷിക മേഖലയിൽ ഹരിത വിപ്ലവത്തിന് തുടക്കംകുറിച്ച ഇന്ത്യയുടെ പ്രഥമ പ്രധാനമന്ത്രി ജവഹർലാൽ നെഹറുവിന്റെയും 'ജയ് ജവാൻ ജയ് കിസാൻ' എന്ന മുദ്രാവാക്യം മുഴക്കി ഇന്ത്യൻ മണ്ണിൽ വിപ്ലവം തീർത്ത ലാൽ ബഹദൂർ ശാസ്ത്രിയുടെയും പിൻമുറക്കാരാണ് 1990-കളിൽ ആസിയൻ കരാർ ഒപ്പുവച്ചുകൊണ്ട് ഈ കാർഷിക മേഖലയുടെ അടിത്തറ തോണ്ടുന്നതിന് തുടക്കം കുറിച്ചത്. ശ്രീ. നരേന്ദ്ര മോദി ഇന്നതിന് പൂർണ്ണത കൊടുത്തിരിക്കുകയാണ്. ഇത്രയേറെ പ്രശ്നങ്ങൾ ഡൽഹിയിലെ മണ്ണിൽ

നടക്കുമ്പോഴും, ഇവിടത്തെ കർഷകരും കർഷകത്തൊഴിലാളികളും വോട്ട് ചെയ്ത് ജയിപ്പിച്ചുവിട്ട- ഇവിടെ നെഞ്ചുവിരിച്ച് നിന്നു പറഞ്ഞില്ലേ പാർലമെന്റിൽ 19 സീറ്റും നേടിയെടുത്തുവെന്ന്- ഇവിടെ പ്രധാനമന്ത്രി സ്ഥാനാർത്ഥിയായി മത്സരിച്ച ശ്രീ. രാഹുൽഗാന്ധി ഉൾപ്പെടെയുള്ളവർ സമരത്തിന്റെ പരിസര പ്രദേശങ്ങളിൽ പോലും പോകാത്ത സന്ദർഭങ്ങളിൽ കേരളത്തിന്റെ അഭിമാനമായ, പൊന്നോമന പുത്രന്മാരായ സഖാവ് ശ്രീ. ബിനോയ് വിശ്വവും ശ്രീ. കെ. കെ. രാഗേഷുമാണ് ഇന്ന് ആ സമരത്തെ നയിക്കുന്നതെന്നത് ഞങ്ങളെല്ലാവരും അഭിമാനത്തോടെയാണ് നോക്കി കാണുന്നത്. ഇതാണ് കേരളത്തിലും കേന്ദ്രത്തിലും ഭരിക്കുന്ന ഭരണാധികാരികൾ തമ്മിലുള്ള വ്യത്യാസം. ജനകീയമായ ഇടപെടലുകൾ നടത്തി ജനകീയ വിഷയങ്ങളെ കൈകാര്യം ചെയ്യുന്ന ഭരണാധികാരിയാണ് കേരളത്തിൽ ഭരണത്തിലിരിക്കുന്നത്. ഇതിനെക്കുറിച്ചും തകിടം മറിക്കുന്നതിനായി പ്രവർത്തിക്കുന്ന ബി.ജെ.പി.-ആർ.എസ്.എസ്. സംവിധാനത്തോടൊപ്പം കൂട്ട് നിന്ന് പ്രവർത്തിച്ചതിനുള്ള പാഠം കഴിഞ്ഞ തദ്ദേശസ്വയംഭരണ തിരഞ്ഞെടുപ്പിൽ യു.ഡി.എഫ്.-ന് ലഭിച്ചു. ഇനി വരുന്ന നിയമസഭാ തിരഞ്ഞെടുപ്പിലും അതിന്റെ പ്രതിഫലനങ്ങളുണ്ടാകുമെന്ന് മാത്രം

പറഞ്ഞുകൊണ്ട് എന്റെ എളിയ വാക്കുകൾ നിർത്തുന്നു.

ഡോ. എൻ. ജയരാജ്: സർ, നന്ദി പ്രമേയത്തെ ഞാൻ അനുകൂലിക്കുകയാണ്. ഏറ്റവും പ്രധാനപ്പെട്ട കാര്യം, നമ്മുടെ രാജ്യം അഭിമുഖീകരിക്കുന്ന സാമ്പത്തിക പ്രതിസന്ധിയുടെ ഒരുപാട് ചിത്രങ്ങൾ നമുക്ക് കാണാൻ കഴിയും. 2020-21 കാലയളവിൽ രാജ്യത്തെ സമ്പദ് വ്യവസ്ഥയുമായി ബന്ധപ്പെട്ട്, മൊത്തം ഉത്പാദനവുമായി ബന്ധപ്പെട്ട് 7.5 ശതമാനത്തോളം നെറ്റീവ് ഗ്രോത്ത് ഉണ്ടാകുമെന്നാണ് കണക്കാക്കുന്നത്. കേന്ദ്ര ഗവൺമെന്റിന്റെ തെറ്റായ ഭട്ടനവധി നിലപാടുകൾ നമ്മുടെ സംസ്ഥാനത്തെ ദോഷകരമായി ബാധിക്കുന്ന കാലഘട്ടത്തിലൂടെയാണ് നാം കടന്നുപോകുന്നത്. ജി.എസ്.ടി. നഷ്ടപരിഹാരം പൂർണ്ണമായി കൈമാറാൻ ഇതുവരെയും കേന്ദ്ര ഗവൺമെന്റ് തയ്യാറായിട്ടില്ല, 2023 വരെ നഷ്ടപരിഹാരത്തിനുവേണ്ടി സംസ്ഥാനങ്ങൾ കാത്തുനിൽക്കേണ്ട സാഹചര്യമുണ്ടാകും. സംസ്ഥാനങ്ങൾക്ക് അധിക വായ്പ എടുക്കാനുള്ള നിബന്ധനകൾ കുറേക്കൂടി സുതാര്യവും കാര്യക്ഷമവുമാക്കണമെന്നുള്ളത് വർഷങ്ങളായി ആവശ്യപ്പെടുന്ന കാര്യമാണ്. കേന്ദ്ര ഗവൺമെന്റിന്റെ പല നിലപാടുകളും സംസ്ഥാനത്തിന്റെ ധനവിനിയോഗ മേഖലകളിൽ

ആരോഗ്യപരമായ പ്രവണതകളല്ല സൃഷ്ടിക്കുന്നതെന്നുള്ളതാണ് ഏറ്റവും പ്രധാനപ്പെട്ട കാര്യം. അതിനിടയിലാണ് പ്രളയവും അതുപോലുള്ള മഹാമാരികളും കടന്നുവരുന്നത്. വലിയ പ്രതിസന്ധികൾക്കിടയിൽ എങ്ങനെയാണ് ഒരു ഗവൺമെന്റിന് ക്രിയാത്മകമായി പ്രവർത്തിക്കാൻ കഴിയുന്നത്; സർവ്വാശ്ശേഷിയായ വികസന പരിപ്രേഷ്യത്തിന് എങ്ങനെ നേതൃത്വം നൽകാൻ കഴിയുമെന്നുള്ളതിന്റെ രേഖാചിത്രമായി യഥാർത്ഥത്തിൽ ബഹുമാനപ്പെട്ട ഗവർണ്ണറുടെ പ്രസംഗത്തെ കാണാൻ കഴിയുമെന്നുള്ളതാണ് ഞാൻ മനസ്സിലാക്കുന്നത്. ആഗോള പട്ടിണി സൂചികയിൽ 107 രാജ്യങ്ങളിൽ 97-ാമത്തെ രാജ്യമായി നമ്മുടെ രാജ്യം മാറിക്കഴിഞ്ഞു. ധനികൻ വീണ്ടും ധനികനാകുന്ന സാഹചര്യം സൃഷ്ടിക്കുന്ന നിലപാടുകളാണ് കേന്ദ്രഗവൺമെന്റ് സ്വീകരിക്കുന്നത്. മാത്രമല്ല, അടുത്തകാലത്തുണ്ടായ കാർഷിക ബില്ലിന്റെയും തൊഴിൽ നിയമങ്ങളുടെയും കാര്യത്തിലാണെങ്കിലും കേന്ദ്ര ഗവൺമെന്റിന്റെ നിലപാട് എപ്പോഴും കോർപ്പറേറ്റ് താൽപ്പര്യങ്ങൾക്കുവേണ്ടിയാണ്. അത്തരം കോർപ്പറേറ്റ് അധിനിവേശങ്ങളെയും താൽപ്പര്യങ്ങളെയുമൊക്കെ എങ്ങനെ ക്രിയാത്മകമായി പ്രതിരോധിക്കാൻ കഴിയുമെന്നുള്ള കാഴ്ചപ്പാട് ഈ

നയപ്രഖ്യാപന പ്രസംഗത്തിന്റെ ഉള്ളടക്കം പരിശോധിച്ചാൽ എല്ലാ മേഖലയിലും കാണാൻ കഴിയും.

(അധ്യക്ഷവേദിയിൽ മി. ചെയർമാൻ)

ആരോഗ്യ രംഗത്താകട്ടെ, കാർഷിക രംഗത്താകട്ടെ, വിദ്യാഭ്യാസ രംഗത്താകട്ടെ സമൂഹത്തിന്റെ എല്ലാ തലങ്ങളിലും, നയപ്രഖ്യാപനത്തിന്റെ ഓരോ പാരഗ്രാഫിലേയ്ക്കും കടന്ന് ചെല്ലുമ്പോൾ, ഇത്രയും പ്രതിരോധങ്ങൾക്കിടയിലും എങ്ങനെയാണ് ഗവൺമെന്റ് വളരെ ശക്തമായ നിലപാടുകൾ സ്വീകരിച്ചതെന്നുള്ളത് വളരെ കൃത്യമായി നമുക്ക് മനസ്സിലാക്കാൻ കഴിയും. സമൂഹത്തിന്റെയും സംസ്ഥാനത്തിന്റെയും പൊതുതാല്പര്യങ്ങളുടെ ഭാഗമെന്ന നിലയിൽ ഗവൺമെന്റിന്റെ നിലപാടുകളോടൊപ്പം നിൽക്കുക എന്നുള്ളതാണ് ഏറ്റവും ശരിയെന്ന് ഞങ്ങൾ വിശ്വസിക്കുകയാണ്. സമയക്കുറവുകൊണ്ട് ഞാനതിലേയ്ക്ക് കടക്കുന്നില്ല. ഒന്നരണ്ട് കാര്യങ്ങൾ സൂചിപ്പിക്കാതെ കടന്നുപോകാൻ കഴിയില്ല. ഞാനുൾപ്പെടെയുള്ള ആളുകൾ കടന്നുവരുന്ന പ്രദേശത്ത് റബ്ബർ മേഖലയുമായി ബന്ധപ്പെട്ട വലിയൊരു പ്രതിസന്ധിയുണ്ട്. ആ പ്രതിസന്ധിയുമായി ബന്ധപ്പെട്ട് കാർഷിക മേഖലയിൽ ചില

കാര്യങ്ങളുണ്ടെന്നുള്ളത് ഞാൻ മറക്കുന്നില്ല. ഇന്ന് സഭയിൽ ഒരു ശ്രദ്ധക്ഷണിക്കലുണ്ടായിരുന്നു. റബ്ബറിന്റെ താങ്ങുവില 250 രൂപയായി പ്രഖ്യാപിക്കണമെന്ന ആവശ്യം മുന്നോട്ടുവച്ചു. ഒരു പ്രഖ്യാപനത്തിനപ്പുറത്ത് കാലാകാലങ്ങളിലുണ്ടാകുന്ന റബ്ബറിന്റെ ഉല്പാദന ചെലവുമായി ബന്ധപ്പെടുത്തി റബ്ബറിന്റെ വിലയിൽ കാര്യമായ മാറ്റങ്ങളുണ്ടാക്കാൻ കഴിയുന്ന സംവിധാനം രൂപപ്പെടുത്തുകയാണ് നല്ലതെന്നാണ് എനിക്ക് പറയാനുള്ളത്. 2010-14 കാലയളവിൽ അന്നത്തെ റബ്ബർ ബോർഡ് ഒരു കിലോഗ്രാം റബ്ബറിന് 172 രൂപയാണ് ഉല്പാദന ചെലവ് തീരുമാനിച്ചത്. അതിനുശേഷം 5 വർഷങ്ങൾ കടന്നുപോയി. ഈ മേഖലയിൽ റബ്ബർ ഇറക്കുമതിയുണ്ടായി, വിലയിടിവുണ്ടായി, ധാരാളം ആളുകൾ റബ്ബർ കൃഷിയിൽനിന്ന് മാറിനിന്നു, ഉല്പാദനച്ചെലവ് വളരെയേറെ വർദ്ധിച്ചു. ഇന്റർനാഷണൽ മാർക്കറ്റിൽ ഇന്ന് റബ്ബറിന് ഏതാണ്ട് 190 രൂപയോളം വിലയുണ്ട്. ഇവിടെ ഇറക്കുമതി ചെയ്യുമ്പോൾ ഈ 190 രൂപയോടൊപ്പം ഇറക്കുമതി ചൂങ്കവും ട്രാൻസ്പോർട്ടേഷൻ ചാർജ്ജും ഐ.ജി.എസ്.ടി.-യും ഉൾപ്പെടെ അവരുടെ ചെലവുകളുംകൂടി കണക്കാക്കുമ്പോൾ ഏതാണ്ട് 30 ശതമാനത്തോളം ചെലവ് വർദ്ധിക്കണം. അപ്പോൾ 190 രൂപയും 30 ശതമാനം തുകയുംകൂടി

വർദ്ധിക്കുമ്പോൾ ഏകദേശം 200-നും 225-നും ഇടയിലുള്ള ഒരു വില വ്യത്യാസം കാലാകാലങ്ങളിൽ വന്നുകൊണ്ടിരിക്കുകയാണ്. അതുകൊണ്ട് നിലവിലുള്ള ഇന്റർനാഷണൽ മാർക്കറ്റിനനുസൃതമായി ഇറക്കുമതിയുടെ വിലകൂടി ചേർത്തുകൊണ്ടുള്ള ഒരു വില അതാതുകാലം സംസ്ഥാനത്തെ റബ്ബറിന് നിശ്ചയിക്കാൻ കഴിഞ്ഞാൽ, ഉല്പാദന ചെലവുമായി ബന്ധപ്പെടുത്തി വില നിർണ്ണയിക്കാൻ കഴിഞ്ഞാൽ റബ്ബർ മേഖലയിലെ, പ്രത്യേകിച്ച് തോട്ടം മേഖലയിലുണ്ടാകുന്ന പ്രതിസന്ധിക്ക് ഒരു പരിധിവരെ പരിഹാരം കാണാൻ കഴിയും. ഗവൺമെന്റേടുക്കുന്ന പല നിലപാടുകളും റബ്ബർ കൃഷിക്കാരെ സഹായിക്കുന്നതാണെന്ന് ബഹുമാനപ്പെട്ട കൃഷി വകുപ്പുമന്ത്രി മറുപടിയിൽ സൂചിപ്പിച്ചത് ഞാനോർക്കുകയാണ്. തീർച്ചയായും അക്കാദ്യത്തിൽ കൃഷി വകുപ്പിനെയും മന്ത്രിയെയും ഞാൻ അഭിനന്ദിക്കുകയാണ്. എങ്കിലും പ്രശ്നങ്ങൾ പൂർണ്ണമായി മാറുന്നില്ല. കാരണം, സംരക്ഷിക്കേണ്ട ആളുകൾ തന്നെ അതിന്റെ സംഹാരകരായി മാറുകയാണ്. നമുക്കൊരു റബ്ബർ ബോർഡുണ്ട്, കോട്ടയത്താണ് അതിന്റെ ആസ്ഥാനം. എന്തിനാണ് ഇങ്ങനെയൊരു റബ്ബർ ബോർഡെന്ന് നമുക്കറിയില്ല. ഇപ്പോൾ അവർ ത്രിപുരയിൽ എങ്ങനെ റബ്ബറുണ്ടാക്കാമെന്നുള്ള അന്വേഷണത്തിലാണ്.

എപ്പോഴും വ്യവസായികളുടെ താല്പര്യങ്ങൾക്കുവേണ്ടി നിൽക്കുകയും വ്യവസായികൾക്ക് വിലകുറഞ്ഞ റബ്ബർ എത്തിക്കാനുള്ള പ്രക്രിയയുടെ പങ്കാളികളാകുകയും ചെയ്യുന്നതിനപ്പുറത്ത് റബ്ബർ കൃഷിക്കാരുടെ താല്പര്യങ്ങൾ സംരക്ഷിക്കുന്നതിൽ റബ്ബർ ബോർഡിന് യാതൊരുവിധ താല്പര്യവുമില്ലെന്ന് പറയാതിരിക്കാൻ കഴിയുകയില്ല. അതുകൊണ്ടുതന്നെ ഇക്കാര്യത്തിൽ ഗവൺമെന്റിന്റെ ഇടപെടലുണ്ടാകണം. നേരത്തെ ഇവിടെ സൂചിപ്പിച്ചതുപോലെ, റബ്ബറിനെ കാർഷികോല്പന്നമായി പ്രഖ്യാപിക്കണമെന്നുള്ളത് എത്രയോ കാലമായുള്ള ആവശ്യമാണ്. ഇക്കാര്യത്തിൽ കേന്ദ്ര ഗവൺമെന്റടുത്ത നിലപാടുകൾ, ആസിയാൻ കരാറുകൾ പോലെയുള്ള കരാറുകൾ- കരാറുകളൊന്നും ഇപ്പോൾ ആ രൂപത്തിലല്ല, ചില ഇന്റേണൽ അഡ്ജസ്റ്റ്മെന്റുകളായി മാറുന്ന കാലഘട്ടത്തിലാണ്- ഇതെല്ലാം കൃഷിക്കാരെയാണ് ദോഷകരമായി ബാധിക്കുന്നത്. സിയാൽ മോഡൽ കമ്പനിയെ സംബന്ധിച്ച് ഇവിടെ സൂചിപ്പിക്കുകയുണ്ടായി. അത് വളരെ അഭിനന്ദനാർഹമായ കാര്യമാണ്. ഇന്ത്യയിലെ റബ്ബറിന്റെ ആഭ്യന്തരോല്പാദനത്തിന്റെ 90 ശതമാനവും കേരളത്തിലാണ്. പക്ഷേ കേരളത്തിൽ റബ്ബറധിഷ്ഠിത വ്യവസായങ്ങൾ

വളരെ കുറവാണ് എന്നുള്ളത് ആശ്ചര്യപ്പെടുത്തുന്ന കാര്യമാണ്. അതുകൊണ്ടുതന്നെ സിയാൽ മോഡൽ കമ്പനിയുമായി ബന്ധപ്പെട്ട പ്രവർത്തനങ്ങൾ മുന്നോട്ട് പോകുമ്പോൾ, ഇതുമായി ബന്ധപ്പെട്ട് ഗവൺമെന്റ് ആദ്യം ഏതാനും സ്ഥലങ്ങൾ കണ്ടെത്തിയത് കാഞ്ഞിരപ്പള്ളിയിലാണെന്ന് തോന്നുന്നു. അതിനുശേഷം ചില മാറ്റങ്ങളുണ്ടായി. റബ്ബർ കൃഷിക്കാരുടെ മേഖല എന്നുള്ള നിലയിൽ കാഞ്ഞിരപ്പള്ളിയിൽത്തന്നെ സിയാൽ മോഡൽ കമ്പനി ആരംഭിക്കാനുള്ള അടിയന്തര നടപടിയുണ്ടാകണമെന്നാണ് എനിക്ക് ആവശ്യപ്പെടാനുള്ളത്. അതോടൊപ്പം പ്രധാനപ്പെട്ട ഒന്നാണ് റബ്ബർ സംഭരണം. യഥാർത്ഥത്തിൽ റബ്ബറിന്റെ വില നിശ്ചയിക്കുന്നതാരാണ്? സംസ്ഥാന ഗവൺമെന്റോ കേന്ദ്രഗവൺമെന്റോ റബ്ബർ ബോർഡോ കൃഷിക്കാരനോ അല്ല. വില തീരുമാനിക്കുന്നത് വ്യവസായികളാണ്. ലോകത്ത് ഈയൊരു ഉല്പന്നത്തിന് മാത്രമാണ് ഇങ്ങനെ വില നിശ്ചയിക്കുന്നതെന്നാണ് എന്റെ പരിമിതമായ അറിവ്. അസംസ്കൃത വസ്തുവിന്റെയും അതിന്റെ ഉല്പന്നത്തിന്റെയും വില നിശ്ചയിക്കുന്നത് ഒരേ ആളായി മാറുന്ന ഏക വസ്തു റബ്ബർ ആണെന്നുള്ളതാണ് ഏറ്റവും പ്രധാനപ്പെട്ട കാര്യം. അതുകൊണ്ട് ഇക്കാര്യത്തിൽ ഗവൺമെന്റിന്റെ ഇടപെടലുണ്ടാകണം.

സ്റ്റേറ്റ് ട്രേഡിംഗ് കോർപ്പറേഷൻ മുഖേനയും മാർക്കറ്റിംഗ് ഫെഡറേഷൻ മുഖേനയുമൊക്കെ റബ്ബർ സംഭരിക്കുന്ന സംവിധാനം നേരത്തെയുണ്ടായിരുന്നു. ഇക്കാര്യത്തിൽ ഒരു തീരുമാനമുണ്ടാകണം. ഒരു കാരണവശാലും കേന്ദ്രഗവൺമെന്റിന്റെ നയങ്ങൾ വളരെ പെട്ടെന്ന് മാറ്റാൻ കഴിയുന്നവയല്ല. അവ കൃഷിക്കാർക്ക് അനുകൂലമായ നയങ്ങളല്ലാത്തതിനാൽ ഇക്കാര്യത്തിൽ വളരെ പ്രധാനപ്പെട്ട ഇടപെടലുകളുണ്ടാകണമെന്നാണ് എനിക്ക് സൂചിപ്പിക്കാനുള്ളത്.

കേരളത്തിലെ കാർഷിക മേഖല, പ്രത്യേകിച്ച് തോട്ടം മേഖല വലിയ പ്രതിസന്ധിയിലാണ്. ഫലവൃക്ഷങ്ങളെ നാണ്യവിളകളുടെ പട്ടികയിലേക്ക് കൊണ്ടുവരികയും അവ തോട്ടത്തിന്റെ നിശ്ചിത ശതമാനം മാത്രമേ പാടുള്ളൂവെന്ന വ്യവസ്ഥ ഏർപ്പെടുത്താതിരിക്കുകയും ചെയ്യുകയാണെങ്കിൽ തീർച്ചയായും അതിൽ ഒരു മാറ്റം വരും. ബഹുമാനപ്പെട്ട കൃഷി വകുപ്പുമന്ത്രി കഴിഞ്ഞദിവസം നടത്തിയ ഒരു പ്രസ്താവന ഞാൻ വായിക്കാനിടയായി. നമുക്ക് പഴം, പച്ചക്കറി ഉല്പന്നങ്ങൾ വിദേശരാജ്യങ്ങളിലേക്ക് കയറ്റി അയയ്ക്കാനുള്ള ഒരുപാട് സാധ്യതകളുണ്ട്. കേരളത്തിലെ ഭൂപരിഷ്കരണ നിയമം വളരെ മാതൃകാപരമായ നിയമമാണ്. അത് പക്ഷെ വളരെ

മുന്യുണ്ടാക്കിയ നിയമമാണ്. ഭൂപരിഷ്കരണ നിയമത്തിൽ കാലോചിതമായ മാറ്റം വരുത്തിക്കൊണ്ട് തോട്ടം മേഖലയിലെ നഷ്ടങ്ങൾ നികത്താൻ കഴിയുന്ന തരത്തിലുള്ള മാറ്റങ്ങളുണ്ടാവുകയും കൃഷിക്കാർക്ക് ആ രംഗത്ത് മറ്റ് കൃഷികളിൽക്കൂടി ഇടപെടാൻ കഴിയുന്ന സാഹചര്യമുണ്ടാക്കുകയും ചെയ്യുക എന്നുള്ളത് വളരെ പ്രധാനപ്പെട്ട കാര്യമാണ്.

മറ്റൊരു പ്രധാനപ്പെട്ട കാര്യം, ഇന്നത്തെ ജലവിഭവ വകുപ്പുമന്ത്രി ചെയർമാനായിരുന്ന ഒരു കമ്മിറ്റി കാർഷിക മേഖലയുമായി ബന്ധപ്പെട്ട് ഒരു കമ്മീഷനെ നിയമിക്കുകയും അവരുടെ റിപ്പോർട്ടിൽ അവകാശലാഭം ഉൾപ്പെടുത്തുകയും ചെയ്തത് പ്രധാനപ്പെട്ട കാര്യമാണ്. സിയാൽ മോഡൽ കമ്പനികളൊക്കെ നടപ്പിലാക്കുമ്പോൾ ഈ അവകാശലാഭം നൽകുന്നതിന് ആരുടെയും ഔദാര്യം വേണ്ട. കൃഷിക്കാരന്റെ ഉല്പന്നങ്ങൾക്ക് കൃത്യമായി അവകാശലാഭം ലഭിച്ചാൽ ആ ലാഭത്തിന്റെ തുകകൊണ്ടുമാത്രം, ഒരുപക്ഷേ ഇന്ത്യക്കുതന്നെ മാതൃകയായ തരത്തിൽ ഒരു കാർഷിക ബഡ്ജറ്റുതന്നെ നടപ്പിലാക്കിക്കൊണ്ട് കാർഷിക മേഖലയുടെ പുനരുദ്ധാരണത്തിനുള്ള നടപടികൾ സ്വീകരിക്കാൻ കഴിയും. ഇക്കാര്യത്തിലൊക്കെയുള്ള ചിന്തകൾ തീർച്ചയായും ഈ നയപ്രഖ്യാപനവുമായി ബന്ധപ്പെട്ടുണ്ടാകണം.

ആരോഗ്യരംഗത്ത്, പ്രത്യേകിച്ച് എന്റെയൊക്കെ

നിയോജകമണ്ഡലത്തിൽ ആരോഗ്യരംഗത്ത് ധാരാളം മാറ്റങ്ങളാണ് വന്നിട്ടുള്ളത്. കാഞ്ഞിരപ്പള്ളി നിയോജകമണ്ഡലത്തിൽ ഇന്ന് കാത്ത് ലാബ് ഉൾപ്പെടെയുള്ള സംവിധാനങ്ങൾ കടന്നുവന്നു. വിദ്യാഭ്യാസ മേഖലയിൽ പഴയ ഓടിട്ട കെട്ടിടങ്ങളുടെ സ്ഥാനത്ത് പുതിയ കെട്ടിടങ്ങൾ വന്നു. ആരൊക്കെ കിഫ്ബിയെ ആക്രമിക്കുമ്പോഴും ഒരു യാഥാർത്ഥ്യം നമ്മുടെ മുമ്പിലുണ്ട്, അതുവഴി ധാരാളം മാറ്റങ്ങൾ തീർച്ചയായും ഉണ്ടാകുന്നുണ്ട്. ആ ഗുണപരമായ മാറ്റങ്ങളോടൊപ്പം സഞ്ചരിക്കുന്ന ഗവൺമെന്റിന്റെ പ്രവർത്തനങ്ങൾക്ക് എല്ലാവിധ അഭിവാദ്യങ്ങളും അർപ്പിച്ച് ഒരിക്കൽക്കൂടി പിന്തുണ അറിയിച്ചുകൊണ്ട് എന്റെ വാക്കുകൾ നിർത്തുന്നു.

ഡോ. എം. കെ. മുനീർ: സർ, കഴിഞ്ഞ അഞ്ച് വർഷങ്ങളായി ഇവിടെ അവതരിപ്പിച്ചിട്ടുള്ള നയപ്രഖ്യാപനങ്ങളിലെ വാഗ്ദാനങ്ങൾ എതുവഴിക്ക് പോയെന്നുള്ളതിനെക്കുറിച്ച് ഒരു സമഗ്ര അന്വേഷണം ആവശ്യമാണ്. ഏതായാലും കഴിഞ്ഞുപോയ എല്ലാ നയപ്രഖ്യാപനങ്ങൾക്കുമുന്നിലും ഞാൻ ആദരാഞ്ജലികൾ അർപ്പിക്കുന്നു. ഈ വർഷം പറഞ്ഞത് കുറച്ച് കൂട്ടിപ്പറയാം, കാരണം ഇനി നടപ്പിലാക്കേണ്ടതല്ലല്ലോ. ഇക്കഴിഞ്ഞ ഉപതെരഞ്ഞെടുപ്പ്,

അതിനുമുമ്പ് നടന്നിട്ടുള്ള പാർലമെന്റ് തെരഞ്ഞെടുപ്പ്, ഇപ്പോഴത്തെ തദ്ദേശഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പ് എന്നിങ്ങനെ ധാരാളം തെരഞ്ഞെടുപ്പുകൾ ഈ നാട്ടിൽ നടന്നിട്ടുണ്ട്. ഇപ്പോൾ ഇടതുപക്ഷത്തുനിന്നുള്ള പ്രസംഗം കേട്ടാൽ തദ്ദേശഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പ് മാത്രമേ നടന്നിട്ടുള്ളൂവെന്ന് തോന്നും. അതിനുമുമ്പ് ഇവിടെ പാർലമെന്റ് തെരഞ്ഞെടുപ്പ് നടന്നു. ആ തെരഞ്ഞെടുപ്പിൽ, 140 മണ്ഡലങ്ങളിൽ എത്രയെണ്ണത്തിൽ നിങ്ങൾ മുന്നിലായിരുന്നു, നിങ്ങളുടെ ഭൂരിപക്ഷത്തിന്റെ വ്യത്യാസം എത്രയായിരുന്നു എന്നൊക്കെയുള്ളത് നിങ്ങൾ കണക്കുകൂട്ടി നോക്കിയിട്ടുണ്ടാകുമെന്ന് ഞാൻ വിശ്വസിക്കുകയാണ്. ഓരോ തെരഞ്ഞെടുപ്പിലും പ്രത്യേക സാഹചര്യവും പ്രാദേശികമായ ധാരാളം ഘടകങ്ങളും വരുന്നതാണ്. തദ്ദേശഭരണ തെരഞ്ഞെടുപ്പെന്ന് പറയുമ്പോൾ അതിൽ പ്രാദേശികമായ ധാരാളം ഘടകങ്ങൾ വരുന്നതാണ്. മാത്രമല്ല, ധാരാളം നീക്കുപോക്കുകൾ നടക്കുന്ന ഒരു തെരഞ്ഞെടുപ്പ് കൂടിയാണിത്. ഇപ്പോൾ ഐക്യജനാധിപത്യമുന്നണിയുടെ പേരിൽ അല്ലെങ്കിൽ ഐക്യജനാധിപത്യ മുന്നണിയിലെ മുസ്ലീം ലീഗിനെമാത്രം ഒറ്റതിരിഞ്ഞ്

ആക്രമിച്ചുകൊണ്ടിരിക്കുന്നത് ഞങ്ങൾ വെൽഫെയർ പാർട്ടിയുമായി ബന്ധം ഉണ്ടാക്കിയെന്നുള്ളതുകൊണ്ടാണ്. അങ്ങനെയൊരു സംഭവം ഉണ്ടായിട്ടില്ല എന്നുള്ളത് ആവർത്തിച്ച് പറഞ്ഞിട്ടുള്ളതാണ്. എന്നാൽ ഈ പറയുന്നത് വെൽഫെയർ പാർട്ടിയെ ഇതുവരെ കാണാത്ത ആളുകളാണോ? വെൽഫെയർ പാർട്ടിയുടെ നേതാക്കന്മാർ കഴിഞ്ഞ തദ്ദേശസ്വയംഭരണ തെരഞ്ഞെടുപ്പിന് തൊട്ടുമുമ്പ് ഇവരുടെ പാർട്ടി ഓഫീസിലും ഇവർ അവരുടെ പാർട്ടി ഓഫീസിലുമായിരുന്നു; അതിന് തെളിവുകളുണ്ട്. മാത്രമല്ല, കഴിഞ്ഞ തെരഞ്ഞെടുപ്പ് കാലഘട്ടത്തിൽ ശ്രീ. എ. വിജയരാഘവനടക്കം ഞങ്ങൾക്കെതിരെ ഈ ആരോപണം ഉന്നയിക്കുന്ന സമയത്തും ഇവർ കെട്ടിപ്പിടിച്ച് കിടന്നിരുന്നതുകൊണ്ടാണ്.

ഇവിടെ മലപ്പുറത്തെ എല്ലാ എം.എൽ.എ-മാരുടെപ്പേരും; കീഴുപറമ്പ്, മൊറയൂർ, കൂട്ടിൽ, കൂട്ടിലങ്ങാടി, കുറുവ, വെട്ടം, തലക്കാട്, കല്ലകഞ്ചേരി, എ.ആർ. നഗർ, പറപ്പൂർ, കണ്ണമംഗലം, ചീക്കോട്, പൊൻമുള, തൃക്കലങ്ങോട്, മക്കരപ്പറമ്പ്, മേലാറ്റൂർ, തിരുനാവായ, ഒതുക്കങ്ങൽ, തൂവൂർ, പെരുവള്ളൂർ ഇത്രയും സ്ഥലങ്ങളിൽ ആ സമയത്തും നിങ്ങൾ ഒരുമിച്ചിരിക്കുകയാണ്. ചെറുകാവ്, മഞ്ചേരി മുനിസിപ്പാലിറ്റി,

പെരുമ്പടവ് പഞ്ചായത്ത്, കോഴിക്കോട് ചന്ദ്രോത്ത് പഞ്ചായത്തിലെ പ്രതിപക്ഷത്ത് ഇവർ ഒരുമിച്ചാണിരിക്കുന്നത്. കാരണം അവർ ഒരു ധാരണയിൽ മത്സരിച്ചതാണ്. അവർ ആ സമയത്ത് മുക്കം മുനിസിപ്പാലിറ്റിയിലും കൊടിയത്തൂർ പഞ്ചായത്തിലും ഭരിക്കുകയാണ്. അതുപോലെ വേളം പഞ്ചായത്ത്, വാണിമേൽ പഞ്ചായത്ത്, നടുവണ്ണൂർ, തുറയൂർ, കൊടുവള്ളി മുനിസിപ്പാലിറ്റി, പുതുപ്പാടി, പെരുവയൽ, ചാത്തമംഗലം, കോടഞ്ചേരി, കാരശ്ശേരി എന്നിവിടങ്ങളിലും ഒരുമിച്ചാണ് മത്സരിച്ചത്. ആലപ്പുഴയിലെ അയിരുകുറ്റിയിലും പാണാവള്ളിയിലും നിങ്ങൾ ഭരണത്തിലായിരുന്നു. കൂടാതെ നിങ്ങൾ തൃശ്ശൂരിൽ മതിലകത്തും ബന്ധമുണ്ടാക്കിയിരുന്നു. അതുപോലെതന്നെ പാലക്കാട് മുനിസിപ്പാലിറ്റി, പിരിയാരി പഞ്ചായത്ത്, നിങ്ങളുടെ മുഖ്യമന്ത്രിയുള്ള കണ്ണൂർ ജില്ലയിലെ ഇരിട്ടി, കണ്ണൂർ കോർപ്പറേഷൻ, മുണ്ടേരി, ഇരിക്കൂർ പഞ്ചായത്ത്, മാടായി, മാട്ടൂർ, കൂട്ടായി പഞ്ചായത്ത്, പാമ്പൂർ മുനിസിപ്പാലിറ്റി, ജില്ലാ പഞ്ചായത്ത് ചെറുകുന്ന് ഡിവിഷൻ, ബ്ലോക്ക് പഞ്ചായത്ത് വളപട്ടണം ഡിവിഷൻ ഇവിടെയൊക്കെ നിങ്ങൾ ഭരണത്തിലായിരുന്നു. ഇതൊക്കെ സത്യമല്ലെങ്കിൽ നിങ്ങൾ അവിടെയുള്ള നിങ്ങളുടെ പാർട്ടി

പ്രവർത്തകരോട് അന്വേഷിക്കണം. ഈ തെരഞ്ഞെടുപ്പിൽത്തന്നെ മലപ്പുറത്ത് വെൽഫെയർ പാർട്ടിയും ലീഗും നേരിട്ട് മത്സരിച്ചു. അവിടെ വെൽഫെയർ പാർട്ടിയെ പിന്തുണച്ചത് ഇടതുപക്ഷമാണ്. ആ ഇടതുപക്ഷത്തെയും വെൽഫെയർ പാർട്ടിയെയും ഒന്നിച്ചു നിന്നുകൊണ്ടാണ് അവിടെ മുസ്ലീം ലീഗ് തോൽപ്പിച്ചത്. ഈ തെരഞ്ഞെടുപ്പിൽ നിങ്ങൾക്ക് വെൽഫെയർ പാർട്ടിയെ കിട്ടാതെ വന്നപ്പോൾ അല്ലെങ്കിൽ അവർ നിങ്ങളെ പിന്തുണച്ചിട്ടില്ലെങ്കിൽ അതിനർത്ഥം അത് കയ്യിൻ പാവയ്ക്കാ നീരാണ്. നിങ്ങളുടെ കയ്യിലാണെങ്കിൽ അത് അമ്പലപ്പുഴ പാൽപ്പായസവുമാണ്. ഓരോ പ്രാവശ്യവും എസ്.ഡി.പി.ഐ.-യുടെ വോട്ടുകൾ കുറഞ്ഞതും നിങ്ങളുടെ വോട്ടുകൾ കൂടിയതും നിങ്ങളുടെ വോട്ടുകൾ കുറഞ്ഞ സ്ഥലത്ത് എസ്.ഡി.പി.ഐ.-യുടെ വോട്ടുകൾ കൂടിയതും; ഇതുപോലുള്ള കണക്കുവച്ച് സംസാരിക്കാൻ ഞങ്ങൾ തയ്യാറാണ്. നിങ്ങളുടെ വോട്ടു മാത്രം എങ്ങനെയാണ് കുറയുന്നത്; ഇവിടെ നിങ്ങൾ ബി.ജെ.പി-യുമായി ധാരണയുണ്ടാക്കിയിട്ടില്ലെന്ന് പറയുന്നുണ്ടോ; അങ്ങനെയാണെങ്കിൽ പാലക്കാട് നഗരസഭ എടുക്കാം. കൽപ്പാത്തി ഈസ്റ്റിലെ വോട്ട് നില -

ബി.ജെ.പി.-647, യു.ഡി.എഫ്.-580 എൽ.ഡി.എഫ്-130 ആണ്. ഈ വലിയ തരംഗം നടക്കുന്ന സമയത്തും നിങ്ങളുടെ വോട്ട് എന്താണ് ഓരോ സ്ഥലത്തും കുറഞ്ഞുപോകുന്നത്; നിങ്ങളുടെ വോട്ട് എന്താണ് കൊടുവള്ളി മുനിസിപ്പാലിറ്റിയിൽ പൂജ്യം ആയിപ്പോയത്? ഒരു നോമിനേഷൻ കൊടുക്കുമ്പോൾ സ്ഥാനാർത്ഥിയെ പിന്തുണയ്ക്കാൻ രണ്ട് ആൾക്കാരുണ്ടാവില്ലേ; അവരുടെ വോട്ടുപോലുമില്ലല്ലോ? കുമാരപുരത്തെ വോട്ടുനില, ബി.ജെ.പി-808, എൽ.ഡി.എഫ്-158 കൈകൂത്തുപറമ്പിലെ വോട്ടുനില, ബി.ജെ.പി- 594, എൽ.ഡി.എഫ്- 55 എന്നിങ്ങനെയാണ്. ആ നിങ്ങളാണോ ഞങ്ങൾ പാലക്കാട് പിടിച്ചടക്കിയെന്നും മറ്റ് ജില്ലകൾ പിടിച്ചടക്കിയെന്നും പറയുന്നത്?

റാന്നിയിൽ അതുകരമായ ഒരു കരാർ ഒപ്പിട്ടിരിക്കുന്നു - റാന്നി പഞ്ചായത്തിൽ അവിടത്തെ മാണി കോൺഗ്രസ്സിന്റെ നേതാവായ ശോഭാ ചാർളി ഒന്നാം കക്ഷിയായും ബി.ജെ.പി. നിയോജകമണ്ഡലം പ്രസിഡന്റ് ഷൈൻ ജി. കുറുപ്പ് രണ്ടാം കക്ഷിയായും. ഒന്നാം കക്ഷി കേരള കോൺഗ്രസ്സ് മാണി വിഭാഗം നടത്തുന്ന രാഷ്ട്രീയ പരിപാടികളിൽ ഒഴികെ മറ്റ് എൽ.ഡി.എഫ് യോഗങ്ങളിൽ പങ്കെടുക്കുന്നതല്ല. ഇപ്പോൾ

അവിടത്തെ പ്രസിഡന്റ് ബി.ജെ.പി.-യെ അവരുടെ വേദിയിലൊക്കെ പങ്കെടുപ്പിച്ച് ഞങ്ങൾ തമ്മിൽ മാത്രമാണ് ബന്ധമെന്ന് പറയുന്ന ശോഭാ ചാർജി എൽ.ഡി.എഫ്-ന്റെയും ബി.ജെ.പി-യുടെയും പിന്തുണയോടുകൂടി അവർ അവിടത്തെ പ്രസിഡന്റായിരിക്കുന്നു.

ശ്രീ. രാജു എബ്രഹാം: സർ, രാജിവയ്ക്കാൻ അവരോട് ആവശ്യപ്പെട്ടെങ്കിലും രാജി വച്ചില്ല. ആ നിമിഷംതന്നെ എൽ.ഡി.എഫ്.-ൽനിന്നും ശോഭാ ചാർജിയെ പുറത്താക്കി. അതുമാത്രമല്ല, പിന്നീട് നടന്ന ഒരു പൊതുചടങ്ങിനോ ഒരു കാര്യത്തിനോ ആ പ്രസിഡന്റിനെ എൽ.ഡി.എഫ്. പിന്തുണച്ചിട്ടുമില്ല.

ഡോ. എം. കെ. മുനീർ: സർ, ഇതുപോലെ തന്നെയാണ് പല സ്ഥലത്തുമുള്ളത്. നിങ്ങൾ ഇപ്പോൾ പുറത്താക്കിയിട്ട് കാര്യമില്ല. ഈ കരാർ ഒപ്പിട്ടിട്ടുള്ളത് തെരഞ്ഞെടുപ്പിന് മുൻപാണ്. അവർ വോട്ടൊക്കെ വാങ്ങി കഴിഞ്ഞ് ആ വോട്ടിന്റെ ഗുണഫലങ്ങൾ മറ്റ് ഡിവിഷനുകളിൽ കിട്ടിയശേഷം അവർ രാജിവെച്ചാലും വെച്ചില്ലെങ്കിലും ഒന്നുമില്ല. ഇതൊക്കെ സത്യവുമായി യാതൊരു ബന്ധവുമില്ലാത്ത കാര്യങ്ങളാണ് പറഞ്ഞുകൊണ്ടിരിക്കുന്നത്. എന്നിട്ട് പറയുന്നത്, എല്ലാ കുഴപ്പവും മുസ്ലീം

ലീഗ് എന്നുപറയുന്ന പ്രസ്ഥാനം ഇവിടെ വന്നുകഴിഞ്ഞാൽ ഭയങ്കര അപകടമാണ്. മുസ്ലീം ലീഗ് മുഖ്യമന്ത്രിയാകും, നിങ്ങൾ സൂക്ഷിക്കണമെന്നാണ് നിങ്ങളുടെ പാർട്ടിയുടെ സെക്രട്ടറി പറഞ്ഞത്. ഇതിനുമുമ്പ് ഇ.എം.എസ്. നമ്പൂതിരിപ്പാട് അദ്ദേഹത്തിന്റെ ആവശ്യത്തിനുവേണ്ടി അബ്ദുൾ നാസർ മഅ്ദനിയെ മഹാത്മാഗാന്ധിയോട് ഉപമിച്ചിരുന്നു. മൗലികവാദം എന്നുപറയുന്ന പദത്തിനെ വ്യഖ്യാനിച്ചുകൊണ്ട് മൗലികവാദി ആണ് അബ്ദുൾ നാസർ മഅ്ദനിയെക്കുറിച്ച് മഹാത്മാഗാന്ധിയും മൗലികവാദിയായിരുന്നു. അത് രണ്ടും ഒരുപോലെ കാണുന്നതാണ് നല്ലതെന്ന് അദ്ദേഹം പറഞ്ഞിട്ടുള്ളത് ഈ ഘട്ടത്തിൽ ഞാൻ ആലോചിക്കുകയാണ്, പക്ഷേ മുസ്ലീം ലീഗിനോടുള്ള അസ്പഷ്ടത മാർക്സിസ്റ്റ് പാർട്ടിക്ക് എന്നാണ് തുടങ്ങിയത്?

1957-ൽ ആദ്യത്തെ ഇ.എം.എസ് മന്ത്രിസഭയിൽ മുസ്ലീം ലീഗില്ല. എന്നാൽ മുസ്ലീം ലീഗ് പിന്തുണച്ചിട്ടുള്ള രണ്ട് സ്വതന്ത്ര സ്ഥാനാർത്ഥികളായ വി. ആർ. കൃഷ്ണയ്യരും കെ. ബി. മേനോനും ഉണ്ടായിരുന്നതുകൊണ്ടാണ് 1957-ൽ ആദ്യത്തെ മന്ത്രിസഭ ഉണ്ടായതും അതിൽ അവർ മന്ത്രിമാരായതും. ആദ്യത്തെ മന്ത്രിസഭയിൽത്തന്നെ

മുസ്ലീംലീഗിന്റെ പിന്തുണയുള്ള സ്വതന്ത്ര സ്ഥാനാർത്ഥികളെയും കൂട്ടിയാണ് നിങ്ങൾക്ക് ഭരിക്കാനുള്ള സാഹചര്യമുണ്ടായത്. അതുകഴിഞ്ഞ് 1967-ൽ നിങ്ങളും മുസ്ലീംലീഗും ഒരുമിച്ചു ഭരിച്ചില്ലേ; ശ്രീ. അബ്ദുറഹിമാൻ സാഹിബ് ഈയടുത്ത് കയറിയതാണല്ലോ? അപ്പോൾ അദ്ദേഹത്തിന് ലീഗ് എന്നുപറയുന്നത് അസൂശ്യമായിരിക്കും. അതമാത്രമല്ല, ലീഗിനെ ചെറുത്തുതോല്പിക്കുന്നതിനുവേണ്ടി ഇങ്ങനെ മുസ്ലീംലീഗ് എന്ന പ്രസ്ഥാനത്തെ തകർക്കുന്നതിനുവേണ്ടി ചില ആളുകളെമാത്രം ഉപയോഗിച്ച് അവർ സംസാരിച്ചുകൊണ്ടിരിക്കുകയാണ്.

പണ്ട് റഷ്യയിലെ എത്തിക്സ് കമ്മിറ്റിയുടെ സെൻട്രൽ കമ്മിറ്റി ഒരു തീരുമാനമെടുക്കുകയുണ്ടായി. 1967-ൽ ഒരു ലഘുലേഖ അവർ പ്രസിദ്ധീകരിക്കുകയുണ്ടായി. അതിൽ പറയുന്നുണ്ട്, നമുക്ക് ഏതെങ്കിലുമൊരു സമുദായത്തിന്റെ അല്ലെങ്കിൽ വിഭാഗത്തിന്റെ ആളുകളെ നേരിടണമെങ്കിൽ അതേ സമുദായത്തിൽനിന്നോ വിഭാഗത്തിൽനിന്നോ ഉള്ള ആളുകളെതന്നെ ഇപ്പറത്തും ഉപയോഗിക്കണം. എങ്കിൽ മാത്രമേ വിശ്വാസ്യത വരുകയുള്ളൂ. വേറെയാരാൾ പറഞ്ഞാൽ അതിന് വിശ്വാസ്യത വരില്ല. അതിനുവേണ്ടി നിങ്ങളുണ്ടാക്കിയ ഈ അമ്പുകളൊന്നും ഞങ്ങളുടെ നെഞ്ചിൽ കൊള്ളുകയില്ല

എന്നമാത്രമാണ് അതുസംബന്ധിച്ച് സൂചിപ്പിക്കാനുള്ളത്. ഇതും ഇതിനപ്പുറമുള്ള വെള്ളിയാഴ്ച നമ്മൾ കണ്ടിട്ടുള്ളതാണ്. ഞങ്ങൾക്കെതിരെയൊണ് പറയുന്നതെന്നത് ശരി, പക്ഷേ ഇതിലൂടെ ഒരു സന്ദേശം നൽകുന്നുണ്ട്. ഇവർ ഇനിയൊരിക്കലും കേരളത്തിന്റെ മുഖ്യമന്ത്രി പദവിയിൽ വരാൻ അർഹതയുള്ളവരല്ല, ഇനി ഇവർ ആഭ്യന്തര വകുപ്പ് കൈകാര്യം ചെയ്യാൻ അവകാശമുള്ളവരല്ല എന്നുള്ള സന്ദേശം മുസ്ലീംലീഗിനോ കോൺഗ്രസിനോ അല്ല കൊടുക്കുന്നത്, മറ്റ് പല വിഭാഗങ്ങൾക്കും കൊടുത്തുകൊണ്ട് ഈ രാജ്യത്തിൽ തിരിച്ചെടുക്കാൻ സാധിക്കാത്ത വർഗ്ഗീയതയാണ് നിങ്ങളുണ്ടാക്കിക്കൊണ്ടിരിക്കുന്നത്. നിങ്ങൾക്ക് ഇതേ അപകടംതന്നെയാണ് പശ്ചിമബംഗാളിലും സംഭവിച്ചത്. പശ്ചിമബംഗാളിൽ നിങ്ങളുടെ 20 ശതമാനം വോട്ടാണ് ബി.ജെ.പി. കൊണ്ടുപോയത്. അതിൽ കുറച്ച് വോട്ട് കോൺഗ്രസ്സിൽനിന്നും തൃണമൂൽ കോൺഗ്രസ്സിൽനിന്നും പോയിട്ടുണ്ടാകാം. ഇടതുപക്ഷത്തിന്റെ ഭൂരിപക്ഷം വോട്ടും പോയി. അതുപോലെതന്നെ ത്രിപുരയുടെ സാഹചര്യമെടുത്താലും നിങ്ങൾക്ക് മനസ്സിലാകും. ഇതേ കളി നിങ്ങൾ കളിക്കുന്നതിന്റെ ഫലമാണ് തിരുവനന്തപുരത്ത് ചില ഭാഗങ്ങളിൽ കാണുന്നത്. ആരുടെ വോട്ടാണ്

പോയതെന്ന് പരിശോധിക്കണം. കോൺഗ്രസ് വിമുക്ത കേരളമുണ്ടാക്കാനാണ് നിങ്ങൾ ശ്രമിക്കുന്നത്. അതിനർത്ഥം, നിങ്ങൾ ലോകത്തോട് പറയുന്നതെന്താണ്? ഇനി ഇവിടെ രണ്ട് പാർട്ടിയേ ഉണ്ടാകുകയുള്ളൂ. അത് മാർക്സിസ്റ്റ് പാർട്ടിയും ബി.ജെ.പി.-യുമാണ്. നിങ്ങൾക്ക് രണ്ട് ചോയിസേയുള്ളൂ. ഒന്നുകിൽ മാർക്സിസ്റ്റ് പാർട്ടിയാകുക അല്ലെങ്കിൽ ബി.ജെ.പി. ആകുക. ഈ സന്ദേശം കേരളത്തിലെ വിദ്യാഭ്യാസനയമായ സമൂഹത്തിനിടയിൽ കൊടുക്കുകയും ഓരോ മതത്തെയും കണ്ണുകണ്ണമാക്കി നിർത്തുകയും ചെയ്യുമ്പോൾ ബഹുമാനപ്പെട്ട പിണറായി വിജയൻ അറിഞ്ഞുകൊണ്ടാണ് അത് ചെയ്യുന്നതെങ്കിൽ അത് ചെയ്യിക്കുന്ന ഈ മഹാപാതകത്തിന് വരുംനാളുകൾ കേരളത്തിലെ പാവപ്പെട്ട ജനങ്ങൾ അനുഭവിക്കും. വിവിധ ചേരികളിൽനിന്നുകൊണ്ട് പരസ്പരം കലഹിക്കുന്നൊരു സാഹചര്യമുണ്ടാക്കും. പണ്ട് ഇബിലീസിനെക്കുറിച്ച് പറയാറുണ്ട്.

മി. ചെയർമാൻ: പ്ലീസ്....കൺക്ലൂഡ്...

ഡോ. എം. കെ. മൂനീർ: തേനൈടുത്ത് മതിലിൽ പുരട്ടിയശേഷം മാറിനിൽക്കും ആ തേൻ കുടിക്കാൻ ഈച്ചവന്നു, ഈച്ചയെ പിടിക്കാൻ പൂച്ച

വന്നു, പൂച്ചയെ പിടിക്കാൻ പട്ടിവന്നു, അങ്ങനെ നാട്ടുകാർ തമ്മിലടിയായി. ഇത്തരത്തിൽ ചെറിയൊരു പ്രസ്താവന മതിലിൽ തേച്ചുവെച്ചിരിക്കുകയാണ്. നാളെ മുഴുവൻ ജനങ്ങളും തമ്മിൽതല്ലുന്നത് കാണുമ്പോൾ അങ്ങ് മനസ്സിലാക്കേണ്ടത്, അങ്ങേയ്ക്ക് നിൽക്കാനുള്ള ഫ്ലാറ്റ്ഫോമായ ഇടതുപക്ഷം അപ്പോഴുണ്ടാകില്ലെന്നാണ്. ബംഗാളിലും ത്രിപുരയിലും സംഭവിച്ചതുപോലെ ഇവിടെ ബി.ജെ.പി.-യ്ക്ക് വരാനുള്ള വഴിയൊരുക്കിക്കൊടുക്കുകയാണ്. വിതായത്തിൽ കമ്മീഷൻ റിപ്പോർട്ടിൽ ആർ.എസ്.എസ്.-മായിട്ടുള്ള നിങ്ങളുടെ ബന്ധത്തെക്കുറിച്ച് പറയുന്നുണ്ട്. അന്നൊരു ഊടുവഴി മാത്രമാണ് ആർ.എസ്.എസ്.-ഉം നിങ്ങളും തമ്മിലുള്ളതെങ്കിൽ ഇപ്പോൾ ആർ.എസ്.എസ്.-ഉം നിങ്ങളും തമ്മിൽ നാലുവരി പാത പണിതുകൊണ്ടിരിക്കുകയാണ് ബഹുമാനപ്പെട്ട മുഖ്യമന്ത്രി. അതിന്റെ പരിണിതഫലം കേരളം അനുഭവിക്കേണ്ടിവരും. ഒരിക്കലും മതേതര വിശ്വാസികൾ അതിന്റെ കൂടെ നിൽക്കില്ല. അത് തെളിയിക്കുന്ന തെരഞ്ഞെടുപ്പായിരിക്കും ഇനി വരാനിരിക്കുന്ന നിയമസഭ തെരഞ്ഞെടുപ്പ്. ഏത് സമയത്ത് എങ്ങനെ വോട്ട് ചെയ്യണമെന്ന് അറിയുന്നവരാണ് കേരളത്തിലെ ജനങ്ങൾ. അതുകൊണ്ടാണ് പാർലമെന്റിൽ 19 സീറ്റ്

നൽകിക്കൊണ്ട് ശ്രീ. നരേന്ദ്ര മോദിയെ താഴെയിറക്കുന്നതിനുവേണ്ടിയുള്ള ഒരു വൈകാരികതലത്തിൽ ജനങ്ങൾ നിന്നിട്ടുള്ളതെങ്കിൽ, ഇവിടെ കഷ്ടകഷ്ടമാക്കി ബി.ജെ.പി.ക്ക് വളരാനുള്ള സാഹചര്യമുണ്ടാക്കിക്കൊടുക്കുന്ന ഇടതുപക്ഷം, എല്ലുപ്പത്തിൽ ജയിച്ചുവരുമെന്ന വിശ്വാസത്തിൽ നിങ്ങളിരിക്കുന്നുണ്ടെങ്കിൽ ആ വിശ്വാസവുമായി നിങ്ങൾ ഇരിക്കൂ. നമുക്ക് അങ്കത്തിൽ കാണാം.

ശ്രീ. എ. പ്രദീപ്കുമാർ: സർ, ബഹുമാനപ്പെട്ട ഗവർണ്ണറുടെ നയപ്രഖ്യാപന പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീ. എസ്. ശർമ്മ അവതരിപ്പിച്ച പ്രമേയത്തെ ഞാൻ ശക്തമായി പിന്തുണയ്ക്കുകയാണ്. ഈ നയപ്രഖ്യാപനത്തിന്റെ പ്രത്യേകത, പിന്നറായി സർക്കാരിന്റെ സാമൂഹ്യ വികസന കാഴ്ചപ്പാടുകളുടെ സംയുക്തമായ തുടർച്ചയ്ക്കുതകുന്ന ഉള്ളടക്കം ഈ ഗവർണ്ണറുടെ പ്രസംഗത്തിലുണ്ടെന്നുള്ളതാണ്. എനിക്ക് തൊട്ടുമുമ്പ് സംസാരിച്ച ബഹുമാനപ്പെട്ട പ്രതിപക്ഷ ഉപനേതാവ് ഡോ. എം. കെ. മുനീർ ഒരു പ്രത്യേക തരം വർഗ്ഗീയത പ്രസരിപ്പിക്കുന്ന ഉള്ളടക്കത്തോടുകൂടി, അദ്ദേഹത്തിൽനിന്നും പ്രതീക്ഷിക്കാത്ത ഒരു പ്രസംഗം ഇവിടെ നടത്തി. വളരെ കയ്പുള്ള വസ്തുക്കൾ മധുരമുള്ള വസ്തുക്കളിൽ പുരട്ടി

കൊടുക്കുന്നതുപോലെയാണിത്. കോഴിക്കോട് മൊഫ്യൂസൽ ബസ് സ്റ്റാന്റിൽ ഓരോ സ്ഥലത്തേയ്ക്കും പോകുന്ന ബസ് വിളിക്കുന്നതുപോലെ കുറേ പഞ്ചായത്തുകളുടെയും മറ്റും കാര്യങ്ങൾ പറഞ്ഞു. അതിൽ ഓരോ പഞ്ചായത്തിലെയും ആളുകളുണ്ടായിരുന്നെങ്കിൽ അപ്പോൾതന്നെ മറുപടി പറയും. ശ്രീ. രാജു എബ്രഹാം എഴുന്നേറ്റപ്പോൾതന്നെ ഒരു കള്ളക്കഥ അവിടെ പൊളിഞ്ഞു. ഇതുപോലെയുള്ള കള്ളകഥകൾ കെട്ടിച്ചമച്ച് കൊണ്ടുവന്നതാണ്. ബി.ജെ.പി.-യും ഇടതുപക്ഷ ജനാധിപത്യമുന്നണിയും തമ്മിലുള്ള ബാധ്യവത്തെ നാലുവരി പാത പണിയുന്നുവെന്നൊക്കെയാണ് അദ്ദേഹം പറഞ്ഞത്. നിങ്ങൾ പണിത പാതയിലൂടെ ഈ നാടിന്റെ ചരിത്രത്തിലാദ്യമായി ബി.ജെ.പി.-യുടെ ഒരംഗം, നേമം നിയോജകമണ്ഡലത്തിലെ ശ്രീ. ഒ. രാജഗോപാൽ ഇവിടെ വന്നിരിക്കുന്നുണ്ടല്ലോ? മുഖ് കോൺഗ്രസ് ജയിച്ച മണ്ഡലമാണത്. അവിടെ യു.ഡി.എഫ്-ന് കെട്ടിവച്ച കാശുപോലും കിട്ടിയില്ല. ആരുടെ വോട്ടാണ് ഒന്നായി ചോർത്തിക്കൊടുത്തത്. എന്തിനുവേണ്ടിയായിരുന്നു അത്; മറ്റ് ചില സ്ഥലത്ത് ബഹുമാനപ്പെട്ട പ്രതിപക്ഷനേതാവിനുൾപ്പെടെ നിയമംവഴി സ്ഥാപിതമായ എന്ന്പറയുന്നതിനുപകരം നേമംവഴി സ്ഥാപിതമായ

എന്നുപറഞ്ഞ് പ്രതിജ്ഞ ചെയ്യുന്നതായിരിക്കും നല്ലത്, അതിന് അരങ്ങൊരുക്കുകയായിരുന്നു. 2010-ൽ തദ്ദേശഭരണ സ്ഥാപനങ്ങളിലേയ്ക്കുള്ള തിരഞ്ഞെടുപ്പിനുമുമ്പ് കോഴിക്കോട് ലീഗ് ഹൗസിൽവെച്ച് ബി.ജെ.പി. നേതാക്കന്മാരും മുസ്ലീംലീഗ് നേതാക്കന്മാരും തമ്മിൽ നടത്തിയ കൂടിക്കാഴ്ച അങ്ങേയ്ക്ക് ഓർമ്മയുണ്ടാകുമല്ലോ? ഉമ്മർ പാണ്ടികുട്ടിയുടെയും പിന്നീട് ബി.ജെ.പി. ജില്ലാ പ്രസിഡന്റായ ജയചന്ദ്രൻ മാഷും ഉൾപ്പെടെയുള്ളവർ, അതിന്റെ ഫോട്ടോ പത്രങ്ങളിൽ വന്നതാണ്, ആ രഹസ്യ കൂടിക്കാഴ്ച അന്ന് വിവാദമായിരുന്നു. ബി.ജെ.പി.-യുമായുള്ള ഇത്തരം അവിശുദ്ധബന്ധങ്ങളും അന്തർനാടകങ്ങളും നിങ്ങളുടെ കൈവശമുള്ളതാണ്. എന്തിനേറെ, പരസ്യമായിത്തന്നെ ബേപ്പൂരിലും വടകരയിലും കോലീബി സഖ്യം ആവിഷ്കരിച്ച് ഇലക്ഷനിൽ മത്സരിച്ചവരല്ലേ നിങ്ങൾ; എന്നിട്ടാണോ ബി.ജെ.പി.-യുമായുള്ള ഞങ്ങളുടെ ബന്ധവത്തെക്കുറിച്ചും അതിന്റെ പ്രാധാന്യത്തെക്കുറിച്ചും പഠിപ്പിക്കാൻ വരുന്നത്? ഒരുകാര്യം ഞാനിവിടെ വ്യക്തമാക്കാം. ബി.ജെ.പി.-യുടെ പ്രത്യയശാസ്ത്ര രാഷ്ട്രീയ നേതൃത്വം ആർ.എസ്.എസ്. ആണ്. ഹിന്ദുരാഷ്ട്രവാദക്കാരാണ്. വെൽഫെയർ പാർട്ടി അതിന്റെ പ്രത്യയശാസ്ത്ര രാഷ്ട്രീയ നേതൃത്വം ജമാഅത്തെ ഇസ്ലാമി ആണ്.

അത് ഇസ്ലാം രാഷ്ട്രവാദകാരാണ്. ഈ മതരാഷ്ട്രവാദികളുമായി ബന്ധമില്ലെന്ന് പറയേണ്ട കാര്യമില്ല, അവരുടെ ഒരു പിന്തുണയും ഇടതുപക്ഷത്തിന് ആവശ്യമില്ല.(ബഹളം)..... ഒരു പിന്തുണയും സ്വീകരിക്കുന്ന പ്രശ്നമില്ല. ജമാഅത്തെ ഇസ്ലാമിയുടെയും വെൽഫെയർ പാർട്ടിയുടെയും ആർ.എസ്.എസ്.-ന്റെയും(ബഹളം).... ബഹുമാനപ്പെട്ട പ്രതിപക്ഷ നേതാവ് സംസാരിക്കുമ്പോൾ അതിന് മറുപടി പറയട്ടെ. നിങ്ങൾക്ക് ജമാഅത്തെ ഇസ്ലാമിയുടെയും വെൽഫെയർ പാർട്ടിയുടെയും ആർ.എസ്.എസ്.-ന്റെയും ഒരു പിന്തുണയും ആവശ്യമില്ലെന്ന് ഇവിടെ പ്രഖ്യാപിക്കട്ടെ. (ബഹളം)... എന്തിനാണ് ശ്രീ. എം. എം. ഹസനും മുല്ലപ്പള്ളിയും ഉൾപ്പെടെയുള്ള നേതാക്കന്മാർ തെരഞ്ഞെടുപ്പ് കാലത്ത് പരസ്പരവിരുദ്ധമായി പറഞ്ഞുകൊണ്ടിരുന്നല്ലോ? ചിലർക്ക് ചങ്ങാത്തം വേണം, ചിലർക്ക് വേണ്ട, അത് നാടാകെ കണ്ടതല്ലേ; എന്നിട്ടാണോ നിങ്ങൾ വലിയ തത്ത്വജ്ഞാനിയെപ്പോലെ സംസാരിക്കുന്നത്. ഈ തെരഞ്ഞെടുപ്പിൽ എല്ലാ അവസരവാദികളും കൂട്ടുകെട്ടുകളും നിങ്ങളുണ്ടാക്കി, സാധ്യമായ എല്ലാ ശ്രമങ്ങളും നിങ്ങൾ നടത്തി. പ്രതിപക്ഷാംഗങ്ങൾ കഴിഞ്ഞ ദിവസങ്ങളിൽ ഇവിടെ പറയാൻ ശ്രമിച്ചുകൊണ്ടിരുന്നത്, തദ്ദേശഭരണ

സ്ഥാപനങ്ങളിലേയ്ക്കുള്ള തെരഞ്ഞെടുപ്പിൽ നിങ്ങൾ നെഗളിക്കണ്ട, അതിന് തൊട്ടുമുമ്പ് ലോക്സഭാ ഇലക്ഷനിൽ ഇരുപതിൽ പത്തൊൻപത് സീറ്റും ഞങ്ങൾ നേടിയിട്ടുണ്ട്. അതുകൊണ്ട് മറ്റൊരു തെരഞ്ഞെടുപ്പ് വരുമ്പോൾ മറ്റൊരു സാഹചര്യത്തിൽ ഞങ്ങൾ ജയിക്കുമെന്ന പ്രതീക്ഷയുണ്ട് എന്നൊക്കെയാണ് പറഞ്ഞത്. സ്വപ്നം കാണാൻ നികുതി കൊടുക്കണ്ട. നാളെ ബഡ്ജറ്റ് അവതരിപ്പിക്കുമ്പോൾ സ്വപ്നത്തിന് നികുതി ചുമത്തണമെന്ന് ബഹുമാനപ്പെട്ട ധനകാര്യ വകുപ്പുമന്ത്രിയോട് പറയാം. വീണ്ടും ഭരണത്തിൽ വരുമെന്ന സ്വപ്നം കുറച്ചുനാൾകൂടി നിങ്ങൾക്ക് കണ്ടുകൊണ്ടേയിരിക്കാം. നിങ്ങൾ പറയുന്ന ലോക്സഭാ ഇലക്ഷനിൽ നിങ്ങൾക്കുണ്ടായ വലിയ വിജയം തന്നെയാണ് നിങ്ങളെ പരാജയത്തിന്റെ പടുകുഴിയിലേയ്ക്ക് നയിക്കാൻ പോകുന്നതെന്ന് മനസ്സിലാക്കണം. അതിന് കാരണമെന്താണ്? നിങ്ങൾ എന്തുപറഞ്ഞാണ് ആ ലോക്സഭാ ഇലക്ഷനിൽ ഈ നാട്ടുകാരെ വ്യഥിപ്പിച്ചത് വോട്ടുപിടിച്ചത്. നിങ്ങൾ ജനങ്ങളോട് പറഞ്ഞ ഏതെങ്കിലും വാഗ്ദാനം പാലിക്കാൻ സാധിച്ചിട്ടുണ്ടോ? ഫാസിസത്തിനെതിരെ പടനയിക്കാൻ ദേശീയതലത്തിൽ ഞങ്ങൾക്കേ കഴിയുവെന്നും അതുകൊണ്ട് വോട്ട് ഞങ്ങൾക്ക് തരണമെന്നും നിങ്ങൾ

എല്ലാവരോടും പറഞ്ഞു. ഇപ്പോൾ നിങ്ങളുടെ പടനായകനെവിടെയാണ്? നിങ്ങൾ കൊണ്ടുവന്നിറക്കിയ വയനാടൻ തമ്പാനെവിടെ; ഇപ്പോൾ ഈ രാജ്യത്തുണ്ടോ? മറ്റൊരു പടനായകൻ കച്ചമുറക്കി, വടക്കോട്ടുപോയ കുഞ്ഞാലിമരയ്ക്കാർ, sorry, പാണ്ടിക്കടവത്ത് കുഞ്ഞാലിക്കുട്ടി എവിടെ; ഡൽഹിയിലുള്ള ഭീകര സംഘപരിവാറുകാരെ കണ്ടപ്പോൾ അവിടെനിന്നും വാലുചുരുട്ടി മലപ്പുറത്തേയ്ക്ക് മണ്ടി പോയതാണ്. എന്നിട്ടാണോ ഫാസിസത്തിനെതിരായി പടനയിക്കുന്നത്. പിന്നെയുമുണ്ട് രണ്ട് യോദ്ധാക്കൾ ഒന്ന്, എം.എൽ.എ. ക്യാർട്ടേഴ്സിൽ വലിയൊരു ബോർഡുകണ്ടു. കെ. സുധാകരനെ വിളിക്കു കോൺഗ്രസ്സിനെ രക്ഷിക്കു എന്നാണ് വടകരയും കോഴിക്കോടുമൊക്കെ കെ. മുരളീധരനെ വിളിക്കു കോൺഗ്രസ്സിനെ രക്ഷിക്കു എന്ന ബോർഡാണ് വച്ചിരിക്കുന്നത്. നിങ്ങളെല്ലാവരുമുണ്ടായിട്ടും കോൺഗ്രസ്സിനെ രക്ഷിക്കാനാകുന്നില്ല, അവരെ വിളിക്കു എന്നാണ്. എന്നാൽ അവർ പറയുന്നത്, ഇവിടെ നിൽക്കാനാവില്ല, ഫാസിസത്തിനുമേലുള്ള ഒരു യുദ്ധത്തിനും ശേഷിയില്ല. അതുകൊണ്ട് എങ്ങനെയെങ്കിലും കേരളത്തിലേയ്ക്ക് വിളിക്കു, രക്ഷപ്പെടുത്തുവെന്നാണ് പറയുന്നത്. പടനയിക്കാൻ നിങ്ങൾ പറഞ്ഞയച്ച യോദ്ധാക്കളുടെ സ്ഥിതിയാണിത്. ഇത് ഇക്കാര്യത്തിൽ

മാത്രമാണോ? ജനവിരുദ്ധമായ നിയമങ്ങൾ പാർലമെന്റിൽ വന്നപ്പോൾ, ഈ നാടിനെ വർഗ്ഗീയമായി ചേരിതിരിക്കുന്ന നിയമനിർമ്മാണപ്രക്രിയയിലേയ്ക്ക് പോയപ്പോൾ, നിങ്ങളെന്താണ് ചെയ്തത്? നിങ്ങൾക്ക് വിമാനം വൈകി, സൽക്കാരത്തിൽ പങ്കെടുക്കേണ്ടിയിരുന്നു, കല്യാണത്തിൽ പങ്കെടുക്കേണ്ടിയിരുന്നു, എവിടെപ്പോയി ഇവിടത്തെ പത്തൊൻപത് പേരും; ഇന്ന് ഇന്ത്യയിലെ കർഷകരാകെ രാജ്യ തലസ്ഥാനത്ത് പ്രക്ഷോഭം നടത്തുമ്പോൾ അതിനാധാരമായ കാർഷിക നിയമം പാർലമെന്റ് പാസ്സാക്കുമ്പോൾ പാർലമെന്റിലെ പത്തൊൻപതംഗങ്ങൾ എന്തുചെയ്യുകയായിരുന്നു. നിങ്ങൾ അത് ചെയ്തില്ലെങ്കിലും ഞങ്ങൾക്ക് അതുകൂടിയില്ല. കാരണം നിങ്ങളുടെ മാനിഫെസ്റ്റോയിലുള്ളതാണ് ബി.ജെ.പി. നടപ്പാക്കിയത്..... (ബഹളം)... മുത്തലാഖ് ബില്ലിന്റെയും കാർഷിക നിയമത്തിന്റെയുമെല്ലാം കാര്യത്തിൽ (ബഹളം)... നിങ്ങളുടെ മാനിഫെസ്റ്റോയിലെ പേജ് 11-ൽ (ബഹളം)...

ശ്രീ. വി. ടി. ബൽറാം: സർ, പോയിന്റ് ഓഫ് ഓർഡർ...

മി. ചെയർമാൻ: എന്താണ് പോയിന്റ് ഓഫ് ഓർഡർ?

ശ്രീ. വി. ടി. ബൽറാം: സർ, ഇവിടെ ബഹുമാനപ്പെട്ട അംഗം

സംസാരിക്കുന്ന വേളയിൽ കേരളത്തിൽനിന്ന് തെരഞ്ഞെടുക്കപ്പെട്ട പാർലമെന്റംഗങ്ങളുടെ പാർലമെന്റിലെ പ്രവർത്തനങ്ങളെ അധിക്ഷേപകരമായി, അവർ ഒന്നും ചെയ്യുന്നില്ലെന്ന നിലയിൽ അവരെ മേശാക്കാരാക്കുന്ന തരത്തിലുള്ള അദ്ദേഹത്തിന്റെ പരാമർശമിവിടെയുണ്ടായി. ബഹുമാനപ്പെട്ട അംഗം ആ പരാമർശം തിരുത്തണം, കാരണം പാർലമെന്റിൽ ഈ കാർഷിക നിയമങ്ങൾ ചർച്ച ചെയ്യുന്ന വേളയിൽ അക്കാര്യത്തിൽ ജനങ്ങളുടെ ഭാഗത്തുനിന്നുള്ള അതിരൂക്ഷമായ പ്രതിഷേധമുയർത്തി, അതിന്റെ ഭാഗമായി സസ്പെൻഷൻ നടപടിയടക്കം നേരിട്ടത് കോൺഗ്രസ്സിന്റെകൂടി അംഗങ്ങളാണെന്നുള്ള യാഥാർത്ഥ്യം അദ്ദേഹത്തിന് അറിയാമെന്നിരിക്കെ, ബഹുമാനപ്പെട്ട ഇന്ത്യൻ പ്രസിഡന്റിനെ കാണാൻ പോകുന്നതടക്കം ശ്രീ. രാഹുൽ ഗാന്ധിയുടെ നേതൃത്വത്തിൽ ശ്രീ. സീതാറാം യെച്ചൂരിയടക്കമുള്ള ആളുകളുടെ കൂട്ടായ നേതൃത്വത്തിലാണെന്നുള്ള യാഥാർത്ഥ്യം അറിയാമെന്നിരിക്കെ അദ്ദേഹം സഭയെ തെറ്റിദ്ധരിപ്പിക്കാൻ ശ്രമിക്കുന്നതും ഇവിടെ അവാസ്തവമായിട്ടുള്ള കാര്യങ്ങൾ പറയുന്നതും ഓർഡറിലാണോ?

മി. ചെയർമാൻ: അത് പരിശോധിച്ചുപറയാം. +

+ ബഹുമാനപ്പെട്ട സ്പീക്കറുടെ ഉത്തരവ് പ്രകാരം (ഫ.നം. 1216/ഇ.ബി/2021/നി.സെ തീയതി 16-01-2021) സഭാ രേഖകളിൽ നിലനിർത്തി.

ശ്രീ. എ. പ്രദീപ്കുമാർ: സർ, പാർലമെന്റിൽ നിങ്ങൾ ഒന്നും ചെയ്തില്ല.

ഇടതുപക്ഷം മുൻകയ്യെടുത്തപ്പോൾ രാജ്യസഭയിൽ നിങ്ങളുടെ ഇന്നത്തെ അഖിലേന്ത്യാ നേതൃത്വത്തിനെതിരായി വിമർശനമുന്നയിക്കുന്ന ചില പാർലമെന്റംഗങ്ങൾ കൂടെ നിന്നുവെന്ന കാര്യം ശരിയാണ്. നിങ്ങൾ എതിന് ആ കാർഷിക നിയമത്തെ എതിർക്കണം? നിങ്ങളുടെ പ്രകടനപ്പത്രികയിലെ പേജ് 17-ൽ പറയുന്നത്, "Congress will repeal the Agricultural Produce Market Committees Act and make trade in agricultural produce - free from all restrictions." എന്നാണ്. പേജ് 18-ൽ "Essential commodities Act 1955 belongs to the age of controls. Congress promises to replace the Act by an enabling law...." എന്നാണ് പറഞ്ഞിരിക്കുന്നത്. ഇതിനെ ആസ്പദമാക്കിയാണ് ബി.ജെ.പി. പുതിയ കാർഷിക നിയമം കൊണ്ടുവന്നത്. ആ നിയമത്തെപ്പറ്റി നിങ്ങൾ എന്തുപറയുന്നു? ഞാൻ പറഞ്ഞുവരുന്നത്, കേരളത്തിൽ പ്രതിപക്ഷം നിർവ്വഹിക്കുന്ന ഒരു ധർമ്മമുണ്ട്. നിങ്ങളെ പരാജയത്തിലേക്ക് നയിക്കുന്നത് അതാണ്. നിങ്ങളെ ഞങ്ങൾ പരാജയപ്പെടുത്തും, രാഷ്ട്രീയപരമായി അത് വേറെ വിഷയം. നിങ്ങളോരു മതനിരപേക്ഷ നിലപാട് ഉയർത്തിപ്പിടിക്കുന്നിടത്തോളം കാലം നിങ്ങൾ

രാഷ്ട്രീയപരമായി ഉന്മൂലനം ചെയ്യപ്പെടണമെന്ന് ഞങ്ങൾ ആഗ്രഹിക്കുന്നില്ല. പക്ഷെ ഇവിടെ നിങ്ങൾ എന്താണ് ചെയ്യുന്നത്? നമ്മുടെ നാട്ടിൽ ഒരു ജനാധിപത്യ വ്യവസ്ഥയിൽ പ്രതിപക്ഷത്തിനും പ്രതിപക്ഷ നേതാവിനുമൊക്കെ മഹത്തായ ഒരു സ്ഥാനമുണ്ട്. അതെല്ലാം കളഞ്ഞുകളിച്ച് രാഷ്ട്രീയമായ ധർമ്മികതയോ സത്യസന്ധതയോ തത്ത്വദീക്ഷയോ ഇല്ലാതെ, അതൊന്നും തൊട്ടുതീണ്ടിയിട്ടില്ലാത്ത നിലയിൽ നേരും നെറിയുമില്ലാത്ത നിലപാട് പ്രതിപക്ഷമെന്ന നിലയിൽ ചരിത്രത്തിലാദ്യമായി നിങ്ങളടങ്ങുന്ന ഈ പ്രതിപക്ഷ സംഘമാണ് സ്വീകരിച്ചത്. ഇതിനുമുമ്പ് പല പ്രതിപക്ഷ നേതാക്കളുമുണ്ടായിരുന്നു. ഇ.എം.എസ്-ഉം അതിനുശേഷം കെ. കരുണാകരനും ശ്രീ. എ. കെ. ആന്റണിയും ശ്രീ. ഉമ്മൻചാണ്ടിയും സഖാവ് വി. എസ്. അച്യുതാനന്ദനുമുൾപ്പെടെ ഒരുപാട് പ്രതിപക്ഷ നേതാക്കളെ ഓരോ കാലത്തും കണ്ടിട്ടുണ്ട്. അവരെല്ലാം ഭരണപക്ഷത്തെ വിമർശിക്കാറുണ്ട്. പക്ഷെ, എല്ലാ ആളുകളും ഒരു പ്രതിപക്ഷത്തിന്റെ സർഗാത്മകമായ പങ്ക് അവരാൽ കഴിയുന്ന വിധത്തിൽ നിർവ്വഹിക്കാൻ ശ്രമിച്ചവന്ന ആൾക്കാരായിരുന്നു. പക്ഷെ ഇവിടെ നിങ്ങൾ എന്താണ് ചെയ്യുന്നത്? നിങ്ങൾ അതിൽനിന്നെല്ലാം വ്യത്യസ്തരാണ്. ഒരിക്കലും ഒരു

ശതരാജ്യത്തോട് സ്വീകരിക്കാത്ത സമീപനം, സർക്കാരിനോട് മാത്രമല്ല സമൂഹത്തോടാകെ നിങ്ങൾ സ്വീകരിക്കുകയാണ്. അതിനെയാണ് ജനങ്ങൾ തിരസ്കരിച്ചത്. മഹാപ്രളയമുണ്ടായപ്പോൾ നാടാകെ ഒറ്റക്കെട്ടായി നിന്നപ്പോൾ സ്വന്തം അണികളോടും, മുന്തിവിടെ ഉണ്ടായിരുന്ന ഒരു എം.എൽ.എ., ഇപ്പോൾ എം.പി. ആയിട്ടുള്ള ഒരാൾ, വിദേശത്തുപോയി പ്രവാസികളുടെ മീറ്റിംഗ് വിളിച്ച് അവരോടും പറഞ്ഞത് മുഖ്യമന്ത്രിയുടെ ദുരിതാശ്വാസ നിധിയുടെ ഭാഗമായ പ്രളയ പുനർനിർമ്മാണ നിധിയിലേക്ക് ഒരു ചില്ലിക്കാശുപോലും കൊടുക്കരുതെന്നല്ലേ; നിങ്ങളുടെ അനുയായികളായ സംഘടനക്കാരെക്കൊണ്ട് ആറ്റു ദിവസത്തെ ശമ്പളം മാറ്റിവയ്ക്കണമെന്ന ഉത്തരവ് കത്തിച്ചില്ലേ; എത്രമാത്രം മനുഷ്യത്വരഹിതമായ സമീപനമാണ് നിങ്ങൾ സ്വീകരിച്ചത്; അതുപോലെതന്നെ ഇനിയും പ്രളയം വന്നാൽ ഈ സർക്കാരിനെ പ്രതിസന്ധിയിലാഴ്ത്താൻ കഴിയുമെന്ന് കരുതി കാത്തിരിക്കുന്ന കാരണവൻമാർ നിങ്ങളുടെ നേതാക്കൾക്കിടയിലില്ലേ? ഇവിടെയുമില്ലേ, അങ്ങനെ പ്രതീക്ഷ അർപ്പിച്ചുകൊണ്ടുള്ള പ്രതികരണങ്ങളുണ്ടായില്ലേ? അതിനുദാഹരണമാണ് ഈ അടുത്ത സമയത്ത് ബുറേവിയെന്ന ഒരു ചുഴലിക്കാറ്റ് വീശിയടിക്കാതെ ആ സൈഡിലൂടെ മാറിപ്പോയപ്പോൾ നിങ്ങൾ

നിരാശരായിപ്പോയത്. എന്തൊരു കഷ്ടമാണ്. ആ നിലയിലേയ്ക്ക് ചിന്തിക്കുന്ന ആളുകളൊരുകിലുമുണ്ടോ? ഈ നാട്ടിലെ പാവപ്പെട്ട ജനങ്ങൾക്ക് വീട് നിർമ്മിച്ചുകൊടുക്കുന്ന ലൈഫ് മിഷൻ പദ്ധതി, ഞങ്ങൾ വീണ്ടും വീണ്ടും പറയുന്നുവെന്ന് നിങ്ങൾ പറയുന്നു, ഒരു മഹത്തായ പദ്ധതിയായതുകൊണ്ടും അതിനെ തുരങ്കം വയ്ക്കാൻ നിങ്ങൾ നിരന്തരം ശ്രമിക്കുന്നതുകൊണ്ടുമാണ് പറയുന്നത്. ആ പദ്ധതി യു.ഡി.എഫ്. അധികാരത്തിൽ വന്നാൽ ഉപേക്ഷിക്കുമെന്ന് പറഞ്ഞു. പ്രതിപക്ഷ നേതാവ് ഉപേക്ഷിക്കില്ലെന്ന് പറയുമ്പോൾത്തന്നെ യു.ഡി.എഫ്. കൺവീനർ ഉപേക്ഷിക്കുമെന്ന് പറയുന്നു. ഏതാണ് നിങ്ങളുടെ നിലപാട്? ഇതുപോലെതന്നെ പാവങ്ങൾക്ക് സൗജന്യ ഇന്റർനെറ്റ് കണക്ഷൻ, ഇന്നത്തെ ആധുനിക കാലത്തെ സാങ്കേതിക വിദ്യാവികാസത്തിന്റെ കാലത്ത് കൊടുക്കാൻ ഉദ്ദേശിക്കുന്ന 'കെ-ഫോൺ' പദ്ധതി, നിങ്ങൾ അധികാരത്തിൽവന്നാൽ ഉപേക്ഷിക്കുമെന്ന് പറയുന്നു. അത് ആരെ തൃപ്തിപ്പെടുത്താൻ വേണ്ടിയാണ്, റിലയൻസിന് മാത്രമെ അത് സന്തോഷം നൽകുകയുള്ളൂ. 'കെ-റെയിൽ' പദ്ധതി ഉപേക്ഷിക്കുമെന്ന് പറയുന്നു. ഇതാണ് നിഷേധാത്മക രാഷ്ട്രീയമെന്ന് പറയുന്നത്. പ്രതിപക്ഷത്തിന്റേത് നിഷേധാത്മക രാഷ്ട്രീയമാകരുത്. കെ-റെയിൽ പദ്ധതി

ഉപേക്ഷിക്കുമെന്ന് ശ്രീ. കെ. മുരളീധരൻ പ്രസ്താവനയിറക്കിയിട്ടുണ്ട്. ഇന്ത്യയിലാകമാനം നിങ്ങൾ കേന്ദ്ര അന്വേഷണ ഏജൻസികളുടെ രാഷ്ട്രീയപ്രേരിതമായ അഴിഞ്ഞാട്ടങ്ങളുടെ ഇരകളാണ്. പക്ഷെ, ഇവിടെ നിങ്ങൾ അവരോടൊപ്പം ചേർന്നുകൊണ്ട് ഞങ്ങളെ വേട്ടയാടാൻ ശ്രമിച്ചു, അത് നാട്ടുകാർക്ക് മനസ്സിലായി. ഇവിടെ നിങ്ങളുടെ എല്ലാവരുടെയും മണ്ഡലത്തിൽ കേരളത്തിലാകെ ഈ നാടിന്റെ ചരിത്രത്തിൽ ഒരു കാലത്തുമില്ലാത്ത വിധത്തിലുള്ള വൻ വികസനക്കുതിപ്പിന് കളമൊരുക്കിയ വൻ പദ്ധതികൾ യാഥാർത്ഥ്യമാക്കിയ, നമുക്ക് പിൻബലമേകിയ കേരളാ ഇൻഫ്രാസ്ട്രക്ചർ ഇൻവെസ്റ്റ്റ് ഫണ്ട് ബോർഡ് (KIIFB) എന്നുപറയുന്ന ആ മെക്കാനിസത്തെ തുലയ്ക്കാൻ നിങ്ങൾ നടത്തിയ സമരം, അതിനെതിരെ ഒരു സംഘപരിവാർ നേതാവായ രഞ്ജിത് കാർത്തികേയൻ എന്ന വിദ്വാൻ കേസ് കൊടുത്തപ്പോൾ അതിന്റെ വക്കാലത്തുമായി പോയത് മാതൃ ക്ഷൗൽനാടൻ എന്ന കെ.പി.സി.സി. ജനറൽ സെക്രട്ടറിയല്ലേ, ഈ നാടിനെ തുലയ്ക്കാൻ ആ വക്കാലത്തുമായി പോകാൻ നിങ്ങൾക്ക് നാണമുണ്ടോ; ഇതൊക്കെയാണോ പ്രതിപക്ഷ ധർമ്മം? ഞാൻ മറ്റ് കാര്യങ്ങളിലേയ്ക്ക് കടക്കുന്നില്ല. ഇന്നിപ്പോൾ നിങ്ങൾ നിഷേധാത്മകമായി കാണിക്കുന്ന സമീപനത്തിന്റെ മറ്റൊരു

ഉദാഹരണം പറയാം, ഇന്ന് നിങ്ങൾ അടിയന്തരപ്രമേയം കൊണ്ടുവന്നു. ചാനലുകളെല്ലാം ചർച്ചിതചർച്ചണം ചെയ്തുവിട്ട കാര്യമാണ്, നിങ്ങൾതന്നെ മുമ്പ് പറഞ്ഞതാണ് എന്ന് അടിയന്തര പ്രാധാന്യമുണ്ടായി; എന്ന് പുതിയ കാര്യം നിങ്ങൾ പറഞ്ഞു? എന്നിട്ട് അതിന്റെ ഭാഗമായി നിങ്ങൾ കുറെ ആക്ഷേപങ്ങൾ പറഞ്ഞു. മുഖ്യമന്ത്രിയുടെ മറുപടി പ്രസംഗത്തിൽ അതെല്ലാം വ്യക്തമായല്ലോ. പക്ഷെ അതിന്റെ പശ്ചാത്തലത്തിൽ ഞങ്ങളത് ചോദിക്കണമെന്ന് ആഗ്രഹിച്ചതല്ല. ശ്രീ. പി. ടി. തോമസിനെക്കൊണ്ടാണ് പ്രതിപക്ഷ നേതാവ് അത് ചെയ്തത്. അതിന്റെ അടിസ്ഥാനത്തിൽ ചോദിക്കാൻ ഉദ്ദേശിക്കുകയാണ്. ഇവിടെ സ്വർണ്ണക്കള്ളക്കടത്തുകാരിയായ സ്വപ്ന സുരേഷിനെപ്പറ്റി പറഞ്ഞിരുന്നു. ഞാൻ ചോദിക്കുന്നത് ബഹുമാനപ്പെട്ട പ്രതിപക്ഷ നേതാവിനോടാണ്. അങ്ങ് സംസാരിക്കുമ്പോൾ ഇതിന് വ്യക്തമായ മറുപടി പറയണം. നിങ്ങൾ നേരത്തെ അവതരിപ്പിച്ച സ്വപ്ന സുരേഷ്, അങ്ങ് ഒരുക്കിയ ഒരു ഇഫ്റ്റാർ വിരുന്നിലേയ്ക്ക് ഈ കള്ളക്കടത്തുകാരിയായ സ്വപ്ന സുരേഷിനെ ക്ഷണിച്ചിരുന്നോ; അവർ പങ്കെടുത്തിരുന്നോ? അങ്ങ് സ്വപ്ന സുരേഷുമൊരുമിച്ച് വിരുന്നടുത്ത ഒരുപാട് ചിത്രങ്ങളും വീഡിയോകളും സോഷ്യൽ മീഡിയയിലൂടെ പ്രചരിക്കുന്നുണ്ട്. ആ

ചിത്രത്തിന്റെ വസ്തുത എന്താണ്? അങ്ങനെ ക്ഷണിച്ചുവരുത്തി വിരുന്നൂട്ടാൻ മാത്രമുള്ള എന്ത് ബന്ധമാണ് നിങ്ങൾക്കിടയിലുള്ളത്? അതുപോലെതന്നെ അവർ ഒരു നറുക്കെടുപ്പ് പരിപാടിയിലേയ്ക്ക് ക്ഷണിച്ചിരുന്നു, അവിടെയും പോയി, അവരിൽനിന്നും ഒരു വാച്ച് സമ്മാനമായി വാങ്ങി. ആ സ്വപ്നവാച്ച് ഇപ്പോൾ എവിടെയാണുള്ളത്; അങ്ങയുടെ കൈയിലുണ്ടോ അതോ മറ്റാർക്കെങ്കിലും സമ്മാനമായി കൊടുത്തോ; ആ നിലയിലുള്ള ബന്ധമെന്താണെന്നുള്ളത് പറയരുതോ? ഞങ്ങളാരും കുടുംബാംഗങ്ങളെക്കുറിച്ചൊന്നും സംസാരിക്കാറില്ല. കുടുംബാംഗങ്ങളെക്കുറിച്ച് സംസാരിക്കുന്ന, നമ്മുടെ ഇത്തരം രാഷ്ട്രീയ സംവാദങ്ങളിൽ ഒരു തരത്തിലും ഭാഗഭാക്കുകാത്ത കുടുംബാംഗങ്ങളെ വലിച്ചിഴയ്ക്കുന്ന സംസ്കാരശൂന്യമായ രീതി നിങ്ങളുടെ പക്ഷത്തുള്ളതാണ്. അതിൽ ശ്രീ. പി. ടി. തോമസ് ഗവേഷണം നടത്തിക്കൊണ്ടിരിക്കുകയാണ്. ഓരോരുത്തരുടേയും കുടുംബാംഗങ്ങളെക്കുറിച്ച്. ഇന്നലെ ഒരു ചർച്ച നടന്നപ്പോൾ ചിലർ ഓരോ എം.എൽ.എ.-മാരുടെയും പേര് വിളിച്ചിട്ട്, 'എൽ.ഡി.എഫ് വരും, എല്ലാം ശരിയാക'-മെന്ന മുദ്രാവാക്യത്തെ സൂചിപ്പിച്ചുകൊണ്ട്, നിങ്ങളുടെ ഭാര്യയുടെ കാര്യം ശരിയായില്ലേ... നിങ്ങളുടെ ഭാര്യയുടെ കാര്യം ശരിയായില്ലേയെന്ന്

ചോദിച്ചു. ആ ഭാര്യമാരെ ദുഃസ്വചനയോടെ സൂചിപ്പിക്കുകയാണ്. അതുകഴിഞ്ഞ് മുഖ്യമന്ത്രിയെക്കുറിച്ച് പറഞ്ഞു. നിങ്ങളുടെ ഈ നിലയിലുള്ള സംസ്കാരശൂന്യമായ രീതി ഞങ്ങൾ സ്വീകരിക്കുന്നില്ല. നിങ്ങൾ സമ്മതിക്കുമെങ്കിൽ കുടുംബാംഗങ്ങളെപ്പറ്റി നമുക്ക് സംസാരിച്ച് തുടങ്ങാം. ഞങ്ങൾ അങ്ങനെ തുടങ്ങിയാൽ നിങ്ങൾ നിലംതൊടില്ല. അതുകൊണ്ട് ഈ കാര്യങ്ങളെക്കുറിച്ച് പറയണം. ശ്രീ. പി. ടി. തോമസ് നേരത്തെ ഉന്നയിച്ച വാദഗതികളുണ്ടല്ലോ, അതെല്ലാം നേരത്തെ പൊളിഞ്ഞിട്ടിരിക്കുന്നു. വിഷയങ്ങളാണ്. ഓരോ അടിയന്തരപ്രമേയം കഴിയുമ്പോഴും ഓരോന്നും അവസാനിച്ചുകൊണ്ടിരിക്കുകയാണ്.

മി. ചെയർമാൻ: പ്ലീസ്... കൺക്ലൂഡ് ചെയ്യണം, നാല് മിനിട്ട് അധികമായിരിക്കുകയാണ്.

ശ്രീ. എ. പ്രദീപ്കുമാർ: സർ, നേരത്തെ ബഹുമാനപ്പെട്ട മന്ത്രി ഡോ. കെ. ടി. ജലീലിനെ സ്വർണ്ണ കള്ളക്കടത്തുമായി ബന്ധിപ്പിച്ച് നിങ്ങൾ പറഞ്ഞിരുന്നല്ലോ. പുറാനിലൂടെ കൊണ്ടുവന്നു എന്നുപറഞ്ഞു. എന്നിട്ടെന്തായി; ബി.ജെ.പി. നേതാക്കന്മാരുടെ നേതൃത്വത്തിൽ, അവരുടെ ഉപദേശംകേട്ട് യു.ഡി.എഫ്.-ഉം കേന്ദ്ര അന്വേഷണ ഏജൻസികളുമെല്ലാം...

ഒരു സിനിമയിൽ ശ്രീ. ഇന്നസെന്റിന്റെ കഥാപാത്രം പറയുന്നുണ്ട്, 'തോന്നയ്ക്കൽ പഞ്ചായത്തിലെ എല്ലാ വീടുകളും ഞാൻ അരിച്ചു പെറുക്കി' എന്ന്. അതുപോലെ നിങ്ങൾ അരിച്ചു പെറുക്കിയില്ലേ; കുറേ ദിവസമായിട്ട് ഇവിടെ എല്ലാ ഭാഗവും അരിച്ചു പെറുക്കുന്നു. എന്നിട്ടെന്തായി; എന്തെങ്കിലും സംഭവമുണ്ടായോ; നിങ്ങൾക്ക് കൂട്ടിന് കുറച്ച് മാധ്യമങ്ങളുണ്ട്. ഡോ. എം. കെ. മുനീർ സാഹിബിനെ എൻഫോഴ്സ്മെന്റ് ഡയറക്ടറേറ്റ് ചോദ്യം ചെയ്താൽ അത് 'മൊഴിയെടുക്കൽ'. ഡോ. കെ. ടി. ജലീലിനെ വിളിപ്പിച്ചാൽ അത് 'ചോദ്യം ചെയ്യൽ'. ഡോ. കെ. ടി. ജലീലിനെ ചോദ്യം ചെയ്തു. ഡോ. എം. കെ. മുനീരിൽനിന്നും മൊഴിയെടുത്തു. അതാണ് മാധ്യമം. എന്താണ് സ്വതന്ത്ര മാധ്യമങ്ങൾ; ഇവരും ഈ മാധ്യമങ്ങളും എല്ലാം ചേർന്നുകൊണ്ടാണ് ഈ സർക്കാരിനെയും ബഹുമാനപ്പെട്ട മുഖ്യമന്ത്രിയെയും വേട്ടയാടാൻ ശ്രമിച്ചത്. ഇത് ഇപ്പോൾ മാത്രമല്ല. ലാവ്ലിൻ കേസ്, എനിക്ക് പഴയ പേജ് ഓർമ്മയുണ്ട്. ഇതേ ഭാഷ ഉപയോഗിച്ചുകൊണ്ട് അന്നും പറഞ്ഞു. ചിലരെ ചോദ്യം ചെയ്തു, ചിലരിൽനിന്ന് മൊഴിയെടുക്കുക എന്നിങ്ങനെ. കുടുംബാംഗങ്ങളെ ഒരടിസ്ഥാനവുമില്ലാതെ ബന്ധിപ്പിക്കുന്ന സംസ്കാരശൂന്യമായ നിങ്ങളുടെ രാഷ്ട്രീയം ഈ സഭയ്ക്ക് മാത്രമല്ല, നാടിനാകെ

അപമാനകരമാണ്. അതിനെ ജനങ്ങൾ തിരസ്കരിച്ചുയെന്നുള്ളതാണ് ഈ തെരഞ്ഞെടുപ്പ് ഫലത്തിലൂടെ വന്നത്.

തദ്ദേശസ്വയംഭരണ തെരഞ്ഞെടുപ്പിലെ വിജയത്തെ സംബന്ധിച്ച് ആശങ്കപ്പെട്ടിട്ട് കാര്യമില്ല. ആ വിജയരഥം ഇനിയും ഉരുളും. ആ വിജയരഥം ഉരുളുമ്പോൾ നിങ്ങൾ രാഷ്ട്രീയമായി ചതഞ്ഞരഞ്ഞ് നിലംപരിശാകും. അതാണ് അടുത്ത നിയമസഭാ തെരഞ്ഞെടുപ്പിൽ കാണാൻ പോകുന്നത്. ഞാൻ ഈ നന്ദിപ്രമേയത്തെ പിന്തുണയ്ക്കുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഞാൻ ഈ നന്ദിപ്രമേയത്തെ എതിർക്കുകയാണ്.

ശ്രീ. സക്കറിയയുടെ 'ഭാസ്കരപട്ടേലരും എന്റെ ജീവിതവും' എന്ന പ്രശസ്തമായൊരു കഥയുണ്ട്. 'വിധേയൻ' എന്നൊരു സിനിമ ഇതിനെ അധികരിച്ചുകൊണ്ട് ശ്രീ. അടൂർ ഗോപാലകൃഷ്ണൻ നിർമ്മിക്കുകയുണ്ടായി. ഭാസ്കരപട്ടേലരെന്ന ജന്മിയുടെ അടിമയും വിധേയനുമായി മാറിയ തൊമ്മിയുടെ കഥയാണത്. ഭാസ്കരപട്ടേലരും കുറേ തൊമ്മിമാരുമാണ് ഈ സർക്കാരിലുള്ളത്. മന്ത്രിസഭാ യോഗത്തിൽപ്പോലും തിരിച്ച് ഒരക്ഷരം പറയാൻ ത്രാണിയില്ലാത്ത തൊമ്മിമാരായ മന്ത്രിമാർ. ഈ പട്ടേലർമാരെയും

തൊമ്മിമാരെയും വരുന്ന നിയമസഭാ തെരഞ്ഞെടുപ്പിൽ ജനങ്ങൾ അടിച്ചിറക്കുമെന്ന കാര്യത്തിൽ തർക്കംവേണ്ട. ഇവിടെ കേരളം കണ്ടുകൊണ്ടിരിക്കുന്നത്, there is only one man here. ഒരാൾ മാത്രം. മറ്റാരുമില്ലാത്ത ഒരു കാഴ്ചയാണ് നമ്മൾ കണ്ടുകൊണ്ടിരിക്കുന്നത്.

അഴിമതിയിൽ മുങ്ങിത്താഴ്ന്നുകൊണ്ടിരിക്കുന്ന ഒരു ഗവൺമെന്റിന്റെ അഞ്ച് വർഷക്കാലത്തെ നേട്ടങ്ങളാണ് ബഹുമാനപ്പെട്ട ഗവർണ്ണർ ഇവിടെ പറഞ്ഞത്. ഗവർണ്ണർ പറഞ്ഞ ഏതെങ്കിലുമൊരു കാര്യം അഞ്ച് വർഷത്തിനുള്ളിൽ നടപ്പാക്കാൻ ഈ സർക്കാരിന് കഴിഞ്ഞിട്ടുണ്ടോ; ആദിവാസികൾക്ക് ഒരേക്കർ ഭൂമി നൽകും, 3000 കോടി രൂപയുടെ തീരദേശ പാക്കേജ്, 5000 കോടി രൂപയുടെ ഇടുക്കി പാക്കേജ്, 3400 കോടി രൂപയുടെ കുട്ടനാട് പാക്കേജ്, 2000 കോടി രൂപയുടെ വയനാട് പാക്കേജ്, 5000 ഏക്കറിൽ ഇൻഡസ്ട്രിയൽ പാർക്ക്, ഐ.ടി., ബയോടെക്നോളജി, ടൂറിസം മേഖലയിൽ 10 ലക്ഷം പേർക്ക് തൊഴിൽ, കൃഷി, നിർമ്മാണം, ചെറുകിട വ്യവസായ മേഖലകളിൽ 15 ലക്ഷം പേർക്ക് തൊഴിൽ, മറ്റ് സംസ്ഥാനങ്ങളിൽപോയി സ്ഥലം പാട്ടത്തിനെടുത്ത് കശുവണ്ടി കൃഷി ആരംഭിക്കും, മലയോര ഹൈവേയ്ക്ക് 3500 കോടി രൂപ, തിരുവനന്തപുരത്ത്

ലൈറ്റ് മെട്രോസ് 4219 കോടി രൂപ, കോഴിക്കോട് ലൈറ്റ് മെട്രോസ് 2509 കോടി രൂപ, വ്യവസായ പാർക്കുകൾക്ക് 6700 ഏക്കർ ഭൂമി. ഇങ്ങനെ പോകുകയാണ്. എല്ലാം പറയാൻ എനിക്ക് സമയമില്ലാത്തതുകൊണ്ട് അതിലേക്ക് കടക്കുന്നില്ല. നാല് തവണ ഗവർണ്ണറൈക്കൊണ്ട് പറഞ്ഞ കാര്യങ്ങൾ വീണ്ടുംവീണ്ടും റിപ്പീറ്റ് ചെയ്യുന്നതല്ലാതെ പുതിയതായി ഒരു കാര്യവും പറയുന്നില്ല. പറഞ്ഞ കാര്യങ്ങൾ നടപ്പാക്കുന്നില്ല. വാശാനങ്ങളെല്ലാം നിറവേറിക്കഴിഞ്ഞു, ഇനി പത്തിരപതെണ്ണമേ ബാക്കിയുള്ളൂയെന്നാണ് ബഹുമാനപ്പെട്ട മുഖ്യമന്ത്രി എപ്പോഴും പറയുന്നത്. ഞാൻ വായിച്ചതെല്ലാം ഗവർണ്ണർ നൽകിയ വാശാനങ്ങളാണ്. ബഡ്ജറ്റ് പ്രസംഗത്തിൽ ബഡ്ജറ്റിൽ നടപ്പാക്കാത്ത കാര്യങ്ങൾ പറയാം. ജനങ്ങളെ പറ്റിക്കുന്നതിന് ഒരു പരിധിയുണ്ട്. ഞങ്ങൾ എല്ലാ വാശാനങ്ങളും നടപ്പാക്കിക്കഴിഞ്ഞു. ഇനി ബാക്കിയൊന്നുമില്ല. അതുകൊണ്ട് ഇനി പുതിയത് കണ്ടെത്തിക്കൊണ്ടിരിക്കുകയാണ് എന്നാണ്. 100 ദിന പരിപാടി, 10 ദിന പരിപാടി എന്നിങ്ങനെ. ഓരോ 100 ദിന പരിപാടികളിങ്ങനെ പ്രഖ്യാപിക്കുകയാണ്. പ്രഖ്യാപനങ്ങളെല്ലാതെ ഒന്നും നടക്കുന്നില്ലെന്നതാണ് യാഥാർത്ഥ്യം.

അഞ്ച് വർഷം കേരളത്തിന് പാഴായിപ്പോയി. ഏതെങ്കിലുമൊരു വൻകിട പദ്ധതി ഇവിടെ നടപ്പിലാക്കാൻ നിങ്ങൾക്ക് കഴിഞ്ഞോ; ഇവിടെ ഏതെങ്കിലുമൊരു പുതിയ പദ്ധതി ആരംഭിച്ച് പൂർത്തിയാക്കാൻ നിങ്ങൾക്ക് കഴിഞ്ഞോ; ഈ അടുത്ത സമയത്ത് കൊട്ടും കുരവയുമായി രണ്ട് മേൽപ്പാലങ്ങളുടെ ഉദ്ഘാടനം കൊച്ചിയിൽ നടത്തി. വൈറ്റില മേൽപ്പാലവും കണ്ടന്നൂർ മേൽപ്പാലവും. ലോകമഹായുദ്ധംപോലെ ഈ പാലങ്ങളുടെ ഉദ്ഘാടനം നടന്നു. പരസ്യ പ്രളയവും കണ്ടു. മേൽപ്പറഞ്ഞ രണ്ട് മേൽപ്പാലങ്ങളും ഈ സർക്കാർ ആവിഷ്കരിച്ചതല്ല. കഴിഞ്ഞ യു.ഡി.എഫ്. സർക്കാർ ഡി.പി.ആർ. തയ്യാറാക്കി ഭരണാനുമതി കൊടുത്ത് നിർമ്മാണവുമായി ബന്ധപ്പെട്ട് Special Purpose Vehicle രൂപീകരിച്ച് Kerala Road Fund Board-ന് പ്രാഥമിക ചെലവുകൾക്കുള്ള തുക അനുവദിക്കുകയും ചെയ്തതാണ്. അപ്പോൾ തെരഞ്ഞെടുപ്പ് വന്നു. അഞ്ചുവർഷം നീട്ടിക്കൊണ്ടുപോയി എന്നതല്ലാതെ മറ്റൊരു നേട്ടവും നിങ്ങൾക്കുണ്ടാക്കാൻ കഴിഞ്ഞില്ല. ആഘോഷം നടത്തിയതിൽ തെറ്റില്ല. കാരണം, സ്വന്തമായി ഒന്നുമില്ലാത്തപ്പോൾ മറ്റുള്ളവർ തുടങ്ങിവെച്ച പദ്ധതികളെങ്കിലും പൂർത്തീകരിക്കാൻ കഴിയുന്നു എന്നുള്ളതിലാണ് നിങ്ങൾക്കാശ്വാസം.

യു.ഡി.എഫ്. ഗവൺമെന്റ് 245 പാലങ്ങളാണ് അഞ്ച് വർഷംകൊണ്ട് നിർമ്മിച്ചത്. 245 പാലങ്ങൾ നിർമ്മിച്ച ഗവൺമെന്റാണ് യു.ഡി.എഫ് ഗവൺമെന്റ്. യു.ഡി.എഫ്. ഗവൺമെന്റ് ആരംഭിച്ച വിഴിഞ്ഞം പദ്ധതിയുടെ കാലാവധി പൂർത്തിയാകേണ്ട സമയം കഴിഞ്ഞു. പൂർത്തിയാകുന്നുണ്ടോ; ഇതിനുവേണ്ടി പ്രത്യേകം ഒരു മന്ത്രിതന്നെയുണ്ട്. ആ പാവം മന്ത്രിക്ക് ഇതിനെക്കുറിച്ച് ഇതുവരെ മനസ്സിലായിട്ടില്ലെന്നതാണ് സത്യം. 2015 ഡിസംബർ 5-ന് പണി ആരംഭിച്ചു. 2019 ഡിസംബർ 3-ന് പണി പൂർത്തിയാക്കേണ്ടതായിരുന്നു. അതും കഴിഞ്ഞ് ഇപ്പോൾ ഒരു വർഷവും ഒരു മാസവുമായി. വിഴിഞ്ഞം തുറമുഖം പഴയതുപോലെത്തന്നെ നിൽക്കുന്നു. ഒരുമാറ്റവും ഉണ്ടായിട്ടില്ല. പാവം തുറമുഖ വകുപ്പുമന്ത്രി ഒന്നും അറിയുന്നില്ല. ആകെ നടന്നതെന്താണ്; ഈ ഗവൺമെന്റ് ജുഡീഷ്യൽ അന്വേഷണം പ്രഖ്യാപിച്ചു. 1.3 കോടി രൂപ ചെലവാക്കി.

കണ്ണൂർ വിമാനത്താവളവും കൊച്ചി മെട്രോയുമാണ് ഉദ്ഘാടനം ചെയ്ത രണ്ട് പദ്ധതികൾ. അതിന്റെ പിന്തുടച്ച ഈ സർക്കാരിനല്ല. ബഹുമാനപ്പെട്ട മുഖ്യമന്ത്രി ഗെയിൽ പദ്ധതിയെക്കുറിച്ച് എപ്പോഴും പറയും. ഈ ഗെയിൽ പദ്ധതി മുടക്കിയത് ആരായിരുന്നു; 'ഭൂമിക്കടിയിലെ ബോംബാണ്'

എന്നുപറഞ്ഞ് ശ്രീ. പി. രാജീവ് എക്സ്. എം.പി. അടക്കമുള്ളവർ നടത്തിയ സമരങ്ങൾ നമ്മളാകാം മറന്നുപോകരുത്. താമരശ്ശേരിയിൽ ഈ സമരത്തിനെ എതിർത്ത് അവിടത്തെ എം.എൽ.എ. ഉൾപ്പെടെയുള്ളവർ നടത്തിയ സമരത്തെ മറന്നുപോകരുത്. ഗെയിൽ പൈപ്പ് ലൈൻ മുടക്കിയ ആളുകൾതന്നെ ഇപ്പോഴത് നടപ്പാക്കാൻ വരുന്നത് കാലത്തിന്റെ വൈപരീത്യമാണ് എന്നുതന്നെ കാണേണ്ടിയിരിക്കുന്നു.

തിരുവനന്തപുരം-കോഴിക്കോട് ലൈറ്റ് മെട്രോ. ശ്രീ. ഇ. ശ്രീധരനെ ഓടിച്ചുവിട്ടു. നടപ്പാക്കുമെന്ന് പറഞ്ഞു. തുടങ്ങാൻപോലും നിങ്ങൾക്ക് കഴിഞ്ഞില്ല. തീരദേശ ഹൈവേയും മലയോര ഹൈവേയും. മലയോര ഹൈവേയുടെ 37 റീച്ചിൽ 7 റീച്ച് മാത്രമാണ് ഇപ്പോൾ പണി നടക്കുന്നത്. ഇങ്ങനെ ഓരോന്നും എടുത്തുനോക്കിയാൽ ഈ സർക്കാരിന് എടുത്തുപറയാനുള്ള എന്ത് നേട്ടമാണെന്നാണ് എനിക്ക് ചോദിക്കുവാനുള്ളത്. എന്ത് വികസന പദ്ധതികളാണ് നിങ്ങൾ ചെയ്തത്; കഴിഞ്ഞ യു.ഡി.എഫ്. ഗവൺമെന്റ് ചെയ്ത വൻകിട പദ്ധതികളുമായി തട്ടിച്ചുനോക്കുമ്പോൾ ഈ ഗവൺമെന്റിന് പുതിയ പദ്ധതികളുടെ ഒരു പേരുപോലും പറയാൻ കഴിയില്ലെന്നതാണ് സത്യം. ഇതെല്ലാം മറച്ചുവെച്ചുകൊണ്ട് 'ഞങ്ങൾ എല്ലാം

പാലിച്ചിരിക്കുന്നു' എന്നുള്ളൊരു പുകമറയുണ്ടാക്കാനാണ് മുഖ്യമന്ത്രി എപ്പോഴും ശ്രമിച്ചുകൊണ്ടിരിക്കുന്നത്.

തദ്ദേശസ്വയംഭരണ സ്ഥാപനങ്ങളുടെ തെരഞ്ഞെടുപ്പിൽ നേരിയ ഒരു വിജയമുണ്ടായപ്പോൾ ഈ സർക്കാരിന്റെ എല്ലാ അഴിമതികളും തുടച്ചുനീക്കപ്പെട്ടു, മാഞ്ഞുപോയിയെന്നാണ് അദ്ദേഹം പറയുന്നത്. അത് മാഞ്ഞുപോകില്ല, ഈ സർക്കാർ കാണിക്കുന്ന അഴിമതിയും കൊള്ളയും ജനമധ്യത്തിൽ ഇപ്പോഴും നിലനിൽക്കുന്നുണ്ട്. കേരള രാഷ്ട്രീയം തദ്ദേശസ്വയംഭരണ സ്ഥാപനങ്ങളുടെ തെരഞ്ഞെടുപ്പിൽ ശരിയായ നിലയിൽ പ്രതിഫലിച്ചിട്ടില്ലെന്നുള്ളത് സത്യമാണ്. ഒരു തദ്ദേശസ്വയംഭരണ സ്ഥാപന തെരഞ്ഞെടുപ്പുകമ്പോൾ, പ്രാദേശിക പ്രശ്നങ്ങളും പ്രാദേശിക കാര്യങ്ങളും പ്രാദേശിക വികാരങ്ങളും വ്യക്തിബന്ധങ്ങളും കുടുംബ ബന്ധങ്ങളുമാണ് പലപ്പോഴും പ്രതിഫലിക്കാറുള്ളത്. അത് ഇനി വരാൻ പോകുന്ന തെരഞ്ഞെടുപ്പിൽ പ്രതിഫലിക്കും. മുഖ്യമന്ത്രിയുടെ പ്രിൻസിപ്പൽ സെക്രട്ടറിയായിരുന്ന ശിവശങ്കർ ജയിലിൽ നിന്നിറങ്ങി വീണ്ടും മുഖ്യമന്ത്രിയുടെ ഓഫീസിലെത്തി കള്ളക്കടത്തും തട്ടിപ്പുമാനും തുടങ്ങിയിട്ടില്ലല്ലോ? സ്വപ്ന സുരേഷ് ജയിലിൽ നിന്നിറങ്ങി മുഖ്യമന്ത്രിയുടേയും

സ്പീക്കറുടേയും ഓഫീസുകളിൽ കയറിയിറങ്ങി നടന്നിട്ടില്ലല്ലോ, സ്വർണ്ണക്കടത്ത് കമ്മീഷൻ തട്ടിപ്പ് വീണ്ടും ആരംഭിച്ചിട്ടില്ലല്ലോ, മുൻ പാർട്ടി സെക്രട്ടറിയുടെ മകൻ ജയിലിൽ നിന്നിറങ്ങി മയക്കുമരുന്നെടുത്ത് കച്ചവടം വീണ്ടും തുടങ്ങിയിട്ടില്ലല്ലോ, ഈ സർക്കാർ ചെയ്യുന്ന അഴിമതികളെല്ലാം അതേപോലെ നിലനിൽക്കുകയാണ്. അതെല്ലാം കേരള ജനത മറന്നുപോയി, വിസ്മരിച്ചുവെന്ന് നിങ്ങൾ കരുതരുത്. കഴിഞ്ഞ ദിവസം മുഖ്യമന്ത്രി പറയുകയുണ്ടായി, യു.ഡി.എഫ്.-ന്റെ കരണത്ത് ജനങ്ങൾ അടിച്ചെന്ന്, കഴിഞ്ഞ ലോക്സഭാ തിരഞ്ഞെടുപ്പിൽ ഇടതുമുന്നണിയുടെ ഇരുകരണത്തും ജനങ്ങൾ അടിച്ചുവെന്ന് ഞങ്ങൾ പറഞ്ഞിട്ടില്ല. ഇവിടെ ശ്രീ. എ. പ്രദീപ്കുമാർ ഉൾപ്പെടെയുള്ളവരെ ജനങ്ങൾ വാരി നിലത്തടിച്ചത് അങ്ങ് മറന്നുപോകരുത്. 20-ൽ 19 സീറ്റിലും നിങ്ങൾ തോറ്റില്ലേ, പക്ഷെ ഞങ്ങൾ അഹങ്കരിച്ചില്ല. ഞങ്ങൾ ആരുടേയും കരണത്തടിച്ചുവെന്ന് പറഞ്ഞില്ല. യു.ഡി.എഫ്.-ന്റെ അടിത്തറയിൽ വിള്ളലുണ്ടായിരുന്ന ധാരണയൊന്നും നിങ്ങൾക്ക് വേണ്ട. ഞങ്ങളൊരു കേഡർ പാർട്ടിയല്ല, ഞങ്ങളൊരു ജനാധിപത്യ പാർട്ടിയാണ്. ജനാധിപത്യ പാർട്ടിക്കുണ്ടാകുന്ന പ്രയാസങ്ങൾ ഞങ്ങൾക്കുണ്ട്. ഞങ്ങളുടെ ഭാഗത്തുനിന്നും പലപ്പോഴും

റിബലുകൾപ്പെടെയുള്ള ആളുകൾ പഞ്ചായത്ത് തെരഞ്ഞെടുപ്പിൽ മൽസരിക്കാറുണ്ട്. കേരളത്തിന്റെ ചരിത്രം നോക്കിയാൽ 2010-ൽ ഞാൻ കെ.പി.സി.സി. പ്രസിഡന്റായിരുന്ന ചെറിയ കാലഘട്ടമൊഴിച്ചാൽ ഒരിക്കലും കേരളത്തിൽ യു.ഡി.എഫ്.-ന് പഞ്ചായത്ത് തെരഞ്ഞെടുപ്പിൽ വമ്പിച്ച മുന്നേറ്റമുണ്ടാക്കാൻ കഴിഞ്ഞിട്ടില്ല. അതല്ല, കേരളത്തിന്റെ രാഷ്ട്രീയം പ്രതിഫലിപ്പിക്കുന്നത്. തദ്ദേശസ്വയംഭരണ സ്ഥാപനങ്ങൾ സർക്കാരിന്റെ പ്രവർത്തനമോ, അഴിമതിയോ, കൊള്ളയോ, ഒന്നും ജനങ്ങൾ വിലയിരുത്തിയിട്ടില്ലെന്നുള്ളത് സത്യമാണ്. തദ്ദേശസ്വയംഭരണ തെരഞ്ഞെടുപ്പിൽ വർഗ്ഗീയത ഇളക്കിവിടുന്നതിനും ആളിക്കത്തിക്കുന്നതിനും ഇടതുമുന്നണി നടത്തിയ ശ്രമങ്ങൾ അങ്ങേയറ്റം അപലപനീയമാണ്. ന്യൂനപക്ഷങ്ങളെ വർഗ്ഗീയമായി തമ്മിലടിപ്പിക്കുകയും അതുവഴി ബി.ജെ.പി.യെ ശക്തിപ്പെടുത്തുകയും ചെയ്യുന്ന രാഷ്ട്രീയം. നിങ്ങൾ ഈ കേരളത്തെ എവിടെക്കൊണ്ടെത്തിക്കാനാണ് ഉദ്ദേശിക്കുന്നത്. മുഖ്യമന്ത്രിയുടെ ഫെയ്സ്ബുക്ക് പോസ്റ്റിൽ ഇടങ്ങി, പാർട്ടി സെക്രട്ടറി ഉൾപ്പെടെയുള്ളവർ ആവർത്തിച്ചു പറയുന്നൊരു രാഷ്ട്രീയമുണ്ട്. ആ രാഷ്ട്രീയം അപകടകരമാണ്. നിങ്ങൾ മുഖ്യമന്ത്രിക്കസേരയിൽ ഇരുന്നുകൊണ്ട് ഇത്തരം

കാര്യങ്ങൾ പറയുമ്പോൾ കേരള സമൂഹത്തിലുണ്ടാകുന്ന ദുരവ്യാപകമായ പ്രത്യാഘാതങ്ങൾ എന്താണെന്ന് അങ്ങ് ചിന്തിക്കേണ്ടതായിരുന്നു. മുസ്ലീംലീഗിനെ വർഗ്ഗീയ ചായ്വോടെ ആക്രമിച്ചത് എന്ന് ലക്ഷ്യത്തോടെയായിരുന്നു. ലീഗ് കോൺഗ്രസ്സിന്റെ ആഭ്യന്തര കാര്യങ്ങളിൽ ഇടപെടുന്നുവെന്ന് അങ്ങ് പറയുന്നു. വാസ്തവ വിരുദ്ധമായ പ്രസ്താവനയാണ്. ലീഗ് ഒരു രാഷ്ട്രീയ പ്രസ്ഥാനമാണ്, അവർ അവരുടേതായ നിലയിൽ പ്രവർത്തിക്കുന്നു. കേരളത്തിലെ മതസൗഹാർദ്ദം നിലനിർത്തുന്ന കാര്യത്തിൽ ഏറ്റവും നന്നായി പ്രവർത്തിക്കുന്ന ഒരു പ്രസ്ഥാനമാണ് ഇന്ത്യൻ യൂണിയൻ മുസ്ലീം ലീഗിനെ പറയാൻ ഞങ്ങൾക്ക് അഭിമാനമുണ്ട്. ബാബറി മസ്ജിദിന് തകർച്ചയുണ്ടായപ്പോൾ കേരളത്തിലെ മതസൗഹാർദ്ദം നിലനിർത്താൻ പാണക്കാട് ശിഹാബ് തങ്ങളുടെ ഒരൊറ്റ പ്രസ്താവന കൊണ്ട് കഴിഞ്ഞെങ്കിൽ, കേരളത്തിലെ മതസൗഹാർദ്ദം നിലനിർത്താനും സമന്വയം നിലനിർത്താനും ഉത്തവാദിത്വപ്പെട്ടൊരു പ്രസ്ഥാനമെന്ന നിലയിൽ അവർ പ്രവർത്തിച്ചിട്ടുണ്ട്. ഇന്ന് ബി.ജെ.പി.യെ വളർത്താനാണ് നിങ്ങൾ ശ്രമിക്കുന്നത്. കോൺഗ്രസ്സിനെ ദുർബലപ്പെടുത്തി, ബി.ജെ.പി.യെ വളർത്തുക. ശബരിമലയുമായി ബന്ധപ്പെട്ട പ്രശ്നങ്ങളിൽ ആരംഭിച്ചതാണ്

അത്. നിങ്ങളുടെ ലക്ഷ്യം ബി.ജെ.പി വളരണം. കോൺഗ്രസ്സ് ദുർബലപ്പെടണം, എക്കാലത്തും അതിന്റെ പേരിൽ അധികാരത്തിൽ ഇരിക്കാമെന്നുള്ള തെറ്റായ രാഷ്ട്രീയമാണ് നിങ്ങൾ കൈകാര്യം ചെയ്യുന്നത്. ഇത് ഈ നാട് പൊറുക്കില്ല. നിങ്ങൾ പലപ്പോഴും കോൺഗ്രസ്സിനെ ദുർബലപ്പെടുത്താൻ നോക്കിയിട്ടുണ്ട്. ഞങ്ങൾക്ക് അതിൽ പരാതിയൊന്നുമില്ല. അത് രാഷ്ട്രീയമായ പോരാട്ടമാണ്. ഇന്ത്യയിലും കേരളത്തിലും കോൺഗ്രസ്സ് ഉയർച്ചതാഴ്ചകളെ കണ്ടിട്ടുണ്ട്. ഞങ്ങളുടെ നേതാക്കന്മാർ പരാജയപ്പെട്ടിട്ടുണ്ട്. കോൺഗ്രസ്സ് ഒരിക്കലും തിരിച്ചുവരില്ലെന്ന് പറഞ്ഞവരുണ്ട്. ഗ്രീക്ക് പുരാണത്തിലെ ഫീനിക്സ് പക്ഷിയെപ്പോലെ ഇന്ത്യൻ നാഷണൽ കോൺഗ്രസ്സ് തിരിച്ചുവന്ന ആവേശകരമായ ചരിത്രം ഈ രാജ്യത്തുണ്ട്. ഞങ്ങൾക്ക് ഇന്ന് പരാധീനതകളും പ്രയാസങ്ങളുമുണ്ട്. പക്ഷെ രാജ്യത്ത് ബി.ജെ.പി.യേയും ആർ.എസ്.എസ്.നേയും നേരിടാൻ ഇന്ത്യൻ നാഷണൽ കോൺഗ്രസ്സ് നേതൃത്വം കൊടുക്കുന്ന മതേതര ശക്തികൾക്ക് മാത്രമേ കഴിയൂ. ആ വമ്പിച്ച മുന്നേറ്റവുമായി ഞങ്ങൾ മുന്നോട്ട് പോകും. അതുകൊണ്ട് കോൺഗ്രസ്സിനെ ഇല്ലായ്മ ചെയ്ത്, ബി.ജെ.പി.യെ വളർത്തി മുന്നോട്ട് പോകുകയാണ് നിങ്ങളുടെ

ലക്ഷ്യം. എന്റെ പഞ്ചായത്തിൽ 6 കോൺഗ്രസ്സ്, 6 ബി.ജെ.പി., 5 സി.പി.ഐ.(എം.). ഞങ്ങൾ ചെയ്തത് ബി.ജെ.പി. അധികാരത്തിൽ വരാതിരിക്കാൻ സി.പി.ഐ.(എം.)ന്റെ പഞ്ചായത്ത് പ്രസിഡന്റ് സ്ഥാനാർത്ഥിക്ക് വോട്ടുചെയ്തു. അവിടെ രാജിവയ്ക്കാൻ കഴിഞ്ഞദിവസം പറഞ്ഞിരിക്കുന്നു, കാരണം ബി.ജെ.പി അധികാരത്തിൽ വരണം. ബി.ജെ.പി.യുടെ പഞ്ചായത്ത് പ്രസിഡന്റുണ്ടാകണം. ചെന്നിത്തല പഞ്ചായത്തിൽ സി.പി.ഐ.(എം.)-ന് ഞങ്ങൾ വോട്ട് ചെയ്തത് ബി.ജെ.പി.യെ അകറ്റി നിർത്താനാണ്. ആലപ്പുഴ ജില്ല സി.പി.ഐ.(എം.)-ന്റെ കമ്മിറ്റി എടുത്ത തീരുമാനം, രാജിവയ്ക്കണമെന്ന് കാരണം ബി.ജെ.പി. അധികാരത്തിൽ വരണം. തിരുവൻവണ്ടൂരിലും അതുതന്നെ ചെയ്തു, ആലപ്പുഴ ജില്ലയുടെ പലഭാഗത്തും അതുതന്നെ ചെയ്യുന്നു, നിങ്ങൾ ആരോടൊപ്പമാണ്? നിങ്ങളുടെ രാഷ്ട്രീയം എന്താണ്? ആരാണ് നിങ്ങളുടെ മുഖ്യശത്രു? അത് തിരിച്ചറിയാൻ കഴിയാതെ ബി.ജെ.പി.യെ സഹായിക്കുന്ന രാഷ്ട്രീയം കേരളത്തിൽ നിങ്ങളെടുക്കുന്നുവെന്നുള്ളതാണ് ഏറ്റവും അപമാനകരമായ ഒരു സംഭവ വികാസം. അഴിമതി ലവലേശം തീണ്ടാത്ത സർക്കാരാണെന്നാണ് കഴിഞ്ഞ ദിവസം മുഖ്യമന്ത്രി സഭയിൽ പറഞ്ഞത്. മൂക്കറ്റം അഴിമതിയിൽ

മുങ്ങിതാഴുമ്പോൾ എങ്ങനെ അത് പറയാൻ കഴിയും.

ഞാനൊരു അഴിമതി ആരോപണം എഴുതി ഉന്നയിക്കുന്നുണ്ട്.

ബിവറേജസ് കോർപ്പറേഷന്റെ മാനേജിംഗ് ഡയറക്ടറുടെ 12-01-2021-ലെ

കെ.എസ്.ബി.സി./എഫ്.എം/252/2020-21 നമ്പർ കത്തുപ്രകാരം

ബിവറേജസ് കോർപ്പറേഷൻ ഡിസ്റ്റിലറികൾക്ക് വിതരണം ചെയ്യുന്ന

മദ്യത്തിന്റെ വിലയിൽ 7% വർദ്ധനവ് അനുവദിച്ചിരിക്കുകയാണ്.

ഡിസ്റ്റിലറി ഉടമകളുമായി നടത്തിയ ഗൂഢാലോചനയെത്തുടർന്നാണ് ഈ

ഭീമമായ വർദ്ധനവുണ്ടാക്കിയിരിക്കുന്നത്. ഇത്തരത്തിൽ മദ്യത്തിന്റെ മാക്സിമം

താങ്ങുവില ഉറപ്പുവരുത്താൻ ഈ സർക്കാരിന് എന്ത് ഉത്സാഹമാണ്? ഈ

കാര്യത്തിലെങ്കിലും എൽ.ഡി.എഫ്. സർക്കാരിന് നമ്പർ വൺ പദവി

അവകാശപ്പെടാൻ കഴിയും. എക്സ്ട്രാ ന്യൂട്രൽ ആൽക്കഹോളിന്റെ വില 47

രൂപയുണ്ടായിരുന്ന അവസരത്തിൽപോലും 2012-ൽ ശ്രീ. വി. എസ്.

ഗവൺമെന്റിന്റെ കാലത്ത് ആ ഫയൽ അടുത്ത ഗവൺമെന്റ്

പരിശോധിക്കട്ടെ, തീരുമാനമെടുക്കട്ടെയെന്നു പറഞ്ഞ് മാറ്റിവച്ച ഫയലിൽ,

അന്നത്തെ യു.ഡി.എഫ്. സർക്കാർ 400 രൂപയിൽ താഴെ ബേസിക് വാല്യൂ

വരുന്ന വൻകിട മദ്യത്തിന് 6%-ഉം അതിനു മുകളിൽ വരുന്ന മദ്യത്തിന്

4%-ഉം മാത്രമാണ് വില വർദ്ധിപ്പിച്ചുനൽകിയത്. ഇതിനെതിരേപോലും കടുത്ത വിമർശനം അന്ന് നിയമസഭയിലുണ്ടായി. അന്ന് ഇതിൽ വ്യാപകമായ തോതിൽ ആരോപണമുണ്ടായി, അന്ന് ഞങ്ങൾക്കെതിരെ ആരോപണമുന്നയിച്ചവരുടെ ഈ സർക്കാർ അധികാരത്തിൽ വരുമ്പോഴുള്ള ഇ.എൻ.എ. (എക്സ്ട്രാ ന്യൂട്രൽ ആൽക്കഹോൾ)യുടെ വില 53 രൂപയായിരുന്നു, ഇപ്പോൾ 58 രൂപയായി. 2017-ൽ എൽ.ഡി.എഫ്. സർക്കാർ മദ്യത്തിന്റെ വില 7% വർദ്ധിപ്പിച്ചു, ഇപ്പോൾ വീണ്ടും 7% വർദ്ധിപ്പിച്ചു. മൊത്തത്തിൽ ഈ സർക്കാരിന്റെ കാലത്ത് ഇന്ത്യയിലെ വൻകിട മദ്യ കുത്തക കമ്പനികൾക്ക് മദ്യത്തിന്റെ വില 14% വർദ്ധിപ്പിച്ചു കൊടുത്തിരിക്കുന്നു. ശക്തമായ അഴിമതിയാണ്, വ്യാപകമായ അഴിമതിയാണ്. ആരെ സഹായിക്കാനാണ് ഈ വർദ്ധനവ്. വൻകിട മദ്യ കമ്പനിയായ United Spirits Limited എന്ന ഒറ്റ കമ്പനിമാത്രം കേരളത്തിൽ ബിവറേജസ് കോർപ്പറേഷന് ആവശ്യമായ മദ്യത്തിന്റെ 33% സപ്ലൈ ചെയ്യുന്നു. 20 ലക്ഷം കെയ്സ് മദ്യമാണ് ബിവറേജസ് കോർപ്പറേഷന് സ്വകാര്യ ഡിസ്റ്റിലറികളും മദ്യ കമ്പനികളും ഒരുമാസം സപ്ലൈ ചെയ്യുന്നത്. ഒരു കെയ്സ് മദ്യത്തിന് 700 രൂപ അടിസ്ഥാന വിലയാക്കിയാൽപോലും

140 കോടി രൂപയുടെ വരുമാനമാണ് ഡിസ്റ്റിലറി മുതലാളിമാർക്ക് എല്ലാമാസവും ലഭിക്കുന്നത്. ഒരു വർഷത്തെ ബിസിനസ്സ് ഏകദേശം 1680 കോടി രൂപ വരും. ഇതിലാണ് 7% വർദ്ധനവ് വീണ്ടും ഈ ഗവൺമെന്റ് കൊടുത്തിരിക്കുന്നത്. ചുരുക്കത്തിൽ 120 കോടി രൂപയുടെ അധികവരുമാനം ഒരുവർഷം ഡിസ്റ്റിലറി മുതലാളിമാർക്ക് നൽകാൻ വേണ്ടിയുള്ള തീരുമാനമാണ് ഗവൺമെന്റ് എടുത്തിട്ടുള്ളത്. ബിവറേജസ് കോർപ്പറേഷൻ എം.ഡി.-യുടെ നേതൃത്വത്തിലുള്ള കമ്മിറ്റിയാണ് തീരുമാനമെടുത്തത്. ഒരു തട്ടിക്കൂട്ട് സമിതിയാണ്. ഇത്രയും ഭീമമായ വർദ്ധനവിന് സർക്കാർ മുതിരുമോ, ഇതുമായി ബന്ധപ്പെട്ട് ബാക്ക് ഡോർ ചർച്ചകൾ എ.കെ.ജി. സെന്ററിലാണ് നടന്നതെന്നുള്ള കാര്യത്തിൽ തർക്കം വേണ്ട. ഇതിനകത്ത് മുഖ്യമന്ത്രി പങ്കാളിയായിരുന്നോ, എക്സൈസ് വകുപ്പുമന്ത്രി ഉണ്ടായിരുന്നോ, പാർട്ടി സെക്രട്ടറി ഉണ്ടായിരുന്നോ, മറുപടി പറയണം. ഇവരുടെ നിർദ്ദേശങ്ങൾ നടപ്പിലാക്കാനുള്ള കളിപ്പാവ മാത്രമായി ബിവറേജസ് കോർപ്പറേഷന്റെ എം.ഡി. തട്ടിക്കൂട്ടിയ കമ്മിറ്റിയാണ്. ശ്രീ. ബാബു എം. പാലിശ്ശേരി 18-03-2013-ൽ ഈ നിയമസഭയിൽ നടത്തിയ പ്രസംഗത്തിന്റെ അടിസ്ഥാനത്തിലാണെങ്കിൽ ഇത് 100 കോടി രൂപയേക്കാൾ വലിയൊരു

അഴിമതിയാണെന്ന് എനിക്ക് പറയേണ്ടിവരും. ഈ ഡീലുകൾക്ക് ആരാണ് ചുക്കാൻ പിടിക്കുന്നത്? ഇവിടെ മദ്യക്കമ്പനികൾക്കും മദ്യ കുത്തകകൾക്കും 7% വർദ്ധനവ് കൊടുക്കുന്ന ജോലിയാണോ സർക്കാരിന് അടിയന്തരമായി ചെയ്യേണ്ടതായിട്ടുള്ളത്. ഇത്രയും വലിയ ലാഭമുണ്ടാക്കാനുള്ള, തെരഞ്ഞെടുപ്പ് അടുക്കുമ്പോഴുള്ള ഫണ്ട് റെയ്സിംഗിന്റെ ഭാഗമാണെന്നുള്ള ആരോപണമാണ് ഉയർന്നുവന്നിരിക്കുന്നത്. വൻകിട ഡിസ്റ്റിലറി ഉടമകളും സർക്കാരും ചേർന്നുകൊണ്ടുള്ള ഒരു വൻ അഴിമതിയാണ് ഇവിടെ പുറത്തുവന്നുകൊണ്ടിരിക്കുന്നത്. കേരളത്തിന്റെ ഇപ്പോഴത്തെ അടിയന്തര ആവശ്യം ഇതാണോ? രണ്ടുപട്ടങ്ങളിലായി മദ്യവില 14% വർദ്ധിപ്പിച്ചു. ഇതുമായി ബന്ധപ്പെട്ട് 100 കോടി രൂപയുടെ അഴിമതി നടന്നുവെന്നാണ് അധികാരത്തിന്റെ ഇടനാഴികളിൽ നിന്നും നമുക്ക് കേൾക്കാൻ കഴിയുന്നത്. അനാവശ്യമായ ഈ വർദ്ധനവ് അടിയന്തരമായി പിൻവലിക്കണമെന്നാണ് എനിക്ക് ഗവൺമെന്റിനോട് പറയാനുള്ളത്. ഇതുസംബന്ധിച്ച് ശാസ്ത്രീയമായ ഒരു പഠനവും നടത്തിയിട്ടില്ല, അങ്ങനെയല്ലെങ്കിൽ പറയട്ടെ. ബിവറേജസ് കോർപ്പറേഷൻ ഏതെങ്കിലുമൊരു പഠനം നടത്തിയിട്ടുണ്ടോ; ഉണ്ടെങ്കിൽ അതുസംബന്ധിച്ച റിപ്പോർട്ട് സഭയിൽ വയ്ക്കാമോ; മദ്യവില

കൂട്ടിക്കൊടുത്തതിന്റെ അടിസ്ഥാനമെന്താണ്? നേരത്തേ 47 രൂപയായിരുന്ന ENA (Extra Neutral Alcohol)-യുടെ വില ഇപ്പോൾ 53 രൂപ മാത്രമായാണ് വർദ്ധിച്ചത്. അപ്പോൾത്തന്നെ ഇത്രയും വലിയൊരു വർദ്ധനവ് ഇന്ത്യയിലെ സ്വകാര്യ-കുത്തക മുതലാളിമാർക്ക് കൊടുക്കുന്നതിന്റെ ആവശ്യമെന്താണ്? ഗുരുതരമായ അഴിമതി ഇക്കാര്യത്തിൽ ഉണ്ടായിരിക്കുന്നുവെന്നത് ഇതിൽനിന്നും വ്യക്തമാണ്, ഇതിനെക്കുറിച്ച് ഗവൺമെന്റ് അന്വേഷിക്കാൻ തയ്യാറാകണമെന്നുകൂടി ഞാൻ ആവശ്യപ്പെടുന്നു. ഇതൊരു തെറ്റായ നടപടിയാണ്, ജനങ്ങളെ വെല്ലുവിളിക്കുന്ന നടപടിയാണ്. പാവപ്പെട്ടവർക്ക് കുടിവെള്ളം കൊടുക്കുക, റോഡ് നിർമ്മിക്കുക, സാധൂക്കൾക്ക് സഹായം നൽകുക തുടങ്ങിയവയാണ് കേരളത്തിന്റെ അടിയന്തര ആവശ്യം, അല്ലാതെ മദ്യക്കമ്പനികൾക്ക് 14% വർദ്ധനവുണ്ടാക്കിക്കൊടുക്കുന്ന നടപടിയെടുക്കുകയല്ല ചെയ്യേണ്ടത്. ഈ നടപടി പിൻവലിക്കണമെന്ന് ഞാൻ ഗവൺമെന്റിനോട് ആവശ്യപ്പെടുന്നു. ഞാൻ ഈ നന്ദിപ്രമേയത്തെ എതിർക്കുന്നു.

തൊഴിലും എക്സൈസും വകുപ്പുമന്ത്രി (ശ്രീ. ടി. പി. രാമകൃഷ്ണൻ): സർ, ബഹുമാനപ്പെട്ട പ്രതിപക്ഷനേതാവ് അദ്ദേഹത്തിന്റെ പ്രസംഗത്തിന്റെ

അവസാനം ഒരു അഴിമതി ആരോപണംകൂടി ഉന്നയിച്ചിരിക്കുകയാണ്. അദ്ദേഹം തുടർന്നുവരുന്ന ആരോപണങ്ങളുടെ ഒരു തുടർച്ചയാണിത്. ഇക്കാര്യങ്ങളിൽ ജനങ്ങൾ എങ്ങനെ പ്രതികരിക്കുമെന്നുള്ളത് നമ്മുടെ നാട് തെളിയിച്ചുകഴിഞ്ഞു. കേരള സ്റ്റേറ്റ് ബിവറേജസ് കോർപ്പറേഷൻ വാങ്ങുന്ന മദ്യത്തിന്റെ വില നിശ്ചയിക്കുന്നത്, കേരള സ്റ്റേറ്റ് ബിവറേജസ് കോർപ്പറേഷൻ ഡയറക്ടർ ബോർഡാണ്. യു.ഡി.എഫ്. ഭരണകാലത്തും അങ്ങനെതന്നെയായിരുന്നു. മദ്യത്തിന്റെ വാങ്ങൽ വില നിശ്ചയിക്കുന്നത് വിവിധ ഘടകങ്ങൾ കണക്കിലെടുത്താണ്. അതിൽ പ്രധാനപ്പെട്ടത് അസംസ്കൃത വസ്തുവായ ENA യുടെ വിലയാണ്. കഴിഞ്ഞകാലങ്ങളിൽ മദ്യത്തിന്റെ വാങ്ങൽവില കേരള സ്റ്റേറ്റ് ബിവറേജസ് കോർപ്പറേഷൻ വിവിധ ഘട്ടങ്ങളിൽ വർദ്ധിപ്പിച്ചിട്ടുണ്ട്. 2013-ൽ യു.ഡി.എഫ്. സർക്കാരിന്റെ കാലഘട്ടത്തിൽ 6% വില വർദ്ധിപ്പിച്ചിട്ടുണ്ട്. വിദേശമദ്യ നിർമ്മാണത്തിനുള്ള പ്രധാന ഘടകമായ Extra Neutral Alcohol (സ്ലിരിറ്റ്) -ന്റെ വില ഏകദേശം ഉത്പാദനത്തിന്റെ 79% വരുന്നുണ്ട്. കഴിഞ്ഞ രണ്ടുവർഷമായി കേന്ദ്രസർക്കാരിന്റെ ബയോ ഫ്യൂവൽ പോളിസിയിലുണ്ടായ മാറ്റമനുസരിച്ച് പെട്രോളിൽ 10% Extra Neutral Alcohol

കലർത്തണമെന്നതിനാൽ ഇതിലേയ്ക്കായി കേന്ദ്രസർക്കാർ ലിറ്റർ ഒന്നിന് 59 രൂപ 48 പൈസ താങ്ങുവിലയായി നിശ്ചയിച്ചിട്ടുള്ളതാണ്. ENA-യുടെ വിലയിൽ രണ്ട് വർഷക്കാലമായി 10 രൂപ മുതൽ 22 രൂപവരെ ഒരു ലിറ്ററിന് വർദ്ധിക്കുകയുണ്ടായി. ഈ കാലയളവിലൊന്നുംതന്നെ മദ്യത്തിന്റെ വില വർദ്ധിപ്പിച്ചിട്ടില്ല. 2020-2021 വർഷത്തെ മദ്യത്തിന്റെ റേറ്റ് കോൺട്രാക്ട് വിളിച്ച അവസരത്തിൽ 18 പുതിയ കമ്പനികൾപ്പെടെ 113 ടെണ്ടറുകൾ ലഭിച്ചു. അതിൽ നിശ്ചിത യോഗ്യതകൾ ഇല്ലാതിരുന്ന രണ്ട് കമ്പനികളുടെ ടെണ്ടർ തള്ളുകയും ബാക്കി 111 ഓഫറുകൾ മാനദണ്ഡങ്ങളനുസരിച്ച് പരിശോധിച്ചതിൽ നിലവിലുള്ള വിലയിൽനിന്നും 20% വരെ വർദ്ധനവ് വിവിധ കമ്പനികൾ ആവശ്യപ്പെട്ടിരുന്നു. ഒരു കാര്യം വ്യക്തമാക്കാൻ ഞാൻ ആഗ്രഹിക്കുകയാണ്, ഇതിലൊരു കമ്പനിയെയും എനിക്കറിയില്ല. ഇവിടെ മദ്യക്കമ്പനിയുടെ കുറേ പ്രശ്നങ്ങൾ ബഹുമാനപ്പെട്ട പ്രതിപക്ഷനേതാവ് അദ്ദേഹത്തിന്റെ അറിവിന്റെ അടിസ്ഥാനത്തിൽ ഉന്നയിച്ചിട്ടുണ്ട്. എന്നാൽ അത്തരം അറിവൊന്നും എനിക്കില്ല. മദ്യവില വർദ്ധിപ്പിക്കുന്നതിനായി ഒരാളും എന്നെവന്ന് കണ്ടിട്ടുമില്ല, വകുപ്പുമന്ത്രിയെന്ന നിലയിലാണ് ഞാൻ പറയുന്നത്. അവസാനമായി വിലവർദ്ധനവ് നൽകിയിട്ട്

മൂന്നുവർഷത്തിലധികമായി. ENA -യിലുണ്ടായ വിലവർദ്ധനവ് കണക്കിലെടുത്ത് മദ്യത്തിന്റെ വാങ്ങൽ വിലയിൽ 7% വർദ്ധനവ് വരുത്തുന്നതിന് കെ.എസ്.ബി.സി. (Kerala State Beverages Corporation Ltd.) -യുടെ ബോർഡ് തീരുമാനിച്ചിട്ടുണ്ട്. ഈ വർദ്ധനവുകൊണ്ട് ലഭിക്കുന്ന തുകയുടെ 90% നികുതിയായാണ് കണക്കാക്കുന്നത്. 1% കോർപ്പറേഷൻ ലാഭവിഹിതമായും ലഭിക്കും. നിലവിലുള്ള വിൽപ്പനയുടെ കണക്കനുസരിച്ച് പ്രതിവർഷം സർക്കാരിന് 957 കോടി രൂപയും ബിവറേജസ് കോർപ്പറേഷന് 9 കോടി രൂപയുമാണ് അധികവരുമാനമായി ലഭിക്കുന്നത്. ഉപഭോക്താവ് അധികമായി നൽകേണ്ടിവരുന്ന വില 750 മി.ലി. കുപ്പിയിൽ ശരാശരി 40 രൂപയാണ്. മദ്യത്തിന്റെ വില വർദ്ധിപ്പിക്കുകയെന്നത് കാലാകാലങ്ങളായി മാറിമാറി വരുന്ന സർക്കാരുകൾ സ്വീകരിച്ച നയംതന്നെയാണ്. അസംസ്കൃത വസ്തുക്കളുടെ വില വർദ്ധനവ് പരിഗണിച്ചാണ് വില കൂട്ടി നൽകുന്നത്. നിർമ്മാണച്ചെലവിന് ആനുപാതികമായി വില വർദ്ധിപ്പിച്ച് നൽകാതിരുന്നാൽ ഗുണനിലവാരമുള്ള മദ്യത്തിന്റെ ലഭ്യതയില്ലാതാകും. മദ്യത്തിന്റെ വിതരണത്തിലുണ്ടാകുന്ന കുറവ് വ്യാജമദ്യത്തിന്റെയും മറ്റ് ലഹരിവസ്തുക്കളുടെയും വ്യാപനത്തിന് കാരണമാകുകയും ചെയ്യും. ഇടതുപക്ഷ

ജനാധിപത്യമുന്നണി ഗവൺമെന്റ് നടത്തിവരുന്ന വികസന പ്രവർത്തനങ്ങൾ സംസ്ഥാനത്തിന്റെ വികസന ചരിത്രത്തിൽ വലിയ കുതിപ്പ് സൃഷ്ടിച്ചിട്ടുണ്ട്. അഴിമതിരഹിതവും സുതാര്യവുമായ ഭരണനടപടികളിലൂടെ സംസ്ഥാനത്തെ എല്ലാ വിഭാഗം ജനങ്ങളുടെയും ജീവിത സാഹചര്യങ്ങൾ മെച്ചപ്പെടുത്താൻ കഴിഞ്ഞ നാലര വർഷക്കാലത്തെ ഭരണകാലയളവിൽ സാധിച്ചിട്ടുണ്ട്. മദ്യവില വർദ്ധനയുമായി ബന്ധപ്പെട്ട് ഉന്നയിച്ചിട്ടുള്ള ആരോപണങ്ങൾ ഈ വികസനക്കുതിപ്പിന് മാർഗ്ഗതടസ്സമുണ്ടാക്കാനാണ് ലക്ഷ്യമിടുന്നത്. സംസ്ഥാന വികസനത്തിനായി ഈ ഗവൺമെന്റ് നൽകിയിട്ടുള്ള അടിസ്ഥാന ശിലയ്ക്ക് കോട്ടംതട്ടുവാൻ മാത്രം ഉദ്ദേശിച്ചിട്ടുള്ള ആരോപണങ്ങളാണ്.

ബഹുമാനപ്പെട്ട പ്രതിപക്ഷനേതാവ് അതിനിടയ്ക്ക് ഒരു ചോദ്യം ചോദിക്കുകയുണ്ടായി, ഒരു ബോട്ടിൽ മദ്യത്തിന്മേൽ 40 രൂപ വില വർദ്ധിക്കുമ്പോൾ സംസ്ഥാന ഗവൺമെന്റിന് 35 രൂപയും ബിവറേജസ് കോർപ്പറേഷന് 1 രൂപയും ഡീലർക്ക് 4 രൂപയുമാണ് ലഭ്യമാകുന്നത്. ഇതോരോന്നും കണക്കുകൂട്ടി വരുമ്പോൾ എത്രയാണെന്ന് നിങ്ങൾക്ക് കണക്കാക്കാം. ഇതാണ് വില വർദ്ധനവിന്റെ രീതി. നമ്മുടെ നികുതിഘടന

ഇതാണ്. 40 രൂപ വർദ്ധിക്കുമ്പോൾ 35 രൂപയും നികുതിയായി മാറുകയാണ്. ഇത് എല്ലാവരും നിർബന്ധമായും വാങ്ങേണ്ട ഒരു സംഗതിയല്ലല്ലോ. ഇത്തരമൊരു സാഹചര്യമുണ്ടാക്കിയത് ENA-യുടെ വില വർദ്ധനവുമായി ബന്ധപ്പെട്ട പ്രശ്നമാണ്. ഈ പ്രശ്നം കഴിഞ്ഞ ഏതാനും മാസങ്ങൾ കൊണ്ടുണ്ടായതല്ല. കഴിഞ്ഞ മൂന്ന് വർഷക്കാലമായി പ്രസ്തുത പ്രശ്നവുമായി ബന്ധപ്പെട്ടുകൊണ്ട് വില വർദ്ധനവിനുള്ള ആവശ്യം ഉടമകൾ ഉന്നയിച്ചുകൊണ്ടിരിക്കുകയാണ്. ഇതിന്റെയെല്ലാം അടിസ്ഥാനത്തിലാണ് മദ്യത്തിന്റെ മൊത്ത വിൽപ്പനയുമായി ബന്ധപ്പെട്ട് സംസ്ഥാന ബിവറേജസ് കോർപ്പറേഷൻ റേറ്റ് കോൺട്രാക്ട് നിരക്കിൽ ഇപ്പോൾ വർദ്ധനവ് വരുത്തിയിട്ടുള്ളത്. ഇത് യാഥാർത്ഥ്യബോധത്തോടെ നടത്തിയിട്ടുള്ള മാറ്റമാണ്. ഇത് കോർപ്പറേഷന്റെ ദൈനംദിന പ്രവർത്തനങ്ങൾക്ക് സഹായകരവുമാണ്. സാധാരണ മദ്യ വ്യവസായരംഗത്ത് കഴിഞ്ഞകാലത്തെല്ലാമുള്ള ചില അനുഭവങ്ങൾ പ്രത്യേകിച്ച്, കഴിഞ്ഞ ഭരണ നേതൃത്വത്തിലുണ്ടായിരുന്നവരുടെ മനസ്സിൽ തികട്ടി വരുന്നുണ്ടാവാം. പഴയരീതി വച്ചുകൊണ്ട് ഈ ഗവൺമെന്റിനെ അളക്കരുതെന്ന് സഭയിൽ പല ഘട്ടങ്ങളിലായി പറഞ്ഞിട്ടുള്ളതാണ്. കഴിഞ്ഞ ഗവൺമെന്റിന്റെ രീതിവച്ച്

ദയവുചെയ്ത് ഈ ഗവൺമെന്റിനെ സമീപിക്കുക. കഴിഞ്ഞ ഭരണകാലത്തെ ചില മന്ത്രിമാർ സ്വീകരിച്ച നിലപാടുമായി ബന്ധപ്പെട്ട് ഇപ്പോഴത്തെ മന്ത്രിമാരെ താരതമ്യപ്പെടുത്തുക. വസ്തുതയുടെ അടിസ്ഥാനത്തിൽ പരിശോധിച്ചാണ് നിലപാടെടുക്കേണ്ടത്. തികച്ചും ദുരുപദിഷ്ടമായ ആരോപണങ്ങളുടെ പട്ടികയിൽ ഇതുകൂടി ചേർത്തത് ജനങ്ങളെ തെറ്റിദ്ധരിപ്പിക്കാനുള്ള നടപടിയുടെ ഭാഗമാണ്. ഗവൺമെന്റിന്റെ സത്പ്രവർത്തികളെ പുറകോട്ടാക്കാനാണ് ഇത്തരം ആരോപണങ്ങൾകൊണ്ട് ഉദ്ദേശിക്കുന്നതെങ്കിൽ, ജനക്ഷേമ നടപടികളിൽ ഗവൺമെന്റ് മുന്നോട്ടുവെച്ചിട്ടുള്ള ഒരു സ്റ്റേപ്പ് പിറകോട്ട് വയ്ക്കുന്നില്ല. ബഹുമാനപ്പെട്ട പ്രതിപക്ഷനേതാവ് ഇത്തരമൊരു ആരോപണം ഉന്നയിക്കുമെന്ന് ഒരിക്കൽപ്പോലും ഞാൻ പ്രതീക്ഷിച്ചതല്ല, ഈ ആരോപണം അടിസ്ഥാനരഹിതവും തള്ളിക്കളയേണ്ടതുമാണെന്നാണ് ഞാൻ വ്യക്തമാക്കുന്നത്.

പ്രതിപക്ഷനേതാവ്(ശ്രീ. രമേശ് ചെന്നിത്തല): സർ, ഇതെന്ത് ജനക്ഷേമ പ്രവർത്തനമാണെന്നാണ് ബഹുമാനപ്പെട്ട മന്ത്രിയോട് എനിക്ക് ചോദിക്കാനുള്ളത്; 1650 കോടിയോളം രൂപ സ്വകാര്യ കുത്തക

മദ്യകമ്പനികൾക്ക് ലഭിക്കുന്നത് എന്ത് ജനക്ഷേമ പ്രവർത്തനമാണ്
ബഹുമാനപ്പെട്ട മന്ത്രി? സർക്കാർ അധികാരത്തിൽവന്നപ്പോൾ ഇ.എൻ.എ.
(Extra Neutral Alcohol)-യുടെ വില എത്രയായിരുന്നുവെന്ന് അങ്ങ് പറയൂ,
ഇപ്പോഴത്തെ വില എത്രയാണ്? 14 ശതമാനമാണ് നിങ്ങൾ
കൂട്ടിക്കൊടുത്തത്. അവർ മൂന്നുവർഷമായി ആവശ്യപ്പെട്ടും, കാരണം
കൂട്ടിത്തരണമെന്നുള്ളത് അവരുടെ ആവശ്യമാണ്. അങ്ങനെ എല്ലാ
ഗവൺമെന്റിന്റെയും കാലത്ത് കൂട്ടണമെന്ന് ആവശ്യപ്പെട്ടുവോ;
അനിയന്ത്രിതമായി കൂട്ടുന്നത് ശരിയാണോ? ഒരു ശാസ്ത്രീയ പഠനവും
നടത്താതെ ബിവറേജസ് കോർപ്പറേഷന്റെ ഒരു തട്ടിക്കൂട്ട്
കമ്പനിയുണ്ടാക്കിയ അഭിപ്രായം അങ്ങ് പറയരുത്. അങ്ങ് ഇത്
പരിശോധിക്കണം. അങ്ങ് ഇത് അന്വേഷിക്കണമെന്നാണ് എന്റെ
അഭിപ്രായം. വളരെ ഗുരുതരമായ അഴിമതിയാണ്. പത്ത് മൂന്നു കോടി രൂപ
മദ്യകമ്പനികൾക്ക് ഒരു പ്രയാസവുമില്ലാതെ ലാഭമുണ്ടാക്കുന്ന വലിയൊരു
അഴിമതിയാണിത്. അങ്ങ് അത് അന്വേഷിക്കണം.

ശ്രീ. റ്റി. പി. രാമകൃഷ്ണൻ: സർ, ബഹുമാനപ്പെട്ട പ്രതിപക്ഷനേതാവ്

ഇങ്ങനെ ഇടയിടയ്ക്ക് മാറ്റി പറഞ്ഞിട്ട് കാര്യമില്ല. നേരത്തെ

പറഞ്ഞതെന്നാണ്; എ.കെ.ജി. സെന്ററിൽനിന്നാണ് ഇതിന്റെയെല്ലാം ഏർപ്പാട് നടത്തിയതെന്നാണ്. എന്തിനാണ് എ.കെ.ജി. സെന്ററിനെ കൂട്ടിച്ചേർത്ത് പിടിക്കുന്നത്? ബഹുമാനപ്പെട്ട പ്രതിപക്ഷനേതാവ് നേരത്തെ ആരോപണമുന്നയിച്ച് സംസാരിച്ച സമയത്ത് ഇതാണ് അതിന്റെയകത്ത് പറഞ്ഞ ഒരു പ്രശ്നം. ഓരോ ആരോപണത്തിലും പ്രതിപക്ഷനേതാവ് ഉറച്ചുനിൽക്കുകയല്ലേ. എത്ര കാലമായി, ഈ ഉന്നയിക്കുന്ന ആരോപണങ്ങളിലെല്ലാം അദ്ദേഹം ഉറച്ചുനിൽക്കുകയാണ്; ഒരു പ്രശ്നമില്ല അദ്ദേഹം ഉറച്ചുനിൽക്കട്ടെ. അതുകൊണ്ട് ജനങ്ങളെ തെറ്റിദ്ധരിപ്പിക്കാൻ കഴിയുമെന്ന് പറഞ്ഞിട്ടില്ല. നേരത്തെ ഞാനിവിടെ നടത്തിയിട്ടുള്ള വിശദീകരണത്തിൽ ഗവൺമെന്റിന് കിട്ടുന്ന വരുമാനം എത്ര; ഉടമയ്ക്ക് കിട്ടുന്ന വരുമാനം എത്ര; അദ്ദേഹം കണക്കുകൂട്ടുന്ന കാര്യത്തിലൊന്നും എനിക്ക് മറുപടി പറയാൻ കഴിയുന്നതല്ല. അങ്ങനെ പല കണക്കുകളും പല സന്ദർഭങ്ങളിലും സഭയിൽ പറഞ്ഞിട്ടുണ്ടല്ലോ. ഞാൻ എന്റെ ഡിപ്പാർട്ടുമെന്റിന്റെ വിവരത്തിന്റെ അടിസ്ഥാനത്തിലാണ് ഈ കാര്യങ്ങൾ സംസാരിച്ചിട്ടുള്ളത്. സർക്കാരിന് എത്ര കാശ് വരുന്നുണ്ടെന്നതും ഉടമയ്ക്ക് എത്ര കാശ് ലഭിക്കുമെന്നതും ബിവറേജസ് കോർപ്പറേഷന് എത്ര കാശ്

കിട്ടുമെന്നതും ഞാൻ വ്യക്തമാക്കിയിട്ടുണ്ട്. പതിനാല് ശതമാനം പറയുന്നുണ്ടല്ലോ. അന്ന് ഏഴുശതമാനം വർദ്ധിപ്പിച്ച സമയത്ത് പറയേണ്ട; ഇപ്പോൾ ഏഴ് ശതമാനം വർദ്ധിച്ചിട്ടുണ്ട്. മൂന്ന് വർഷം മുമ്പാണ് ഏഴ് ശതമാനം വർദ്ധിപ്പിച്ചത്. അത് രണ്ടുംകൂടി ചേർത്തിട്ടാണ് പതിനാല് ശതമാനമെന്ന് പറയുന്നത്. അതിനുമുമ്പ് വർദ്ധിപ്പിച്ചതും കണക്ക് കൂട്ടേണ്ട. യു.ഡി.എഫ്. ഗവൺമെന്റിന്റെ കാലത്ത് ഇത്തരമൊരു സാഹചര്യമില്ലാതെതന്നെ ആറ് ശതമാനം വർദ്ധിപ്പിച്ചിട്ടുണ്ടല്ലോ; അത് എന്തിന്റെ അടിസ്ഥാനത്തിലാണ്? അത് തെറ്റാണെന്നുള്ളത് ഞങ്ങൾ പറഞ്ഞിട്ടില്ല. വർദ്ധിപ്പിച്ചിട്ടില്ലേ;....അതുകൊണ്ടാണോ ഇത് ഇപ്പോൾ ഉന്നയിക്കുന്നത്. ഇങ്ങനെ ബാലിശമായ ചില വാദഗതികൾ ഉന്നയിക്കുന്നതുകൊണ്ടാണ്. ഞാൻ അതുപോലൊരു ആരോപണം ഉന്നയിച്ചിട്ടില്ലെന്നാണ് അദ്ദേഹം പറഞ്ഞത്. ഇത് ആ രീതിയിൽ പരിഗണിക്കേണ്ടതാണ്. അതുകൊണ്ട് അടിസ്ഥാനരഹിതമായ ഈ ആരോപണം തള്ളിക്കളയേണ്ടതാണ്. ജനങ്ങൾ ഇത് അംഗീകരിക്കാനും പോകുന്നില്ല.

മുഖ്യമന്ത്രി (ശ്രീ.പിണറായി വിജയൻ): സർ, നമ്മുടെ സംസ്ഥാന നിയമസഭയിൽ ഗവർണ്ണറുടെ പ്രസംഗത്തിനുള്ള നന്ദിപ്രമേയത്തിന്റെ

ചർച്ചയിൽ പ്രതിപക്ഷം എത്രമാത്രം പരിഹാസ്യമാകുന്നുവെന്നതിന്റെ തെളിവാണ് ഇവിടെ ഉന്നയിച്ച പ്രശ്നങ്ങൾ. ഒരു കാര്യത്തെയും ഗൗരവമായി സമീപിക്കാൻ പ്രതിപക്ഷം തയ്യാറാകുന്നില്ലെന്നാണ് കാണാൻ സാധിക്കുന്നത്. ഏതെങ്കിലും തരത്തിൽ ഒരു പുകമറ സൃഷ്ടിക്കാനാകുമോ എന്നതാണ് പ്രതിപക്ഷം പ്രധാനമായും ശ്രദ്ധിക്കുന്നത്. ഇവിടെ സർക്കാരിനെ അനുകൂലിച്ചും എതിർത്തും അംഗങ്ങളുടെ ഭാഗത്തുനിന്നും അഭിപ്രായ പ്രകടനങ്ങൾ ഉണ്ടായിട്ടുണ്ട്. അതിൽ എതിർത്തുവന്ന അഭിപ്രായങ്ങൾ സശ്രദ്ധം കേട്ടിട്ടുണ്ട്. അഞ്ചുകൊല്ലം പൂർത്തിയാക്കാൻ പോകുന്നു. അത്തരമൊരു ഘട്ടത്തിൽ സ്വാഭാവികമായും ഈ സർക്കാരിന്റെ പ്രവർത്തനത്തിലേയ്ക്ക് ഒരു തിരിഞ്ഞുനോട്ടം നൽകണം. അങ്ങനെ നാം നോക്കാൻ തയ്യാറായാൽ ഈ സർക്കാർ അധികാരമേറ്റ കാലഘട്ടം നമ്മുടെയെല്ലാം മനസ്സിൽ തെളിഞ്ഞുവരും. 2016, യു.ഡി.എഫ്. സർക്കാരിന്റെ അവസാന നാളുകൾ, അന്നത്തെ അഴിമതി, കെട്ടുകാര്യസ്ഥത അതൊന്നും ജനമനസ്സിൽനിന്നും പെട്ടെന്ന് മാഞ്ഞുപോകുന്ന ഒന്നല്ല. കുംഭകോണങ്ങളുടെ കുംഭമേള കേരളത്തിലെ ജനതയ്ക്ക് കാഴ്ചവച്ചതാണ് 2011 മുതൽ 2016 വരെയുള്ള യു.ഡി.എഫ്. സർക്കാരിന്റെ കാലം.

അത്തരത്തിലാണ് അവർ അധികാരമൊഴിയുന്ന സ്ഥിതി വന്നത്. ആ ഘട്ടത്തിൽ ഉയർന്നുവന്ന പ്രശ്നങ്ങൾ, ആരോപണങ്ങൾ അതൊന്നും അക്കമിട്ട് പറയാൻ ഞാൻ തയ്യാറാകുന്നില്ല. അതിനുള്ള മറുപടിയാണ് നേരത്തെ ജനങ്ങൾ നൽകിയത്. ആ മറുപടി ഇപ്പോഴും നൽകിക്കൊണ്ടിരിക്കുകയാണ്. ജനങ്ങൾ കാര്യങ്ങൾ മറന്നുപോയിട്ടുണ്ടാകുമെന്ന ധാരണയിലാണ് ചില പ്രശ്നങ്ങളുന്നയിച്ച് ജനങ്ങളെ തെറ്റിദ്ധരിപ്പിക്കാനാകുമോയെന്ന് നോക്കുന്നത്. പക്ഷേ ഉന്നയിക്കുന്ന പ്രശ്നങ്ങളെല്ലാം ഭാവനാസൃഷ്ടി മാത്രമാണെന്ന് ജനങ്ങൾ തിരിച്ചറിയുമ്പോൾ യു.ഡി.എഫ്.-ന് കൂടുതൽ തിരിച്ചടി ഉണ്ടാക്കുകയുമാണ്. എൽ.ഡി.എഫ്. പുറത്തിറക്കിയ പ്രകടന പത്രികയെക്കുറിച്ച് ഇവിടെ സംസാരിക്കുകയുണ്ടായി. പ്രകടന പത്രികയിലെ ഇനങ്ങൾ ഓരോന്നായി എത്രത്തോളം നടപ്പിലാക്കിയെന്നത്, അവസാനമല്ല ഓരോ വർഷം കൂടുമ്പോഴും ഞങ്ങൾ ജനങ്ങളുടെ മുമ്പിൽ പ്രോഗ്രസ്സ് റിപ്പോർട്ടിലൂടെ അറിയിക്കുന്നു. ഇത് സർക്കാരും ജനങ്ങളും തമ്മിലുള്ള ബന്ധമാണ്. അത് അഞ്ചു കൊല്ലത്തിലൊരിക്കൽ പോളിംഗ് ബൂത്തിൽ പോകുമ്പോൾ മാത്രമുള്ള ഒന്നായി കാണുന്നൊരു സർക്കാർല്ലിത്. തെരഞ്ഞെടുപ്പ് പ്രഖ്യാപിച്ചശേഷം പ്രകടനപത്രിക മറന്നുകളയേണ്ട ഒന്നാണെന്ന് കരുതുന്ന സർക്കാരുമല്ല ഇത്.

അതുകൊണ്ടാണ് രാജ്യത്തിനാകെ ഏറ്റെടുക്കാവുന്ന മാതൃകയെന്ന രീതിയിൽ ഈ പ്രകടനപത്രികയിലുള്ള കാര്യങ്ങൾ നടപ്പാക്കുന്നതിൽ സർക്കാർ അങ്ങേയറ്റം ശുഷ്കാന്തി കാണിച്ചത്. പക്ഷേ ഇതൊന്നും ഇവിടെ നടക്കുന്ന കാര്യങ്ങളേയല്ല എന്നമട്ടിലാണ് സർക്കാരിനെതിരെ ദുഷ്പ്രചരണം നടത്താൻ നമ്മുടെ പ്രതിപക്ഷം സന്നദ്ധമാകുന്നത്. സമൂഹത്തിന്റെ എല്ലാതലത്തിലും ഒരു സർക്കാർ നടത്തേണ്ട എല്ലാ ഇടപെടലുകളുമാണ് ഈ സർക്കാർ നടത്തിക്കൊണ്ടിരിക്കുന്നത്. അതുകൊണ്ടുതന്നെ നാം അത്തരമൊരു ഇടപെടലിനെക്കുറിച്ച് പരിശോധിക്കുമ്പോൾ ഇടപെടൽശേഷിയെ നിർണ്ണയിക്കുന്ന പ്രധാനഘടകം സർക്കാരിന്റെ പൊതുവായ ധനകാര്യ സ്ഥിതിയാണ്. അതിന്റെ വിശദാംശങ്ങളൊക്കെ പിന്നാലെ വരുന്ന ബഡ്ജറ്റിലുണ്ടാകുന്നതാണ്. അതുകൊണ്ടുതന്നെ അതൊന്നും വിശദമായി പ്രതിപാദിക്കേണ്ട കാര്യമില്ല. നാം ശ്രദ്ധിക്കേണ്ടതാകാതെ കാര്യം 2016-17-ൽ 7.8 ശതമാനമായിരുന്നു ഉൽപ്പാദനമേഖലയിലെ വളർച്ച. നോട്ട് നിരോധനം പിന്നാലെ വന്നു, 2017-18-ൽ അതിന്റെ പ്രത്യാഘാതം വലിയ തോതിലുണ്ടായി. അങ്ങനെയുണ്ടായിട്ടും നമ്മുടെ ഉൽപ്പാദനമേഖലയിലെ വളർച്ച 9.2

ശതമാനമായി ഉയർന്നു. ഇത് യു.ഡി.എഫ്. ഭരണകാലത്ത് 2013-14-ൽ 4.7 ശതമാനവും 2014-15-ൽ 2.9 ശതമാനവുമായിരുന്നു. എത്ര പിറകിലാണ് ഇതെന്ന് നമ്മൾ ഓർക്കണം. 2014-15-ലെ 2.9 ശതമാനത്തിൽ നിന്നാണ് 2018-19-ലെ റിക്കാർഡിലേയ്ക്ക് നാം എത്തുന്നത്. എൽ.ഡി.എഫ്. സർക്കാരിന്റെ ഇടപെടൽ ഫലപ്രദമായി എന്നതാണ് സാമ്പത്തിക രംഗത്തുള്ള ഈ സൂചനകൾ കാണിക്കുന്നത്.

സംസ്ഥാനത്ത് വലിയ തോതിലുള്ള ധനകാര്യ ധൂർത്ത് നടക്കുന്നുവെന്നാണ് വലിയ ആരോപണമായി ഉന്നയിച്ചത്. 2006-2011-ലെ എൽ.ഡി.എഫ്. സർക്കാരിന്റെ കാലയളവിൽ റവന്യൂ ചെലവിന്റെ ശരാശരി വളർച്ച 13.52 ശതമാനമായിരുന്നു. 2011-16 കാലത്ത് റവന്യൂ ചെലവിന്റെ ശരാശരി വളർച്ച 18.07 ശതമാനത്തിലേയ്ക്ക് ഉയർന്നു. 2015-2016-ൽ യു.ഡി.എഫ്. സർക്കാർ ശമ്പള പരിഷ്കരണമുൾപ്പെടെയുള്ള ബാധ്യതകൾ ബാക്കിവച്ചശേഷമാണ് അധികാരം വിട്ടൊഴിയുന്നത്. എൽ.ഡി.എഫ്. സർക്കാർ അധികാരത്തിൽ വന്നശേഷം 2016-17 മുതൽ 2018-19 വരെ റവന്യൂ ചെലവിന്റെ ശരാശരി വളർച്ച 11.95 ശതമാനമായി കുറഞ്ഞിട്ടുണ്ട്. കണക്കുകൾ സംസാരിക്കുകയാണ്. അപ്പോൾ ധനധൂർത്ത് ഉണ്ടെന്ന

പ്രചരണം ബോധപൂർവമായ വ്യാജപ്രചരണമാണെന്ന് ഇതിലൂടെ വ്യക്തമാവുകയാണ്. ആര് ഭരിച്ചാലും ഒരുപോലെയാണ് പറയുന്ന ചിലരുണ്ട്. അവർ കണ്ണുതുറന്ന് കാണേണ്ട മറ്റ് ചില സാമ്പത്തിക വിവരങ്ങൾ ഇതോടൊപ്പം നാം കാണേണ്ടതായിട്ടുണ്ട്. 2010-11-ൽ എൽ.ഡി.എഫ്. സർക്കാർ അധികാരം വിട്ടപ്പോൾ സംസ്ഥാനത്തിന്റെ തനത് നികുതിവരുമാന വളർച്ച 23.25 ശതമാനമായിരുന്നു. ഇത് യു.ഡി.എഫ്. ഭരണത്തിന്റെ ആദ്യ രണ്ട് വർഷങ്ങൾ പിന്നിട്ട് 2013-14 ആയപ്പോൾ 6.38 ശതമാനമായി ഇടിഞ്ഞു. 23.25 ശതമാനമുണ്ടായിരുന്നതാണ് 6.38 ശതമാനമായി ഇടിയുന്നത്. എത്ര വലിയ കെട്ടുകാര്യസ്ഥതയുണ്ടായാലാണ് ഇത്തരത്തിലൊരു തകർച്ച ഉണ്ടാക്കാൻ പറ്റുകയെന്നത് ഓർക്കേണ്ടതായിട്ടുണ്ട്. അതിനുശേഷം യു.ഡി.എഫ്. സർക്കാരിന്റെ ഭരണകാലത്ത് 2014-15, 2015-16 സാമ്പത്തിക വർഷങ്ങളിൽ തനത് നികുതി വരുമാന വളർച്ച പത്ത് ശതമാനമായി. പ്രത്യേകിച്ച് ഒരു പ്രതിസന്ധിയുമില്ലാതിരുന്ന കാലമായിരുന്നു ഇത് എന്നത് നാം ഓർക്കേണ്ടതായിട്ടുണ്ട്. എന്നിട്ടും വലിയ തകർച്ച നേരിട്ടു. നോട്ടുനിരോധനം, ജി.എസ്.ടി. നടപ്പാക്കിയതിനുശേഷമുണ്ടായ നികുതി നിരക്കിലെ കുറവ്,

ഓഖി, മഹാപ്രളയം ഇങ്ങനെയെല്ലാമുള്ള പ്രതിസന്ധികൾക്കിടയിലൂടെയാണ് എൽ.ഡി.എഫ്. സർക്കാർ തനത് നീക്കം വരുമാനം താഴാതെ നിലനിർത്തിയത്. എല്ലാ അനുകൂല സാഹചര്യവും ഉണ്ടായിട്ടും യു.ഡി.എഫ്. ഭരണത്തിൽ വലിയ തകർച്ച. സകലമാന പ്രതികൂല സാഹചര്യങ്ങളും ഒന്നിനുപുറകെ ഒന്നായി വന്നിട്ടും എൽ.ഡി.എഫ്. ഭരണത്തിൽ വളർച്ച. സംസ്ഥാനത്തിന്റെ പശ്ചാത്തല സൗകര്യ വികസനത്തിൽ ഈ ഘട്ടത്തിൽ എത്ര വലിയ കുതിപ്പാണ് ഉണ്ടായിരിക്കുന്നത്. ഇതെല്ലാം തീർത്തും അവഗണിച്ചുകൊണ്ട്, അങ്ങനെയൊരു സംഭവമേ ഉണ്ടായിട്ടില്ലെന്നമട്ടിലുള്ള ഒരു ചിത്രീകരണമാണ് ബഹുമാനപ്പെട്ട പ്രതിപക്ഷനേതാവടക്കം പ്രതിപക്ഷത്തുനിന്ന് സംസാരിച്ചവർ ഉണ്ടാക്കാൻ നോക്കിയത്.

ദേശീയപാത വികസനത്തിന് സംസ്ഥാന സർക്കാർ 25 ശതമാനം ചെലവ് വഹിക്കുന്നു. ഗതാഗത സൗകര്യങ്ങൾ വർദ്ധിപ്പിക്കുന്നതിന് മേൽപ്പാലങ്ങൾ, നല്ല റോഡുകൾ തുടങ്ങിയവയെല്ലാം ഉണ്ടാക്കുന്നു. തീരദേശ മലയോര ഹൈവേകളുടെ നിർമ്മാണം കണ്ട ഭാവമേയില്ല. പ്രളയ സാധ്യത ഏറെയുള്ള ആലപ്പുഴ-ചങ്ങനാശ്ശേരി റോഡിൽ സെമി എലിവേറ്റഡ് ഹൈവേ നിർമ്മിക്കാനെടുത്ത തീരുമാനത്തിലെ നടപടികൾ

നീങ്ങിക്കൊണ്ടിരിക്കുകയാണ്. വയനാട്, എല്ലാകാലത്തും പ്രധാന പ്രശ്നമായി നിൽക്കുന്ന അവിടത്തെ ഗതാഗത സംവിധാനത്തിന് ഒരു ബദൽ പാത തുരങ്കപാത എന്ന നിലയ്ക്ക് നിർമ്മിക്കാനുള്ള നടപടികൾ; ഇപ്പോൾ അങ്കമാലി-ശബരി റെയിൽ പദ്ധതി യാഥാർത്ഥ്യമാക്കുന്നതിന് വേണ്ടിവരുന്ന ചെലവിന്റെ 50 ശതമാനം വഹിക്കാമെന്ന വാഗ്ദാനം, കൊച്ചി മെട്രോയുടെ സമയബന്ധിതമായ പൂർത്തീകരിക്കൽ, ഇത്തരത്തിലുള്ള എത്രയോ പ്രവർത്തനങ്ങളുടെ ഉദാഹരണങ്ങൾ ചൂണ്ടിക്കാണിക്കാൻ കഴിയും. എന്റെ കൈയിൽ ഒരു വലിയ ലിസ്റ്റ് തന്നെയുണ്ട്. അതാകെ എടുത്തുപറയാൻ ഞാൻ ഈ അവസരം ഉപയോഗിക്കുന്നില്ല എന്നുമാത്രമേയുള്ളൂ. വേണമെങ്കിൽ അതും പറയാവുന്നതാണ്.

സംസ്ഥാനത്തെ നിക്ഷേപ സൗഹൃദമാക്കുന്നതിന് കൃത്യമായ ഇടപെടലും നടപടികളുമാണ് സർക്കാരിന്റെ ഭാഗത്തുനിന്ന് ഉണ്ടായിട്ടുള്ളത്. ഇതിന്റെ ഏറ്റവും പ്രധാനപ്പെട്ട ഒരു ഭാഗമാണ് കൊച്ചി-കോയമ്പത്തൂർ വ്യവസായ ഇടനാഴിയുടെ നിർമ്മാണ പ്രവർത്തനങ്ങൾ. ഇതിന്റെ സ്ഥലമേറ്റെടുക്കൽ യാഥാർത്ഥ്യമാകുന്നു. ചെറുകിട സംരംഭകർക്ക് യൂണിറ്റുകൾ തുടങ്ങുന്ന പ്രക്രിയ സുഗമമാക്കാൻ നിയമനിർമ്മാണം

നടത്തിക്കഴിഞ്ഞിരിക്കുന്നു. അൻപത് കോടി രൂപയിൽത്താഴെ നിക്ഷേപമുള്ള സംരംഭങ്ങൾക്ക് സ്വയം സാക്ഷ്യപ്പെടുത്തിക്കൊണ്ട് പദ്ധതികൾ ആരംഭിക്കാനുള്ള നടപടികൾക്ക് സൗകര്യം വരുന്നു. അൻപത് കോടി രൂപയ്ക്ക് മുകളിൽ നിക്ഷേപമുള്ള സംരംഭങ്ങൾക്ക് അവർക്കാവശ്യമുള്ള ക്ലിയറൻസുകൾ ഏഴ് പ്രവൃത്തി ദിവസങ്ങൾക്കുള്ളിൽ നൽകാനാണ് നടപടി സ്വീകരിച്ചുവരുന്നത്. ഇത്തരത്തിൽ കേരളത്തെ ഒരു നിക്ഷേപ സൗഹൃദ സംസ്ഥാനമാക്കാനുള്ള എല്ലാ പ്രവർത്തനങ്ങളും നടന്നുവരികയാണ്.

ബഹുമാനപ്പെട്ട പ്രതിപക്ഷനേതാവ് പറഞ്ഞ, അവരുടെ കാലത്ത് നടപ്പാക്കാൻ കഴിയില്ലെന്നുകരുതി ഉപേക്ഷിച്ച ഒരു വൻകിട പദ്ധതിയാണ് ഗെയിൽ പൈപ്പ്ലൈൻ എന്നറിയപ്പെടുന്ന കൊച്ചി-മാംഗളൂരു പ്രകൃതി വാതക പൈപ്പ്ലൈൻ. ഇതിവിടെ നടക്കില്ലെന്ന് കണക്കാക്കി അവർ ഉപേക്ഷിച്ച് പോകാൻ തയ്യാറായി. മലിനീകരണം ഉണ്ടാക്കാത്ത ഒരു ഇന്ധനം ലഭിക്കുന്നതുവഴി കേരളത്തിന്റെ സമ്പദ് വ്യവസ്ഥയ്ക്ക് നിർണ്ണായകമായ മാറ്റമാണ് ഉണ്ടാക്കാൻ പോകുന്നത്. ഈ പദ്ധതി പൂർത്തീകരിക്കുന്നതിന് സംസ്ഥാന സർക്കാർ സ്വീകരിച്ച നേതൃത്വപരമായ പങ്ക് പൊതുവെ സമൂഹം അംഗീകരിച്ചുകഴിഞ്ഞ കാര്യമാണ്. 'അത് ഞങ്ങൾ തുടങ്ങിയതാണ്' എന്ന്

പറഞ്ഞുകൊണ്ടൊന്നും കാര്യമില്ല. യഥാർത്ഥത്തിൽ വളരെക്കാലം മുമ്പ് ആരംഭിച്ച ഒരു പദ്ധതി, കെട്ടുകാര്യസ്ഥതയുടെ ഭാഗമായി നടക്കാതിരുന്നതാണ്, അതിപ്പോൾ പൂർത്തിയാക്കാൻ കഴിഞ്ഞു. ഇവിടെ എതിർപ്പിന്റെ കാര്യം പറയുന്നുണ്ടല്ലോ. കൊച്ചി-ഇടമൺ പവർ ഹൈവേ പദ്ധതി സംസ്ഥാന സർക്കാർ പൂർത്തീകരിച്ച ഒരു പദ്ധതിയാണ്. ഈ പദ്ധതി പൂർത്തിയാക്കുമ്പോൾ അതിൽ മാത്രമല്ല, ഗെയിൽ പൈപ്പ്ലൈൻ പ്രശ്നത്തിലായാലും ദേശീയപാതയുടെ ഭൂമിയേറ്റെടുക്കൽ പ്രശ്നമായാലും ഇതിലെല്ലാം എതിർപ്പുകൾ ഉണ്ടായിരുന്നുവെന്നുള്ളത് ശരിയാണ്. സ്വാഭാവികമായും ഭൂമിയുള്ളവരിൽ ചിലർ എതിർക്കാൻ തയ്യാറാകും. വിവിധ താൽപ്പര്യക്കാർ ആ എതിർപ്പിനോടൊപ്പം നിന്നുകൊണ്ട് അത് വളർത്താൻ നോക്കും. പക്ഷേ സർക്കാർ എന്ന നിലയ്ക്ക് ഒരു ബാധ്യതയുണ്ട്. ആ ബാധ്യത ആ എതിർപ്പിന്റെ കൂടെ നിൽക്കലല്ലായിരുന്നു. അവരെ കാര്യങ്ങൾ ധരിപ്പിച്ച് കൃത്യമായി പദ്ധതി മുന്നോട്ട് കൊണ്ടുപോകുകയാണല്ലോ വേണ്ടത്. ആ കടമ, ആ ബാധ്യത ഇവിടെ നിറവേറ്റാൻ യു.ഡി.എഫ്. സർക്കാരിന് കഴിഞ്ഞോ എന്നതാണ് പ്രശ്നം. സമൂഹത്തിന് ഏറ്റവും പ്രാധാന്യമുള്ള ഇത്തരം വൻകിട പദ്ധതികൾ, അത് ദേശീയപാത വികസനമായാലും ഗെയിൽ

പൈപ്പ്ലൈനായാലും കൊച്ചി-ഇടമൺ വൈദ്യുതി ലൈനായാലും അതൊക്കെ പൂർത്തീകരിക്കുന്ന കാര്യത്തിൽ എതിർപ്പുകാരുടെ കൂടെ നിൽക്കുകയാണോ വേണ്ടത്; ആ എതിർപ്പിന് വഴിപ്പെട്ടുകൊണ്ട് ഒന്നും ചെയ്യാനാകില്ല എന്ന നിലപാട് സ്വീകരിക്കുകയാണോ വേണ്ടത്?

നമ്മുടെ സംസ്ഥാനത്തെ എല്ലാ രാഷ്ട്രീയ പാർട്ടികളുംകൂടി ദേശീയപാത വികസനത്തിന് 45 മീറ്റർ ഭൂമി എടുക്കാൻ സമ്മതം കൊടുത്തതല്ലേ. യു.ഡി.എഫ്. ഗവൺമെന്റാണ് അന്ന് അധികാരത്തിലിരുന്നത്. അന്നത്തെ കാലത്ത് നടന്ന സർവ്വകക്ഷിയോഗത്തിൽ എന്റെ പാർട്ടിയെ പ്രതിനിധീകരിച്ച് പങ്കെടുത്തയാളാണ് ഞാൻ. എല്ലാവരും സമ്മതിച്ചല്ലോ. എന്നിട്ടും എന്തുകൊണ്ടാണത് ഒരിഞ്ചുപോലും മുന്നോട്ടുപോകാതിരുന്നത്? ചിലർ അതിനെ എതിർക്കാൻ തയ്യാറായി. അങ്ങനെ എതിർക്കാൻ തയ്യാറായപ്പോൾ തങ്ങളുടെ വോട്ട് നഷ്ടപ്പെടുപോകുമോ എന്നുള്ള ശങ്കയിൽ അതിന്റെ അപ്പുറത്തേയ്ക്ക് പോയില്ല. അതുപോലെ കൊച്ചി-ഇടമൺ പവർ ഹൈവേ പദ്ധതിയിലും ഇതുതന്നെയാണ് സംഭവിച്ചത്. ഈ സർക്കാർ നടപടികൾ സ്വീകരിച്ചു. സ്വാഭാവികമായിട്ടും ചില എതിർപ്പുകൾ വന്നു. അപ്പോൾ ഇത് നടപ്പാക്കാതെ പറ്റില്ലെന്ന് ജനങ്ങളോട് പറഞ്ഞു. അവർ

പലരും അതുമായി സഹകരിക്കാൻ തയ്യാറായി. എന്നാൽ കൊച്ചി-ഇടമണിന്റെ ഒരു അനുഭവമുണ്ട്. ആ അഭ്യർത്ഥന അവർ സ്വീകരിക്കാൻ തയ്യാറായില്ല. അവർ പ്രത്യക്ഷത്തിൽത്തന്നെ അതിനെ എതിർക്കാൻ വന്നു. എതിർക്കാൻ വന്നാൽ സർക്കാർ സർക്കാരിന്റെ നടപടി സ്വീകരിക്കണം, നടപടി സ്വീകരിച്ചല്ലോ; അപ്പോൾ പദ്ധതി യാഥാർത്ഥ്യമായി. അതല്ലേ ഒരു സർക്കാർ ചെയ്യേണ്ടത്. എന്തുകൊണ്ട് യു.ഡി.എഫ്. സർക്കാരിന് പദ്ധതി യാഥാർത്ഥ്യമാക്കാനുള്ള ഇടപെടൽ നടത്താൻ കഴിഞ്ഞില്ല; അതാണ് നിങ്ങൾ ആത്മപരിശോധന നടത്തേണ്ട കാര്യം, സ്വയം വിമർശനപരമായി പരിശോധിക്കേണ്ട കാര്യം. ഇവിടെ റായ്ഗഡ്-പുഗലൂർ-മാടക്കത്തറ പദ്ധതി ഈ മാസം പൂർത്തീകരിക്കാൻ പോകുകയാണ്. അതും നമ്മുടെ വൈദ്യുതി രംഗത്ത് മറ്റൊരു മെച്ചമുണ്ടാക്കുന്ന ഒന്നാണ്. ഇവിടെ എല്ലാ കാര്യങ്ങളും ഓരോന്നോരോന്നായി പറയാൻ ഞാൻ തയ്യാറാവുകയല്ല. പശ്ചാത്തല സൗകര്യ വികസനം ഇച്ഛാശക്തിയോടെ നടപ്പാക്കിയാലാണ് സമ്പദ്ഘടനയിൽ സ്വാഭാവികമായ വളർച്ചയുണ്ടാകുക. ഇത് പരക്കെ അംഗീകരിക്കപ്പെട്ട സാമ്പത്തിക തത്വശാസ്ത്രമാണ്. രാജ്യത്തെമ്പാടും സാമ്പത്തിക വളർച്ചാമാന്ദ്യം നേരിട്ടപ്പോഴും 2018-19-ൽ കേരളം 7.5

ശതമാനം സാമ്പത്തിക വളർച്ച കൈവരിച്ചുവെന്നത് ശ്രദ്ധേയമാണ്. ഇതിൽ വ്യവസായ ഉൽപ്പാദന മേഖല 11 ശതമാനമാണ് സാമ്പത്തിക വളർച്ച കൈവരിച്ചത്. കോവിഡ് മഹാമാരിയെത്തുടർന്നുണ്ടായ തളർച്ച ഒരു പരിധിവരെ പിടിച്ചുനിർത്താൻ നമ്മുടെ ഈ നയങ്ങൾക്ക് കഴിയുമെന്നതന്നെയാണ് വിശ്വസിക്കുന്നത്. ഭൗതിക പശ്ചാത്തല മേഖലയിൽ മാത്രമല്ല, സാമൂഹിക പശ്ചാത്തല മേഖലയിലും സർക്കാർ ശ്രദ്ധേയമായ പ്രവർത്തനങ്ങളാണ് നടത്തുന്നത്. പൊതു വിദ്യാലയങ്ങളെ ശ്രേഷ്ഠ മാതൃകകളായാണ് മാറ്റിക്കൊണ്ടിരിക്കുന്നത്. സ്കാർട്ട് ക്ലാസ്സുകൾ, നല്ല കെട്ടിടങ്ങൾ, സമയബന്ധിതമായി പാഠപുസ്തകം വിതരണം ചെയ്യൽ, കൃത്യമായി പരീക്ഷകൾ നടത്തൽ ഇവയെല്ലാം കൃത്യമായി നടക്കുകയാണ്. കോവിഡിന്റെ സാഹചര്യത്തിലും ഓൺലൈൻ വിദ്യാഭ്യാസത്തിനുള്ള സൗകര്യവും നാം നല്ലരീതിയിൽതന്നെ ഒരുക്കിയിരിക്കുന്നു. ഉന്നതവിദ്യാഭ്യാസ മേഖലയിൽ സർക്കാർ ശ്രദ്ധ പതിപ്പിക്കുന്നുണ്ട്. ഏകീകൃത പരീക്ഷാ കലണ്ടർ നടപ്പാക്കിക്കഴിഞ്ഞു. ശ്രീനാരായണ ഗുരുവിന്റെ നാമധേയത്തിലുള്ള ഓപ്പൺ യൂണിവേഴ്സിറ്റി പ്രവർത്തനമാരംഭിച്ചു. ഏറ്റവുമൊടുവിൽ പഠന ചെലവേറിയ, മികവുള്ള ദേശീയ വിദേശ

സർവ്വകലാശാലകളിൽ പോയി പഠിക്കാൻ സാധ്യമാകാതെ വരുന്ന വിദ്യാർത്ഥികൾക്ക് അവിടങ്ങളിലെ ശ്രേഷ്ഠരായ അധ്യാപകരുടെ അധ്യാപന പരിചയം വിനിയോഗിക്കാനുള്ള അവസരം ലഭ്യമാക്കുന്ന Eminent Scholars Online പരിപാടി 2021 ജനുവരി 1-ന് പ്രഖ്യാപിച്ചിട്ടുണ്ട്. ഇത് ഈ മാസംതന്നെ ആരംഭിക്കുന്നതാണ്. പൊതു ഉന്നതവിദ്യാഭ്യാസ മേഖലയിൽ ആവശ്യത്തിനുള്ള തസ്തിക സൃഷ്ടിച്ച് അധ്യാപകരുടെ ലഭ്യത വർദ്ധിപ്പിക്കുന്നതിനുള്ള നടപടികളും സർക്കാർ സ്വീകരിച്ചിട്ടുണ്ട്. പൊതുവിദ്യാഭ്യാസ സംരക്ഷണയജ്ഞം, ആരോഗ്യ രംഗത്തെ ആർദ്രം ഇവയെല്ലാം മിഷൻ മോഡിൽ നല്ലനിലയിൽ പ്രവർത്തിച്ചുവരികയാണ്. പ്രാഥമിക കുടുംബാരോഗ്യ കേന്ദ്രങ്ങൾ മികവുറ്റതാക്കാൻ സർക്കാർ എല്ലാ ശ്രമങ്ങളും നടത്തിയിട്ടുണ്ടെന്ന് സമൂഹമാകെ അംഗീകരിക്കുന്ന കാര്യമാണ്. നമ്മുടെ ആരോഗ്യരംഗത്തിന്റെ ശക്തി കോവിഡ് പ്രതിരോധ പ്രവർത്തനങ്ങളിൽ വ്യക്തമായി ലോകത്തിനതന്നെ കാണാൻ കഴിഞ്ഞിട്ടുണ്ട്. കാണാൻ കഴിയാത്തത് നമ്മുടെ നാട്ടിലെ പ്രതിപക്ഷത്തിനമാത്രമാണ്. അത് ഈ ഒരുക്കിയ സൗകര്യങ്ങളുടെ കുറവുകൊണ്ടല്ല. അവരുടെ കാഴ്ചയുള്ള വൈകല്യം കൊണ്ടാണ്.

സാമൂഹ്യമേഖലയിൽ പൊതുമേഖലയുടെ ശാക്തീകരണം ദേശീയ അന്തർദേശീയ കാലാവസ്ഥയ്ക്ക് വിപരീതമായി നിന്നുകൊണ്ട് വിജയകരമായി നടപ്പാക്കാൻ നമ്മുടെ സംസ്ഥാന സർക്കാരിന് കഴിഞ്ഞിട്ടുണ്ട്. ഇവിടെ ഭൗതിക സാമൂഹിക പശ്ചാത്തല മേഖലകളിൽ വലിയ മുന്നേറ്റം നടത്തേണ്ടതുണ്ട്. എങ്കിൽ മാത്രമേ സ്ഥായിയായ സാമ്പത്തിക വളർച്ച നേടാൻ കഴിയുകയുള്ളൂ. ഇതിന് വലിയ നിക്ഷേപങ്ങൾ വേണ്ടിവരും. ബജറ്റിലെ റവന്യൂ വരുമാനം വിനിയോഗിച്ചുകൊണ്ട് ഈ തോതിലുള്ള നിക്ഷേപങ്ങൾ നടത്താൻ കഴിയില്ല എന്നത് പൊതുധനകാര്യത്തിന്റെ അടിസ്ഥാന തത്വങ്ങളെപ്പറ്റി അല്പം ബോധ്യമുള്ള എല്ലാവർക്കും മനസ്സിലാക്കാൻ കഴിയുന്ന കാര്യമാണ്. അവിടെയാണ് കടം വാങ്ങൽ പ്രശ്നം വരുന്നത്. കടം വാങ്ങുന്നത് ഒരു സ്വകാര്യ വ്യക്തിയുടെ കാര്യത്തിൽ എങ്ങനെയാണോ അതുപോലെയല്ല ഒരു സർക്കാരിന്റെ കാര്യത്തിൽ എന്നത് അംഗീകരിക്കപ്പെട്ട സാമ്പത്തിക ശാസ്ത്ര സിദ്ധാന്തമാണ്. 'A private vice can be a public virtue' എന്നാണ് ആപ്തവാക്യം. ഒരു സ്വകാര്യ ദുശ്ശീലം സർക്കാർതലത്തിൽ അങ്ങനെയല്ല എന്നതാണ് ഇതിന്റെ സാരം. വിഖ്യാത സാമ്പത്തിക ശാസ്ത്രജ്ഞനായ Evsey Domar, 1944-ൽ എഴുതിയ

ലേഖനത്തിന്റെ അവസാന ഭാഗത്ത് പറയുന്ന വാക്യം ചിന്തോദ്ദീപകമാണ്. 'കടത്തെപ്പറ്റി ചിന്തിച്ച് പരിക്ഷിണിതരാവുന്നവർ അല്പനേരം അത് മാറ്റിവെച്ച് സാമ്പത്തിക വളർച്ചയെപ്പറ്റി ചിന്തിക്കണം' എന്നതാണ്. കടമെടുക്കുന്ന പണം വികസനത്തിനും മൂലധന ചെലവിനുമായി വിനിയോഗം ചെയ്യുമ്പോൾ അതിലൂടെയുണ്ടാകുന്നത് സാമ്പത്തിക വളർച്ചയും ഉയർന്ന പ്രതിശീർഷ വരുമാനവുമാണ്. അതിലൂടെതന്നെ കടം ഒരു കെണിയല്ലാതായി മാറും. ഇതാണ് കാനേണ്ടത്. ഇത് കാണാതെ സർക്കാർ കടമെടുക്കുന്നു കടമെടുക്കുന്നു എന്നുപറയുന്നവർ ബ്രീട്ടീഷ് സാമ്രാജ്യത്വ ഭരണാധികാരികൾ സ്വീകരിച്ചുവന്ന ബജറ്റ് സിദ്ധാന്തങ്ങളെയാണ് പൊടിതട്ടിയെടുത്ത് നമ്മുടെ മുന്നിൽ വയ്ക്കുന്നത്. ഇത് ജനക്ഷേമകരമായ പ്രവർത്തനങ്ങളും സാമ്പത്തിക വളർച്ചയും ലക്ഷ്യമിടുന്ന ഒരു ജനാധിപത്യ സർക്കാരിന് സ്വീകരിക്കാൻ കഴിയുന്നതല്ല.

മറ്റൊരു ശക്തമായ മേഖലയാണ് അധികാര വികേന്ദ്രീകരണം. ജനാധിപത്യപരമായ അധികാരവികേന്ദ്രീകരണം ഫലപ്രദമായി നടപ്പിലാക്കാനുള്ള മൂന്ന് കാര്യങ്ങൾ കേരളം ഇതിനകം ചെയ്തു കഴിഞ്ഞിട്ടുണ്ട്. അധികാര വികേന്ദ്രീകരണത്തിന്റെ കാര്യത്തിൽ ഇന്ത്യൻ

സംസ്ഥാനങ്ങൾക്കിടയിൽ കേരളം ഒന്നാം സ്ഥാനത്താണ് നിൽക്കുന്നത്. ഫണ്ടുകൾ, ചുമതലകൾ, ചുമതലകൾ നിർവ്വഹിക്കേണ്ട ഉദ്യോഗസ്ഥർ ഈ മൂന്ന് ഘടകങ്ങളും തദ്ദേശസ്വയംഭരണ സ്ഥാപനങ്ങൾക്ക് കൈമാറിയിട്ടുണ്ട്. സംസ്ഥാന പദ്ധതിയുടെ 25 ശതമാനത്തോളം തദ്ദേശസ്വയംഭരണ സ്ഥാപനങ്ങൾ വഴിയാണ് നടപ്പിലാക്കുന്നത്. സംസ്ഥാന ധനകാര്യ കമ്മീഷനുകൾ കൃത്യമായി രൂപീകരിക്കുകയും അവയുടെ നിർദ്ദേശങ്ങൾ നടപ്പാക്കുകയും ചെയ്യുന്നുണ്ട്. ഇതിന്റെയെല്ലാം അടിസ്ഥാനമാണ് ഭരണഘടനയിൽ വിഭാവനം ചെയ്യുന്ന 5 വർഷത്തിലൊരിക്കൽ നടക്കേണ്ട തിരഞ്ഞെടുപ്പ്. അതും സംസ്ഥാന സർക്കാർ കൃത്യമായി ചെയ്യുന്നുണ്ട്. കോവിഡിന്റെ കാലത്ത് ഈ വികേന്ദ്രീകൃത ഭരണ സംവിധാനമായിരുന്നു നമ്മുടെ ഏറ്റവും വലിയ ശക്തി. കോവിഡ് പ്രതിരോധത്തിനും അതുതന്നെയായിരുന്നു വലിയ കരുത്ത്. ഏത് പ്രതിസന്ധിയും നേരിടാൻ സംസ്ഥാന സർക്കാരിനൊപ്പം നിൽക്കുന്ന പ്രാദേശിക സർക്കാരുകളായി തദ്ദേശസ്വയംഭരണ സ്ഥാപനങ്ങൾ ഉയർന്നുകഴിഞ്ഞിട്ടുണ്ട്. 2020 ജനുവരി 1-ന് സംസ്ഥാനത്തെ ജനങ്ങൾക്ക് മുൻപാകെ ഗവൺമെന്റ് ഒരു പന്ത്രണ്ട് ഇനപരിപാടി അവതരിപ്പിച്ചിരുന്നു. ഇവയുടെ പുരോഗതി ഫലപ്രദമായി

വിലയിരുത്തിവരികയാണ്. ചില പ്രധാനപ്പെട്ട കാര്യങ്ങൾ മാത്രം പറയാം. ഒരു കോടി വൃക്ഷതൈ നടീൽ പദ്ധതിയിൽ നിലവിൽ ഒരു കോടിയിൽപ്പരം വൃക്ഷത്തൈകൾ പരിപാലിച്ചിരുന്ന അവസ്ഥയാണ് നമ്മുടെ സംസ്ഥാനത്ത് നിലനിൽക്കുന്നത്. തദ്ദേശസ്വയംഭരണ സ്ഥാപനങ്ങളുടെ പരിധിയിൽ എൽ.ഇ.ഡി. ലൈറ്റുകൾ സ്ഥാപിക്കുന്ന 'നിലാവ്' പദ്ധതിയുമായി ബന്ധപ്പെട്ട് അതിന്റെ പ്രായോഗിക നടപടികൾ എല്ലാ തദ്ദേശസ്വയംഭരണ സ്ഥാപനങ്ങളും സ്വീകരിക്കാൻ പോകുകയാണ്. മാർച്ച് 31-നകം പത്തര ലക്ഷം വിളക്കുകൾ സ്ഥാപിക്കാനാണ് ലക്ഷ്യമിട്ടിരിക്കുന്നത്. കിഫ്ബിയുടെ സഹായത്തോടെയാണ് ഈ പദ്ധതി നടപ്പാക്കുന്നത്. അതുപോലെ നമ്മുടെ സംസ്ഥാനത്ത് എല്ലാ ഘട്ടത്തിലും കൃഷിചെയ്യാൻ പറ്റുന്ന 1000 'മഴമറകൾ' നിർമ്മിക്കാനായിരുന്നു ലക്ഷ്യമിട്ടിരുന്നത്. പക്ഷെ 1337 മഴമറകൾ നിർമ്മിച്ചുകഴിഞ്ഞു. അടുത്തതായി ഇതിലും കൂടുതൽ നിർമ്മിക്കാനാണ് ലക്ഷ്യമിട്ടിരിക്കുന്നത്. സംസ്ഥാനത്ത് പൊതുശൗചാലയങ്ങൾ, വഴിയോര വിശ്രമ കേന്ദ്രങ്ങൾ എന്നിവയുടെ അപര്യാപ്ത കാരണം യാത്രചെയ്യുന്ന സഹോദരിമാർക്ക് വലിയ തോതിലുള്ള പ്രയാസം അനുഭവിക്കേണ്ടി വരുന്നുണ്ട്. അത് പരിഹരിക്കുന്നതിനുവേണ്ടിയാണ് പൊതു ശൗചാലയങ്ങളും

വഴിയോര വിശ്രമ കേന്ദ്രങ്ങളും വേണമെന്ന നിലപാടെടുത്തത്. അതിന്റെ നടപടിക്രമങ്ങൾ കോവിഡ് 19-ന്റെ സാഹചര്യത്തിൽ കുറച്ചാണ് മന്ദഗതിയിലായെങ്കിലും വീണ്ടും നല്ലരീതിയിൽ നടപ്പാക്കാനുള്ള നടപടികൾ ആരംഭിച്ചിട്ടുണ്ട്. ഇതിൽ ഒരു കാര്യം നാം കാണേണ്ടത്, ഇത്തരമൊരു പരിപാടിയുടെ ഭാഗമായി 50000 തൊഴിലവസരങ്ങൾ സൃഷ്ടിക്കാനായിരുന്നു നമ്മൾ ലക്ഷ്യമിട്ടിരുന്നത്. എന്നാൽ യഥാർത്ഥത്തിൽ ആ ലക്ഷ്യം കവിഞ്ഞു എന്നുമാത്രമല്ല, 116440 തൊഴിലവസരങ്ങൾ ഈ ഘട്ടത്തിൽ സൃഷ്ടിക്കാൻ കഴിഞ്ഞു എന്നതാണ് നമ്മുടെ നാടിന്റെ പ്രത്യേകത. സർക്കാർ മേഖലയിൽ പ്രത്യേകിച്ച് വിദ്യാഭ്യാസ, ആരോഗ്യ മേഖലയിൽ ആവശ്യമായ പുതിയ തസ്തികകൾ സൃഷ്ടിച്ചിട്ടുണ്ട്. ആലപ്പുഴ-ചങ്ങനാശ്ശേരി എലിവേറ്റഡ് ഹൈവേയുടെ കാര്യം, തുരങ്കപാതയുടെ കാര്യം ഇവയെല്ലാം നേരത്തെ ഞാൻ പറഞ്ഞു കഴിഞ്ഞതാണ്. അതുപോലെതന്നെ രണ്ടാം കുട്ടനാട് പാക്കേജിനും തുടക്കം കുറിച്ചിട്ടുണ്ട്. സമയാസമയങ്ങളിൽ ഇവയുടെയെല്ലാം പുരോഗതി വിലയിരുത്തിപ്പോകുകയാണ്.

ഒന്നാംഘട്ട നൂറുദിന പരിപാടി കഴിഞ്ഞപ്പോൾ ഡിസംബർ രണ്ടാമത്തെ ആഴ്ച മുതൽ നടന്നുവരുന്ന രണ്ടാംഘട്ട നൂറുദിന പരിപാടിയുണ്ട്. അതും

ആദ്യത്തെപോലെതന്നെ വിജയകരമായി നടപ്പാക്കാനാണ് ഉദ്ദേശിക്കുന്നത്. ഇതിന്റെ ഭാഗമായി 50000 പേർക്ക് തൊഴിൽ നൽകാനാണ് ലക്ഷ്യംവയ്ക്കുന്നത്. കുടുംബശ്രീയുടെ ആഭിമുഖ്യത്തിൽ കേരള ചിക്കൻ ഔട്ട്ലെറ്റ് തുടങ്ങാനുള്ള നടപടികളുണ്ട്. അതോടൊപ്പം 20 മാവേലി സ്റ്റോറുകൾ സൂപ്പർ മാർക്കറ്റുകളാക്കാനും 5 എണ്ണം സൂപ്പർ സ്റ്റോറുകളായി ഉയർത്താനും ഉദ്ദേശിക്കുന്നുണ്ട്. പുതിയ വ്യവസായ പദ്ധതികളായ പാലക്കാട് പ്രതിരോധ പാർക്ക്, ലൈറ്റ് എഞ്ചിനീയറിംഗ് പാർക്ക്, ചേർത്തല മെഗാ ഫുഡ് പാർക്ക് ഇവയെല്ലാം ഈ ഘട്ടത്തിൽ യാഥാർത്ഥ്യമാക്കാനാണ് ഉദ്ദേശിക്കുന്നത്. 310 കോടി രൂപ ചെലവുവരുന്ന 27 ടൂറിസം പദ്ധതികളാണ് ഈ ഘട്ടത്തിൽ ഒരുങ്ങുന്നത്. അതോടൊപ്പംതന്നെ വിവിധ പദ്ധതികൾ പൂർത്തീകരിക്കപ്പെട്ടിട്ടുണ്ട്. അതിന്റെയെല്ലാം ഉദ്ഘാടനവും ഈ ഘട്ടത്തിൽ നടത്താനാണ് ഉദ്ദേശിക്കുന്നത്. 1990-കൾ മുതലാണ് കേരളത്തിന്റെ സാമ്പത്തിക വളർച്ച അഖിലേന്ത്യാ ശരാശരിയെക്കാൾ ഉയർന്നത്. ഇതിന് നമ്മുടെ പ്രവാസികൾ വലിയ പങ്കുവഹിച്ചിട്ടുണ്ട്. പ്രവാസികൾ അയയ്ക്കുന്ന പുറംവരുമാനത്തിലൂടെ അതിവേഗം വളരുന്ന അവസ്ഥയുണ്ട്. സേവന മേഖലയാണ് നമ്മുടെ

സാമ്പത്തിക വളർച്ചയുടെ മുഖ്യസ്രോതസ്സ്. കേരളത്തിന്റെ സാമ്പത്തിക വളർച്ചയിൽ വർദ്ധനവുണ്ടായപ്പോഴും ഉൽപാദന മേഖലയിൽ കാര്യമായ വളർച്ചയുണ്ടായില്ല. അതിലൊരു ഇടപെടൽ ആവശ്യമാണെന്ന ബോധ്യമാണ് സർക്കാരിനുള്ളത്. ഇടതുപക്ഷ സർക്കാരുകൾക്ക് എല്ലാ കാലത്തും ആ ബോധ്യമുണ്ടായിട്ടുണ്ട്. കോവിഡിന്റെ സാഹചര്യത്തിൽ ലോക്ഡൗണും മറ്റുമുണ്ടായപ്പോൾ ആ വെല്ലുവിളിയെ ഒരവസരമാക്കി മാറ്റിക്കൊണ്ടാണ് 'സുഭിക്ഷ കേരളം പദ്ധതി' നാം പ്രഖ്യാപിച്ചത്. കേരളത്തിലെ കാർഷികോൽപ്പാദനം വർദ്ധിപ്പിക്കണമെന്ന ലക്ഷ്യം സർക്കാരിന് തുടക്കം മുതലേയുള്ളതായിരുന്നു. ഇതിനായി സ്വീകരിച്ച ക്രിയാത്മകമായ നടപടികളുടെ ഫലമായി 36000 ഹെക്ടറിലേയ്ക്കു കൃഷി വർദ്ധിപ്പിക്കുന്ന അവസ്ഥയിലേയ്ക്കെത്തി. 'സുഭിക്ഷ കേരളം പദ്ധതി' തദ്ദേശഭരണ സ്ഥാപനങ്ങളുടെയും ജനങ്ങളുടെയും പങ്കാളിത്തത്തോടെയാണ് നടപ്പിലാക്കുന്നത്. കാർഷിക മേഖലയ്ക്ക് 1064 കോടി 86 ലക്ഷം രൂപ, ഫിഷറീസ് മേഖലയ്ക്ക് 2029 കോടി രൂപ, ക്ഷീര വികസനത്തിന് 215 കോടി 81 ലക്ഷം രൂപ, മൃഗസംരക്ഷണ മേഖലയിൽ 248 കോടി 28 ലക്ഷം രൂപ ഇതാണ് ഉദ്ദേശിക്കുന്ന പദ്ധതികളുടെ അടങ്കൽ

തുക. ഇത് കൃത്യമായ മേൽനോട്ടത്തോടെ നടപ്പാക്കിവരികയാണ്. നമ്മൾ ഈ കാലഘട്ടത്തിൽ, നൂറ്റാണ്ടിലെ ഏറ്റവും വലിയ പ്രളയവും അതിന്റെ തുടർച്ചയായി പിറ്റേവർഷം അതിരൂക്ഷമായ കാലവർഷക്കെടുതിയുമാണ് നേരിടേണ്ടിവന്നത്. അതുകൊണ്ടുതന്നെ കേരളത്തിന്റെ പല ഭാഗങ്ങളും തകർന്നുപോകുന്ന അവസ്ഥയുണ്ടായി. ഒരു നവകേരളം സൃഷ്ടിക്കാനാണ് നാം ഒരുങ്ങിപ്പറപ്പെട്ടത്, ഇതിനായി രൂപീകരിച്ച സംവിധാനമാണ് റീ-ബിൽഡ് കേരള ഇനിഷ്യേറ്റീവ്. അതിന്റെ ഭാഗമായി പ്രളയാഘാത ശേഷിയുള്ള റോഡുകൾ അതുപോലെ മൾട്ടിലെവൽ ക്യാറ്റിഗറിൽ ഷെഡ്യൂൾ, നൂതനമായ കെട്ടിട നിർമ്മാണരീതികൾ ഇങ്ങനെയെല്ലാം ഉൾക്കൊള്ളുന്ന ഒരു സമഗ്രമായ പദ്ധതിയായിട്ടാണ് ഇത് വന്നത്. ഈ പദ്ധതികളുടെ ഭാഗമായി കഴിഞ്ഞ ഡിസംബർ 31 വരെയെടുത്താൽ 7192 കോടി 78 ലക്ഷം രൂപയുടെ പ്രവർത്തനങ്ങൾക്ക് ഭരണാനുമതി നൽകിയിട്ടുണ്ട്. 3909 കോടി 81 ലക്ഷം രൂപയുടെ പ്രവർത്തനങ്ങൾക്ക് ടെണ്ടർ ക്ഷണിച്ചിട്ടുണ്ട്. 2933 കോടി രൂപയുടെ കരാറുകൾ അവാർഡ് ചെയ്തിട്ടുണ്ട്. ഇവിടെ ശ്രദ്ധിക്കേണ്ടാതെ കാര്യം മഹാപ്രളയം, പ്രകൃതി ദുരന്തങ്ങൾ, കോവിഡ് തുടങ്ങിയവയെല്ലാം സൃഷ്ടിച്ച പ്രതിസന്ധികളുടെയിടയിൽനിന്ന് കരകയറുന്ന

പൊതുസമൂഹത്തിന് നേതൃത്വം നൽകുന്ന സർക്കാരിന് സാധാരണ നിലയിൽ ഒരു ഫെഡറൽ സംവിധാനത്തിൽ കൈത്താങ്ങായി നിൽക്കേണ്ടതാണ് കേന്ദ്ര സർക്കാർ. പക്ഷെ ജി.എസ്.ടി നഷ്ടപരിഹാരമുൾപ്പെടെയുള്ള കാര്യത്തിൽ കാലതാമസവും അനിശ്ചിതത്വവുമുണ്ടാക്കുന്ന സ്ഥിതിയാണ് കേന്ദ്രസർക്കാരിന്റെ ഭാഗത്തുനിന്നുമുണ്ടായത്. വലിയ പ്രതിഷേധങ്ങൾക്കുശേഷമാണ് ഇതിന്റെ ഒരു ഭാഗമെങ്കിലും ലഭ്യമാകുന്ന നില വന്നത്. പ്രളയത്തിനുശേഷം പുനർനിർമ്മിക്കാൻ വായ്പാപരിധി ഉയർത്തണമെന്ന കേരളത്തിന്റെ ന്യായമായ ആവശ്യത്തോട് കേന്ദ്രസർക്കാർ ആദ്യം പുറംതിരിഞ്ഞാണ് നിന്നത്. ഇവിടത്തെ പ്രതിപക്ഷവും സർക്കാരിന്റെ എല്ലാ ഉദ്യമങ്ങൾക്കും തുരങ്കംവയ്ക്കാനാണ് എല്ലാ അവസരങ്ങളും വിനിയോഗിച്ചത് എന്നത് നിർഭാഗ്യകരമായ വസ്തുതയാണ്. ഒരു ഫെഡറൽ സംവിധാനത്തിൽ സംസ്ഥാനത്തിന്റെ അവകാശങ്ങൾ എല്ലാ മേഖലയിലും സംരക്ഷിക്കാൻ വലിയ പങ്കാണ് നമ്മുടെ സംസ്ഥാനം വഹിക്കുന്നത്. പൗരത്വ ഭേദഗതി ബിൽ അവതരിപ്പിച്ച ഘട്ടത്തിൽ ആ ബില്ലിനെതിരെ മതനിരപേക്ഷ കൂട്ടായ്മ നിരത്തി ലോകശ്രദ്ധ ആകർഷിച്ച പ്രതിഷേധങ്ങൾ സംഘടിപ്പിക്കാൻ നമുക്ക് കഴിഞ്ഞിട്ടുണ്ട്. ഇതിനെതിരെ ബഹുമാനപ്പെട്ട

സുപ്രീം കോടതിയിൽ ഭരണഘടനയുടെ അനുച്ഛേദം 131 പ്രകാരം സംസ്ഥാന സർക്കാർ ഹർജി ഫയൽ ചെയ്തിട്ടുണ്ട്. ഇപ്പോൾ ചില പ്രഖ്യാപനങ്ങൾ കേന്ദ്രസർക്കാരിന്റെ ഭാഗത്തുനിന്നും വന്നത് സംസ്ഥാന സർക്കാർ ഗൗരവമായിത്തന്നെയാണ് കാണുന്നത്. അതിൽ സംസ്ഥാന സർക്കാരിന്റെ സമീപനത്തിൽ ഒരു മാറ്റവുമില്ല. പൗരത്വ ഭേദഗതി നിയമം അതേരീതിയിൽ നടപ്പാക്കാനാകില്ലെന്ന നിലപാടുതന്നെയാണ് സംസ്ഥാന സർക്കാരിനുള്ളത്. രാജ്യത്തെ കർഷക സമൂഹം നേരിടുന്ന പ്രശ്നത്തിനും അവർ ഉയർത്തുന്ന പ്രതിഷേധത്തിനും അതിശക്തമായ നിലപാടുതന്നെയാണ് സർക്കാർ സ്വീകരിച്ചിട്ടുള്ളത്. എതിർപ്പുകൾക്കിടയിലും അവർ നടത്തുന്ന ധീരമായ പോരാട്ടത്തിന് എല്ലാ പിന്തുണയും നാം നൽകുന്നുണ്ട്. ഈ സഭ തന്നെ അതിന് പൂർണ്ണപിന്തുണ പ്രഖ്യാപിച്ചിട്ടുണ്ട്. കേന്ദ്രസർക്കാരിന്റെ കാർഷിക അവശ്യസാധന നിയമങ്ങൾ സംസ്ഥാനത്തെ ദോഷകരമായി ബാധിക്കുമെന്ന അവസ്ഥ മനസ്സിലാക്കിക്കൊണ്ടാണ് നാം ശക്തമായ നിലപാട് സ്വീകരിച്ചത്. കേന്ദ്ര അന്വേഷണ ഏജൻസികളുടെ നടപടികളെക്കുറിച്ച് ഒരു പ്രശ്നം ഇവിടെ രാവിലെ നമ്മൾ ചർച്ച ചെയ്തതാണ്. ഇതേ നിലപാട് പല ആവർത്തി വ്യക്തമാക്കിയതാണ്. സ്വർണ്ണക്കള്ളക്കടത്തിനെത്തുടർന്ന് കസ്റ്റംസ്

നടത്തിവരുന്ന അന്വേഷണത്തിനുപുറമെ രാജ്യത്തിന്റെ സാമ്പത്തിക സുരക്ഷയെയും ഭദ്രതയെയും തകർക്കുന്ന നടപടികളെ വേരോടെ പിഴുതെറിയാൻ കാര്യക്ഷമവും ഏകോപിതവുമായ അന്വേഷണം കേന്ദ്ര ഏജൻസികൾ നടത്തണമെന്നാണ് സംസ്ഥാന സർക്കാർ ആവശ്യപ്പെട്ടത്. എന്നാൽ ഒരു ഘട്ടത്തിൽ ഭരണഘടനാപരമായ പരിമിതി ലംഘിച്ചുകൊണ്ട് ഫെഡറൽ സംവിധാനത്തെ വെല്ലുവിളിച്ചുകൊണ്ട് കേന്ദ്ര ഏജൻസികളിൽ ചിലർ വഴിവിട്ട് പ്രവർത്തിച്ചപ്പോൾ അതിനെതിരെ ശക്തമായ എതിർപ്പ് പൊതുമണ്ഡലത്തിൽ ഉയർത്തുകയും പ്രധാനമന്ത്രിയെ അറിയിക്കുകയും ചെയ്തിട്ടുണ്ട്. അന്വേഷണ ഏജൻസികളെ ഉപയോഗിച്ചുകൊണ്ട് പ്രതിയോഗികളെ ഒതുക്കുന്ന രീതി ഫാസിസ്റ്റ് ഭരണ സംവിധാനങ്ങളാണ് ചെയ്യുന്നത്. ഇതിനെതിരെ ദേശീയ തലത്തിൽത്തന്നെ പ്രതിഷേധങ്ങൾ ഉയർന്നുവരികയാണ്. പക്ഷെ കേരളത്തിൽ യു.ഡി.എഫ്., പ്രത്യേകിച്ച് കോൺഗ്രസ് ഇതിൽനിന്നും മാറിനിന്നുകൊണ്ട് ജനാധിപത്യവിരുദ്ധ നീക്കങ്ങൾക്ക് പിന്തുണ നൽകുകയാണ്. ഇത് കേരളത്തിൽ ഇടതുപക്ഷ പ്രസ്ഥാനങ്ങളെ രാഷ്ട്രീയ ഭൂപടത്തിൽനിന്ന് നിഷ്കാസനം ചെയ്യാമെന്ന നടക്കാത്ത വ്യാമോഹത്തിന്റെ ഭാഗമാണ്. ബി.ജെ.പി.-യെ കേരളത്തിൽ

വേരുന്നാൻ സഹായിക്കുക എന്ന ആത്മഹത്യാപരമായ നയമാണ് ഇതിലൂടെ അവർ കൈക്കൊള്ളുന്നത്. ഇത് മതനിരപേക്ഷ മൂല്യങ്ങളിൽ വിശ്വസിക്കുന്ന കേരള സമൂഹം അംഗീകരിക്കില്ലെന്നത് ഉറപ്പാണ്. കേന്ദ്ര ഏജൻസികൾ എങ്ങനെ പ്രവർത്തിക്കണം, ആരുടെ മൊഴിയെടുക്കണം, ആരെയാക്കെ പ്രതിയാക്കണം, ഇത്തരം കാര്യങ്ങൾ പ്രൊഫഷണലായ അന്വേഷണത്തിലൂടെയല്ല ഇപ്പോൾ തീരുമാനിക്കുന്നത്. ബി.ജെ.പി.യുടെ നേതാക്കൾ മാധ്യമങ്ങളോട് പറയുന്ന കാര്യങ്ങളാണ് തൊട്ടുപിന്നാലെ ചില അന്വേഷണ ഏജൻസികൾ നടപ്പാക്കുന്നത്. അത് ഏറ്റുപിടിച്ചുകൊണ്ട് അടിസ്ഥാനമില്ലാത്ത ആരോപണങ്ങൾ ഉന്നയിക്കുന്ന രീതിയാണ് കേരളത്തിലെ കോൺഗ്രസ് നേതാക്കളും അവലംബിക്കുന്നത്.

സഭയിൽ രാവിലെ ചില അംഗങ്ങൾ പ്രസംഗിച്ചപ്പോൾ ബഹുമാനപ്പെട്ട മുഖ്യമന്ത്രിയുടെ ഓഫീസിനെക്കുറിച്ച് വലിയ തോതിലുള്ള പരാമർശങ്ങളാണ് നടത്തിയത്. അതിൽ ഹൈക്കോടതിയെ ബന്ധപ്പെടുത്തിക്കൊണ്ട് ചില പരാമർശങ്ങൾ നടത്തി. ഇക്കാര്യത്തിൽ നാം കാണേണ്ടത്, കേരളത്തിലെ മുഖ്യമന്ത്രിയുടെ ഓഫീസിനെക്കുറിച്ച് ഹൈക്കോടതി പരാമർശം നടത്തിയ ഒരു കാലഘട്ടമുണ്ടായിട്ടുണ്ട്. അതൊരു ചോദ്യത്തിനത്തരമായി നേരത്തെ

ഈ അസംബ്ലിയിൽ വ്യക്തമാക്കിയിട്ടുണ്ട്. ഒരു ഭൂമി തട്ടിപ്പുകേസുമായി ബന്ധപ്പെട്ട പ്രശ്നമായിരുന്നു അത്. അതിനെ സംബന്ധിച്ച് പറയുമ്പോൾ ആളുകൾക്ക് കാര്യം വ്യക്തമാകും. ഹൈക്കോടതിയുടെ സിംഗിൾ ബഞ്ചിന്റെ വിധിന്യായത്തിൽ 130-ാം പേജിലെ രണ്ട് വാചകങ്ങളിലാണ് ബഹുമാനപ്പെട്ട മുഖ്യമന്ത്രിയേയും ഓഫീസിനെയും സംബന്ധിച്ചുള്ള വിമർശനമുണ്ടായിരുന്നത്. ആ വാചകം ഇങ്ങനെയാണിരുന്നത്, “ the above incidents have raised serious questions on the functioning of the Chief Minister's office which the Chief Minister is answerable to the State. Prima facie evidence of the presence of unscrupulous elements among the personal staff in the Chief Minister's office and the associated criminal activities in these cases call for the thorough and independent investigation into the crime and the associated activities involving personal staff in the Chief Minister's office” . ഈ പരാമർശം ഇന്നത്തെ ഗവൺമെന്റിനെക്കുറിച്ചല്ലെന്ന് നമ്മൾ ഓർക്കണം. പഴയ ഗവൺമെന്റിനെക്കുറിച്ച് കേരള ഹൈക്കോടതിയുടെ സിംഗിൾ ബഞ്ച് നടത്തിയ ഒരു പരാമർശമാണിത്. ഇത് നമ്മൾ ഓർക്കുന്നത് നല്ലതാണ്.

കേരളത്തിൽ ഇടതുപക്ഷം കോൺഗ്രസ്സിനെ തകർത്ത് ബി.ജെ.പി.-ക്ക് വളരാൻ അവസരമൊരുക്കുകയാണെന്ന തരത്തിൽ ചിലർ പ്രശ്നങ്ങൾ ഉന്നയിച്ചിട്ടുണ്ട്. അതിലെ വസ്തുതയെന്താണ്? തകർച്ചയ്ക്ക് ഉത്തരവാദി ആരാണെന്ന് പരിശോധിക്കാൻ കോൺഗ്രസ്സ് തയ്യാറാകേണ്ടതുണ്ട്. ഒരു കാലത്ത് ലോക്സഭയിൽ രണ്ട് അംഗങ്ങളായിരുന്നു ബി.ജെ.പി.-ക്ക് ഉണ്ടായിരുന്നത്. അതിനെ ഇന്നത്തെ നിലയിലേയ്ക്ക് ഉയർത്തുന്നതിന് പ്രധാന പങ്കുവഹിച്ചത് ആരാണെന്ന് ആലോചിക്കുന്നത് നല്ലതാണ്. മതനിരപേക്ഷമായ കോൺഗ്രസ്സിനു സർക്കാരിനെ അനുവദിക്കില്ലെന്ന നിലപാട് കോൺഗ്രസ്സ് തുടർച്ചയായി സ്വീകരിച്ചുവന്നതാണ്. അത് ബി.ജെ.പി.-യെ അധികാരത്തിൽ കൊണ്ടുവരാൻ വലിയതോതിൽ ഇടയാക്കിയില്ലേയെന്ന് ചിന്തിക്കണം. ഞാൻ ഉദ്ദേശിക്കുന്നത്, വി. പി. സിംഗിന്റെ നേതൃത്വത്തിലുള്ള മന്ത്രിസഭയെ ബി.ജെ.പി.-ക്കൊപ്പം നിന്ന് വോട്ട് ചെയ്ത് തകർത്തതിന് എന്ത് ന്യായമാണ് പറയാൻ കഴിയുന്നത്; അതിനിസാരമായ കാരണങ്ങൾ പറഞ്ഞുകൊണ്ടാണ് ചന്ദ്രശേഖർ മന്ത്രിസഭയെ തകർത്ത്, ബി.ജെ.പി. ഭരണത്തിന് വഴിയൊരുക്കിക്കൊടുത്തത്. അതും കോൺഗ്രസ്സ് ചെയ്തതായിരുന്നു.

ബാബറി മസ്ജിദ് തകർക്കാൻ ഉദ്ദേശിച്ചാണ് ബി.ജെ.പി. രഥയാത്ര ആരംഭിച്ചത്. ആ രഥയാത്ര തടഞ്ഞതിന് തൊട്ടുപിന്നാലെയാണ് ബി.ജെ.പി.-ക്കൊപ്പം നിന്നുകൊണ്ട് വി. പി. സിംഗിന്റെ മന്ത്രിസഭയെ കോൺഗ്രസ് തകർത്തത്. ഇതാണ് കോൺഗ്രസ്സിന്റെ സെക്യൂലറിസത്തിന്റെ പ്രത്യേകതയെന്നത് നാം മറക്കരുത്. ബാബറി മസ്ജിദ് മന്ദിരം തുറന്നുകൊടുക്കാൻ സംഘ്പരിവാർ ആവശ്യപ്പെടുകയും കോൺഗ്രസ് സർക്കാർ തുറന്നുകൊടുക്കുകയും ചെയ്തു. അവിടെ ക്ഷേത്രം നിർമ്മിക്കാൻ ശിലാന്യാസ് അനുവദിച്ചു. ആ ശിലയെ മണ്ഡപമായി വളരാൻ കർസേവ അനുവദിച്ചു. ഇതിനെല്ലാം ശേഷമാണ് ബാബറി മസ്ജിദ് തകർക്കാൻ സംഘ്പരിവാർ ശ്രമിച്ചത്. അതിനെ എതിരിടാൻവേണ്ടി ഒരു നടപടിയും സ്വീകരിച്ചില്ല. രാജ്യമാകെ ബ്ലാക്ക് ചെക്കാണ് കൊടുത്തത്. കേന്ദ്രസർക്കാരിനാണ് എല്ലാ നടപടികൾക്കും പിന്തുണ നൽകിയത്. എന്നാൽ ഒരു നടപടിയും സ്വീകരിച്ചില്ല. ഇതാണ് കോൺഗ്രസ്സിന്റെ മതേതരത്വത്തിന്റെ പ്രത്യേകത. ബി.ജെ.പി.-യുടെ അതിരൂക്ഷമായ/കഠിനമായ വർഗീയതയെ മുദുഹിന്ദുത്വംകൊണ്ട് നേരിടാനാണ് കോൺഗ്രസ് പലപ്പോഴും ശ്രമിച്ചത്. അങ്ങനെ വോട്ടുകൾ സമാഹരിച്ച് നിർത്താനായിരുന്നു

നോട്ടം. അതിന് രാഷ്ട്രം കൊടുക്കേണ്ടിവന്ന ഏറ്റവും വലിയ വിലയാണ് ഇന്നത്തെ ബി.ജെ.പി. സർക്കാരുന്നത് കോൺഗ്രസ് തിരിച്ചറിയണം. ഇപ്പോൾ ബി.ജെ.പി.-യുടെ ശക്തമായ കേന്ദ്രങ്ങളായി നിൽക്കുന്ന സംസ്ഥാനങ്ങൾ കോൺഗ്രസ്സിന്റെ ശക്തികേന്ദ്രങ്ങളായിരുന്നവയല്ലേ; ഉത്തർപ്രദേശ്, ബീഹാർ, മധ്യപ്രദേശ് ഉൾപ്പെടെയുള്ള സംസ്ഥാനങ്ങൾ കോൺഗ്രസ്സിന്റെ ശക്തികേന്ദ്രങ്ങളായി നിലകൊണ്ടവയായിരുന്നില്ലേ? ത്രിപുരയെക്കുറിച്ച് ഞാൻ പറയാം ശ്രീ. തിരുവഞ്ചൂർ രാധാകൃഷ്ണൻ... അവിടെയാണ് ബി.ജെ.പി. ശക്തി പ്രാപിച്ചതെന്ന വസ്തുത മറക്കരുത്. ഇപ്പോൾ ഇവിടെ ത്രിപുരയെക്കുറിച്ച് പറഞ്ഞു, ത്രിപുരയിൽ ഇടതുപക്ഷത്തിന് സ്വാധീനമുണ്ടായിരുന്നു. എന്നാൽ ബി.ജെ.പി. അധികാരത്തിൽ വന്നത് എങ്ങനെയാണ്? കോൺഗ്രസ് ഒന്നടങ്കം അങ്ങോട്ട് മാറി. അങ്ങനെ മാറിയിരുന്നപ്പോഴാണ് ബി.ജെ.പി.-ക്ക് കുറച്ച് ശക്തി അവിടെയുണ്ടായത്. ബംഗാളിൽ വിവിധ ഘട്ടങ്ങളിൽ അധികാരത്തിലുള്ള ഇടതുപക്ഷ ഗവൺമെന്റുകളെ എതിരിടുന്നതിന് മാവോയിസ്റ്റുകൾ, ആനന്ദമാർഗ്ഗികൾ, വർഗ്ഗീയവാദികൾ എന്നിവരെയെല്ലാം കൂട്ടുപിടിച്ചുകൊണ്ട് മുന്നോട്ടുപോയ ചരിത്രവും ബംഗാളിനുണ്ട്. മതനിരപേക്ഷതയുടെ ശക്തമായ കേന്ദ്രമാണ്

ബംഗാൾ. അതിനെ വർഗ്ഗീയധ്രുവീകരണത്തിന്റെ തലത്തിലേയ്ക്ക് എത്തിച്ചതും ബി.ജെ.പി.-ക്ക് വളരാൻ അവസരമൊരുക്കിയതും ആരാണെന്ന് വ്യക്തമാണ്. ഇതേ അവസ്ഥയാണ് കേരളത്തിലും സ്വീകരിച്ചുകൊണ്ടിരിക്കുന്നത്. ഇടതുപക്ഷത്തെ തകർക്കാൻ കേരളത്തിൽ ബി.ജെ.പി.-യും അതുപോലുള്ള ശക്തികളുമായി യോജിച്ച് പ്രവർത്തിക്കുന്നതിന് യു.ഡി.എഫ്.-ന് ഒരു മടിയുമില്ല. ഇത് ഇപ്പോൾ തുടങ്ങിയതല്ല, നേരത്തെ മുതലുള്ളതാണ്. ബി.ജെ.പി. ദേശീയതലത്തിൽ ഇത്തരമൊരു ശക്തിയായി മാറുന്നതിന് മുമ്പുതന്നെ ഇവിടെ അതിന്റെ ഒരു പരീക്ഷണശാല ആരംഭിച്ചിരുന്നു. അതാണ് പഴയ വടകര, ബേപ്പൂർ, കോ-ലീ-ബി സഖ്യം. ഞാൻ അതിന്റെയൊന്നും വിശദാംശത്തിലേയ്ക്ക് പോകുന്നില്ല. അവർക്ക് നല്ലതുപോലെ അറിയാവുന്ന കാര്യങ്ങളാണിതെല്ലാം. ഇത് വിവിധ ഘട്ടങ്ങളിൽ നമ്മുടെ സംസ്ഥാനത്തുണ്ടായിട്ടുണ്ടെന്ന് ഞാൻ പറയാതെതന്നെ പ്രതിപക്ഷത്തിരിക്കുന്നവർക്ക്, പ്രത്യേകിച്ച് കോൺഗ്രസ് നേതാക്കൾക്കറിയാം. ഇപ്പോൾ കാണുന്ന നില എന്താണ്? കേന്ദ്ര സർക്കാരിനെയോ ബി.ജി.പി.യെയോ ആക്രമിക്കില്ല. എന്നാൽ അവരുമായി യോജിച്ചുനിന്നുകൊണ്ട് ഇടതുപക്ഷത്തിനെതിരെ അതിശക്തമായ

പ്രചരണമാണ് നടത്തുന്നത്. ഇതല്ലേ കേരളത്തിൽ ഇപ്പോൾ നടന്നുകൊണ്ടിരിക്കുന്നത്? ബി.ജെ.പി. നേതാവ് ഒരു കാര്യം പറയുന്നു. അതുതന്നെയാണ് കോൺഗ്രസ് നേതാക്കളും ആവർത്തിച്ച് പറയുന്നത്. കോൺഗ്രസ് നേതാക്കൾ പറയുന്നത് ബി.ജെ.പി. നേതാക്കൾ ഏറ്റുപറയുന്നു. എൽ.ഡി.എഫ്. സർക്കാരിനെതിരെ എന്നതാണ് ഈ രണ്ടുകൂട്ടരുടേയും ഉദ്ദേശ്യം.

കോൺഗ്രസ് തകർന്നതിന്റെ കാരണം ശരിയായ പരിശോധനയ്ക്ക് ഇനിയും ഇവർ വിധേയമാക്കിയില്ല എന്നതാണ് വസ്തുത. സാമ്രാജ്യത്വ വിരുദ്ധത, മതനിരപേക്ഷത, സ്വാശ്രയത്വ സംരക്ഷണം തുടങ്ങിയ നയങ്ങളായിരുന്നു മുൻകാലത്ത് കോൺഗ്രസ് മുന്നോട്ടുവെച്ചത്. ഇന്ന് ഏതെങ്കിലും കയ്യിലുണ്ടോ; എല്ലാം കൈ ഒഴിഞ്ഞിരിക്കുന്നു. കോർപ്പറേറ്റുകൾക്കായി രാജ്യത്തിന്റെ എല്ലാ മേഖലയും തുറന്നുകൊടുക്കുന്ന നയമാണ് ഇവർ സ്വീകരിച്ചത്. മതനിരപേക്ഷതയെ സംരക്ഷിക്കുന്നതിനുപകരം വർഗ്ഗീയതയെ രാഷ്ട്രീയ താൽപ്പര്യത്തിനുവേണ്ടി ഉപയോഗിക്കുന്ന നിലയാണ് കോൺഗ്രസ് സ്വീകരിച്ചുകൊണ്ടിരിക്കുന്നത്. രാജ്യത്തിന്റെ സ്വാശ്രയത്വത്തെ സംരക്ഷിക്കുന്ന, എല്ലാ നയങ്ങളും

കൈയൊഴിയാൻ തയ്യാറാകുന്ന നിലയിലാണ്. ആദ്യം മാറേണ്ടത് നിങ്ങളുടെ ഈ നയമാണ്. ഈ നയം മാറാതെ നിങ്ങൾക്ക് മുന്നോട്ടുപോകാനാവില്ല എന്നത് തിരിച്ചറിയാൻ നിങ്ങൾക്ക് കഴിയണം. ബി.ജെ.പി.-യെ അധികാരത്തിൽനിന്ന് മാറ്റിനിർത്താൻ ഇടതുപക്ഷം പ്രതിജ്ഞാബദ്ധമാണ്. അതുകൊണ്ടുതന്നെ ബി.ജെ.പി.-യെ അധികാരത്തിൽനിന്ന് മാറ്റിനിർത്താൻ ഒന്നാം യു.പി.എ. സർക്കാരിനെ പിന്തുണച്ചവരാണ് ഞങ്ങൾ. അതിൽ കോൺഗ്രസ്സിന്റെ നേതൃത്വത്തിലുള്ള ഒരു സർക്കാരായാൽ എന്തെല്ലാം സംഭവിക്കുമെന്ന ധാരണ കൃത്യമായി ഇടതുപക്ഷത്തിനുണ്ടായിരുന്നു. പക്ഷേ, ബി.ജെ.പി.-യുടെ സർക്കാർ വീണ്ടും അധികാരത്തിൽ വരുന്നുവെന്ന ഉത്തമമായ താൽപ്പര്യം വച്ചുകൊണ്ടാണ് ആ സർക്കാരിനെ പിന്താങ്ങാൻ തയ്യാറായത്. പക്ഷേ എന്താണ് ആ സർക്കാർ പിന്നീട് സ്വീകരിച്ച നിലപാട്; സാധാരണഗതിയിലുള്ള എല്ലാ മര്യാദകളും ലംഘിച്ചുകൊണ്ടുപോകുന്ന കാഴ്ചയല്ലേ ഉണ്ടായത്? ഒരു വർഗ്ഗീയതയെ തോൽപ്പിക്കുന്നതിന് മറ്റൊരു വർഗ്ഗീയതയെ കൂട്ടുപിടിച്ചുകൊണ്ടുപോകരുത്. ഭരണഘടന വിഭാവനം ചെയ്യുന്ന മതനിരപേക്ഷതയെ തകർക്കുന്ന സംഘ്പരിപാർ നയങ്ങൾ, ഈ സംഘ്പരിപാർ നയങ്ങൾ ന്യൂനപക്ഷ വിഭാഗങ്ങളിൽ വലിയ തോതിലുള്ള

അരക്ഷിതത്വം സൃഷ്ടിക്കുന്നുണ്ട് എന്നുള്ളത് വസ്തുതയാണ്. അത്തരം നയങ്ങൾക്കെതിരായി ശക്തമായ പോരാട്ടം സംഘടിപ്പിക്കുകയാണ് വേണ്ടത്. അത് മതനിരപേക്ഷതയിൽ ഊന്നിക്കൊണ്ടുവേണം. പക്ഷേ കോൺഗ്രസ്സുകാർ എന്താണ് ചെയ്യുന്നത്; ബി.ജെ.പി.-ക്കെതിരായ വിമർശനങ്ങളെ ഉപേക്ഷിച്ചിരിക്കുന്നു. കഴിഞ്ഞ കുറച്ച് മാസങ്ങളായി ബി.ജെ.പി. നേതാക്കൾ എന്താണോ പറയുന്നത് അത് വേദവാക്യമായി നിങ്ങൾ ഉരുവിടുകയായിരുന്നു. കോൺഗ്രസ്സിന്റെ പ്രവൃത്തികളാണ് അതിനെ തകർച്ചയിലേയ്ക്ക് എത്തിക്കുന്നത്. പ്രതിപക്ഷം ചെയ്തുകൊണ്ടിരിക്കുന്നത് അതുതന്നെയാണ്. അത്തരമൊരു നയമാണ് നിങ്ങളെ ഈ അവസ്ഥയിലേയ്ക്ക് എത്തിച്ചതെന്ന് നിങ്ങൾ തിരിച്ചറിയണം. രാജ്യത്ത് ന്യൂനപക്ഷ ജനവിഭാഗങ്ങളുടെ അവകാശങ്ങൾക്കൊപ്പം നിന്നുകൊണ്ട് മതനിരപേക്ഷത സംരക്ഷിക്കാനാണ് എക്കാലത്തും സംസ്ഥാന സർക്കാർ ശ്രമിച്ചിട്ടുള്ളത്. നമ്മുടെ നാട്ടിലെ മഹാഭൂരിപക്ഷം മതനിരപേക്ഷമായി ചിന്തിക്കുന്നവരാണ്. അത് ഭൂരിപക്ഷ ജനവിഭാഗങ്ങളായാലും ന്യൂനപക്ഷ ജനവിഭാഗങ്ങളായാലും, ന്യൂനപക്ഷ ജനവിഭാഗങ്ങളിൽ മഹാഭൂരിപക്ഷം മതനിരപേക്ഷമായി ചിന്തിക്കുന്നവരാണ്. ന്യൂനപക്ഷങ്ങളുടെ താൽപ്പര്യങ്ങൾ

ഉയർത്തിപ്പിടിച്ചുകൊണ്ട് പ്രവർത്തിക്കുകയാണ് വേണ്ടത്. അതിനുപകരം വർഗ്ഗീയധ്രുവീകരണം സൃഷ്ടിക്കാനും അതുവഴി സംഘ്യാപരിവാറിന്റെ അജണ്ട നടപ്പിലാക്കുവാനുമുള്ള സാഹചര്യം സൃഷ്ടിക്കുവാൻ ശ്രമിക്കരുത്. അങ്ങനെയൊന്നുമില്ല. അതിനെ എതിർക്കേണ്ടതായിരുന്നു. സംഘ്യാപരിവാറിന്റെ അജണ്ട നാട്ടിൽ മാത്രമല്ല, രാജ്യത്താകെ വർഗ്ഗീയധ്രുവീകരണം സൃഷ്ടിക്കുക എന്നുള്ളതാണ്. അതിനുതകുന്ന സമീപനവുമായി ആർ വന്നാലും അതിനെതിരെ ശക്തമായ നിലപാട് ഇടതുപക്ഷവും ഇടതുപക്ഷ ജനാധിപത്യമുന്നണിയും സ്വീകരിക്കും. അതാണ് ഇവിടെ ശക്തമായി സ്വീകരിച്ചിട്ടുള്ളത്. അതിനുശ്ചര്യകരമായ ഒരു പരാമർശം വരികയാണ്. ലീഗിനെതിരെക്കുറിച്ച് എന്തെങ്കിലും പറഞ്ഞാൽ അത് മുസ്ലീം ജനവിഭാഗത്തിനെതിരെയുള്ള വ്യഖ്യാനമായിട്ടാണ് കൊണ്ടുവരുന്നത്. ഇവിടെ മുസ്ലീം=മുസ്ലീം ലീഗ് എന്നൊരു സമവാക്യം സൃഷ്ടിക്കാനുള്ള നിങ്ങളുടെ രാഷ്ട്രീയ താൽപ്പര്യം ഇവിടെ നടക്കാൻ പോകുന്നില്ല. മുസ്ലീമിന്റെ ആകെ അട്ടിപ്പേറുവകാശം ഇവിടെത്തന്നെ മുസ്ലീം ലീഗിനല്ല. അതാദ്യം മനസ്സിലാക്കണം. നമ്മുടെ സംസ്ഥാനത്ത് പ്രാദേശികമായി ഇപ്പോൾ നടന്നു തിരഞ്ഞെടുപ്പിലെ വാർഡുകളൊക്കെയെടുത്ത് പരിശോധിച്ചാൽ അത്

കൃത്യമായി മനസ്സിലാകും. മുസ്ലീം ലീഗ് ഒരു രാഷ്ട്രീയ പാർട്ടിയായി നിലകൊള്ളുകയാണ്. ആ രാഷ്ട്രീയ പാർട്ടിയുടെ സമീപനമാണ് അവർ സ്വീകരിച്ചുപോകേണ്ടത്. ഇതിൽ ഇടതുപക്ഷം സ്വീകരിച്ച നിലപാടിനെക്കുറിച്ച് ഒരു പ്രത്യേക രീതിയിൽ ചിത്രീകരണം വന്നു. എന്താണ് ആ നിലപാട്? എന്റെ രാഷ്ട്രീയ പ്രവർത്തനാനുഭവത്തിൽ ഞങ്ങൾ മുന്നണിയായി പ്രവർത്തിക്കുന്നു, നിങ്ങളും മുന്നണിയായി പ്രവർത്തിക്കുന്നു. ഒരു ചെറിയ പാർട്ടിയുമാണ്, വലിയ പാർട്ടിയുമാണ്. അതെല്ലാം എല്ലാ മുന്നണിക്കകത്തുമാണ്. ഏതെങ്കിലുമൊരു പാർട്ടി മറ്റൊരു പാർട്ടിയുടെ നേതാവ് ഇന്നയാളാകണമെന്ന് ആജ്ഞാപിക്കുകയാണ്, അങ്ങനെയൊരു രീതിയുണ്ടോ; അങ്ങനെയൊരു പതിവ് ഞാൻ കണ്ടിട്ടില്ല. ഒരു പാർട്ടിയുടെ നേതാവ് പാടിലൂ എന്നുപറയുന്ന നില, ഇവിടെ കോൺഗ്രസ്സിന്റെ കേന്ദ്ര നേതാക്കളിൽ വെൽഫെയർ പാർട്ടിയുമായുള്ള ബന്ധം തെറ്റാണെന്ന് പരസ്യമായിത്തന്നെ പ്രഖ്യാപിച്ചു. യഥാർത്ഥത്തിൽ ആ പാർട്ടി എന്താണെന്ന് നല്ലതുപോലെ നിശ്ചയമുള്ള ഒരു പാർട്ടി ഇന്ത്യൻ യൂണിയൻ മുസ്ലീം ലീഗാണ്. ഇന്ത്യൻ യൂണിയൻ മുസ്ലീം ലീഗ് എന്നത് വെൽഫെയർ പാർട്ടിക്ക് ജന്മം കൊടുത്ത ജമാഅത്തെ ഇസ്ലാമിയെ കൃത്യമായി

തിരിച്ചറിയുന്ന ഒരു പാർട്ടിയാണ്. ജമാഅത്തെ ഇസ്ലാമിയെ ഒരുഘട്ടത്തിലും കേരളത്തിലെ ഏറ്റവും കരുത്തുറ്റ മുസ്ലീം സംഘടനകൾ ബഹുഭൂരിപക്ഷം അംഗീകരിച്ചിട്ടില്ല. മതനിരപേക്ഷമായി ചിന്തിക്കുന്ന മുസ്ലീം ബഹുജനങ്ങൾ എല്ലാക്കാലത്തും അകറ്റിനിർത്തിയ ഒരു വിഭാഗമാണ് ജമാഅത്തെ ഇസ്ലാമി. ആ ജമാഅത്തെ ഇസ്ലാമിയുടെ നേതൃത്വത്തിലുള്ള ഒരു രാഷ്ട്രീയ പാർട്ടി, എന്തുകൊണ്ടാണ് കോൺഗ്രസ്സിന്റെ കേന്ദ്ര നേതാക്കൾ വെൽഫെയർ പാർട്ടിയുമായുള്ള ബന്ധം തെറ്റാണെന്ന് പരസ്യമായിത്തന്നെ പ്രഖ്യാപിച്ചത്? ആ ബന്ധത്തെ ന്യായീകരിച്ചുകൊണ്ടുള്ള നിലപാട് പരസ്യമായി മുസ്ലീം ലീഗ് സ്വീകരിച്ചു. മുസ്ലീം ലീഗ് യഥാർത്ഥത്തിൽ മുസ്ലീം ബഹുജനങ്ങളുടെ താൽപ്പര്യപ്രകാരമാണോ നിലകൊണ്ടത്; എന്തുകൊണ്ട് അവർക്ക് അവരുടെ നയവും ഞങ്ങൾക്ക് ഞങ്ങളുടെ നയവുമൊക്കെ ഉണ്ടാകുമെന്ന് ചിലർക്ക് പറയേണ്ടിവന്നു? ഇത് ശരിയായ രീതിയിൽ തിരിച്ചറിയണം. എന്തിനുവേണ്ടി അങ്ങനെയൊരു നിലപാടെടുത്തു; മുസ്ലീം ലീഗിന്റെ അജണ്ട ജമാഅത്തെ ഇസ്ലാമിയെ കൂട്ടുപിടിക്കുക, അവർക്ക് ആ അജണ്ട എങ്ങനെ ഉണ്ടായി; പക്ഷേ മതനിരപേക്ഷതയിലൂന്നിനിൽക്കുന്ന ഒരു പാർട്ടിയായ കോൺഗ്രസ്സിന് അത്തരമൊരു അജണ്ടയുണ്ടാകാൻ പാടുണ്ടോ?

അതുകൊണ്ടാണ് കേന്ദ്രനേതൃത്വം പറഞ്ഞത് തെറ്റാണെന്ന്. കേന്ദ്ര നേതൃത്വത്തെയുംകൂടി മറികടന്നുകൊണ്ട് കോൺഗ്രസ് അവരെ സ്വീകരിക്കുന്ന നിലപാടാണ് സ്വീകരിച്ചത്. മുസ്ലീം ലീഗിന്റെ അജണ്ട കേരളത്തിലെ കോൺഗ്രസ് സ്വീകരിക്കുന്ന നിലയാണെടുത്തത്. പരിമിതമായ തോതിലാണെങ്കിലും കേന്ദ്ര നേതൃത്വത്തിന്റെ നിലപാടിനോടൊപ്പം നിന്നുകൊണ്ട് കെ.പി.സി.സി.-യുടെ അധ്യക്ഷനാണെന്ന നിലയിൽ അദ്ദേഹത്തിന്റെ പ്രതികരണം വന്നു, സ്വാഭാവികമാണത്. കാരണം, അദ്ദേഹം നേരത്തെ കേന്ദ്ര ആഭ്യന്തര സഹമന്ത്രിയായിട്ടുടക്കം ഇരുന്നയാളാണല്ലോ. എന്താണ് ഇവരാണ് കൃത്യമായി ഔദ്യോഗികമായിത്തന്നെ മനസ്സിലാക്കിയിട്ടുള്ള ആളാണ് അദ്ദേഹം. പക്ഷേ ഇവിടത്തെ ഇടതുപക്ഷത്തെയും ഇടതുപക്ഷ ജനാധിപത്യമുന്നണിയെയും തകർക്കുന്നതിന് ഇത്തരമൊരു കൂട്ടരെ കിട്ടുന്നത് നല്ലതാണെന്ന രാഷ്ട്രീയചിന്ത വന്നപ്പോൾ ആ കണ്ട കാര്യങ്ങൾ വലിയ പ്രാധാന്യത്തോടെ എടുക്കാൻ അദ്ദേഹം തയ്യാറായിട്ടുണ്ടാവില്ല. എന്നാലും കേന്ദ്ര നേതൃത്വത്തിന്റെ നിലപാടൊക്കെ വന്നപ്പോൾ അൽപ്പം അതിനോടൊപ്പം നിന്നുകൊണ്ട് പ്രതികരിക്കാൻ തയ്യാറായി. മറ്റെല്ലാവരും ശക്തമായിത്തന്നെ

ഇതിനുവേണ്ടി നിലകൊണ്ടു. അതിൽ കോൺഗ്രസിന്റെ നേതാവും യു.ഡി.എഫ്. കൺവീനറുമൊക്കെ സ്വീകരിച്ച നിലപാട് എല്ലാവരും കണ്ടതാണ്.

തദ്ദേശസ്വയംഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പ് കഴിഞ്ഞപ്പോൾ കോൺഗ്രസിന്റെ നേതൃസ്ഥാനത്തുനിന്ന് ഇദ്ദേഹത്തെ മാറ്റണമെന്ന് ലീഗ് പ്രഖ്യാപിച്ചതായുള്ള വാർത്തയാണ് ആദ്യം വന്നത്. കോൺഗ്രസിന്റെ നേതാവ് ആരാകണമെന്ന് കോൺഗ്രസാണ് തീരുമാനിക്കുന്നത്. അക്കാര്യത്തിൽ ഞങ്ങളാകും അഭിപ്രായം പറയാൻ അർഹരല്ല. എന്നാലിത്തരമൊരു അഭിപ്രായം വന്നപ്പോൾ ആ അഭിപ്രായത്തോടാണ് ഞാൻ പ്രതികരിച്ചത്. സാധാരണ രാഷ്ട്രീയത്തിൽ കേട്ടുകേൾവിയില്ലാത്ത ഒരു നിലപാട് സ്വീകരിച്ചപ്പോൾ അതിനെതിരെ ഞാൻ പ്രതികരിച്ചിട്ടുണ്ട്, അതെങ്ങനെ മുസ്ലീമിനെതിരാകും; അതെങ്ങനെ മുസ്ലീം താൽപ്പര്യത്തിനെതിരാകും; അതെങ്ങനെ മതനിരപേക്ഷതയിൽ നിന്നുള്ള വ്യതിചലനമാകും? ഇതൊന്നും മതനിരപേക്ഷതയുടെ വ്യതിയാനമല്ല.

ശ്രീ. എം. കെ. മുനീർ: സർ, ...(മൈക്ക് ഓഫ്)... കോൺഗ്രസ്

നേതാക്കളെ മാറ്റാനൊന്നും ഞങ്ങൾ പറഞ്ഞിട്ടില്ല.

ശ്രീ. പിണറായി വിജയൻ: സർ, അങ്ങനെയൊന്നിടത്ത് അത് പറഞ്ഞാൽ അവിടെ തീരുമാനമില്ല. ഞാൻ പറഞ്ഞത് അബദ്ധമായിരുന്നെന്ന് വരുമായിരുന്നു. എന്നാൽ അതല്ലേ പറ്റിയത്? ഞാൻ പറഞ്ഞതിൽ മതനിരപേക്ഷതയുടെ നേരിയ വ്യതിയാനം പോലുമില്ല. എല്ലാ രാഷ്ട്രീയപാർട്ടികളും അംഗീകരിക്കുന്ന പൊതുമാർഗ്ഗം ഞാൻ ഓർമ്മിപ്പിച്ചുവെന്നുള്ളൂ. അതിലെന്താണ് തെറ്റ്?

സംവരണേതര വിഭാഗങ്ങൾക്ക് പത്ത് ശതമാനം സംവരണം ഏർപ്പെടുത്തുന്ന നയം സംസ്ഥാന സർക്കാർ നടപ്പാക്കി. അതിനെതിരെ ശക്തമായ നിലപാടുമായി ലീഗ് വന്നു. നമ്മുടെ രാജ്യത്ത് മുസ്ലീമിന് ആകെ സംവരണമുള്ളത് കേരളത്തിലല്ലാതെ മറ്റെവിടെയാണ്? കേരളമൊഴികെയുള്ള മറ്റ് സംസ്ഥാനങ്ങളിൽ മുസ്ലീങ്ങളിലെ ഒരു ചെറിയ വിഭാഗത്തിന്മാത്രമാണ് സംവരണമുള്ളത്. സംവരണേതര വിഭാഗത്തിന് പത്ത് ശതമാനം സംവരണം നൽകും എന്ന് പറയുമ്പോൾ, സ്വാഭാവികമായും ഇന്ത്യാ രാജ്യത്തിലെ മുസ്ലീം സംവരണമുള്ള പ്രദേശമൊഴികെയുള്ള എല്ലാ സ്ഥലങ്ങളിലുള്ള മുസ്ലീമിനാണിത് ഗുണം

ചെയ്യുക. സാധാരണനിലയിൽ ഇതിനെ കോൺഗ്രസ് എതിർക്കേണ്ടതല്ല. കാരണം ഇത് കോൺഗ്രസിന്റെ പ്രഖ്യാപിത നിലപാടാണ്. എന്നാൽ ലീഗിന്റെ നിലപാടിനോട് കീഴടങ്ങുന്ന തരത്തിലുള്ള സമീപനമാണ് കോൺഗ്രസ് സ്വീകരിച്ചത്. ഇത് ശരിയാണോ?

ശ്രീ. കെ. സി. ജോസഫ്: സർ,..... (മൈക്ക് ഓഫ്)

പറയുന്നത്. കോൺഗ്രസിന്റെ കാര്യം കോൺഗ്രസാണ് പറയുന്നത്.

ശ്രീ. പിണറായി വിജയൻ: സർ, അതെ ലീഗ് ലീഗിന്റെ കാര്യം

പറയുന്നു, കോൺഗ്രസ് കോൺഗ്രസിന്റെ കാര്യം പറയുന്നു. പക്ഷെ, ലീഗ് നിലപാടിനെതിരെ കോൺഗ്രസ് ഒരു പ്രതികരണവും നടത്തിയില്ല, ആ ഘട്ടത്തിൽ മൗനം പാലിച്ചു. ഇതാണ് വസ്തുത. നയപരമായ പ്രശ്നമായതിനാൽ അതല്ലായിരുന്നു ചെയ്യേണ്ടിയിരുന്നത്, നിലപാടിൽ ഉറച്ചുനിൽക്കണമായിരുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ,

ബഹുമാനപ്പെട്ട മുഖ്യമന്ത്രി പറഞ്ഞുപറഞ്ഞത് ആടിനെ പട്ടിയാക്കുകയാണ്. കോൺഗ്രസിന് കോൺഗ്രസിന്റെ നയമുണ്ട്. മുസ്ലീം ലീഗിന് മുസ്ലീം

ലീഗിന്റെ നയമുണ്ട്. യു.ഡി.എഫ്.-ന്റെ മാനിഫെസ്റ്റോയിൽ പത്ത് ശതമാനം സാമ്പത്തിക സംവരണം എഴുതിച്ചേർത്തിട്ടുള്ളതാണ്. പിന്നാക്കസമുദായത്തിൽപ്പെട്ട ആളുകൾക്ക് ലഭിച്ചുകൊണ്ടിരിക്കുന്ന സംവരണത്തിൽ കുറവ് വരരുതെന്നാണ് മുസ്ലീം ലീഗ് പറഞ്ഞത്. അല്ലാതെ അവർ സാമ്പത്തിക സംവരണത്തെ എതിർക്കുകയല്ല ചെയ്തത്, അതാണ് വസ്തുത. മുസ്ലീം ലീഗ് ഒരിക്കലും കോൺഗ്രസിന്റെ ആഭ്യന്തര കാര്യങ്ങളിൽ ഇടപെട്ടിട്ടില്ല. അങ്ങേയ്ക്ക് വേറൊരു ലക്ഷ്യമുണ്ടായിരുന്നു. ആ ലക്ഷ്യം വച്ച് അങ്ങ് നൽകിയ പോസ്റ്റാണ്. ആ പരിപ്പ് കേരളത്തിൽ വേവാൻ പോകുന്നില്ലായെന്ന് ഞാൻ ബഹുമാനപ്പെട്ട മുഖ്യമന്ത്രിയെ അറിയിക്കാൻ ആഗ്രഹിക്കുകയാണ്.

ശ്രീ. പിണറായി വിജയൻ: സർ, ഞാൻ ശരിയായ പരിപ്പ് മാത്രമേ വേവിക്കാറുള്ളൂ, ശരിയല്ലാത്ത ഒരു പരിപ്പും വേവിക്കാൻ ഞാൻ ശ്രമിച്ചിട്ടില്ല. മതനിരപേക്ഷതയിലൂന്നിയ അടുക്കളയിലാണ് എന്റെ പരിപ്പെല്ലാം വെന്തിട്ടുള്ളത്. മതനിരപേക്ഷതയ്ക്കെതിരെ ആരൊക്കെ നിന്നിട്ടുണ്ടോ അതിനെല്ലാമെതിരെ ശക്തമായ നിലപാട് എല്ലാക്കാലത്തും ഞാൻ സ്വീകരിച്ചിട്ടുണ്ട്, ഞങ്ങൾ സ്വീകരിച്ചിട്ടുണ്ട്.

ഞങ്ങളുടെ ഒരു പ്രതിനിധിയായി ഞാൻ പറയുന്നുവെന്നുള്ളൂ. ഇവിടെ അദ്ദേഹം പറഞ്ഞതുപോലെയാണെങ്കിൽ പ്രശ്നമില്ല. പക്ഷെ കഠിനമായ എതിർപ്പ് ലീഗ് ഉയർത്തിക്കൊണ്ടുവന്നപ്പോൾ നിശബ്ദത പാലിച്ചുവെന്നാണ് ഞാൻ പറഞ്ഞത്, അത് മരണപോകരുത്. ഭരണഘടന പ്രകാരമാണ് കേന്ദ്ര മന്ത്രിസഭയും സംസ്ഥാന മന്ത്രിസഭയുമെല്ലാം നിലകൊള്ളുന്നത്. അതുകൊണ്ടുതന്നെ ഭരണഘടനാപ്രകാരമുള്ള എല്ലാ അംഗീകാരവും പദവിയും നൽകുന്നതിന് സംസ്ഥാന സർക്കാരിന് ഉത്തരവാദിത്വമുണ്ട്. പൊതുവായ വികസനത്തിനായി കക്ഷി രാഷ്ട്രീയത്തിനതീതമായി പ്രവർത്തിക്കുക എന്നതാണ് സംസ്ഥാന സർക്കാരിന്റെ നിലപാട്. അതിന്റെയടിസ്ഥാനത്തിലുള്ള പ്രവർത്തനമാണ് സംസ്ഥാന സർക്കാർ നടത്തിയിട്ടുള്ളത്. വികസനകാര്യത്തിൽ ഈയൊരു നയമാണ് സ്വീകരിക്കുന്നത്. എന്നാൽ ഫെഡറൽ സംവിധാനത്തിനകത്ത് നിന്നുകൊണ്ട് സംസ്ഥാനത്തിന്റെ താല്പര്യം സംരക്ഷിക്കാനും മതനിരപേക്ഷത ഉൾപ്പെടെയുള്ള ഭരണഘടനാ മൂല്യങ്ങൾ സംരക്ഷിക്കുന്നതിനും സംസ്ഥാന സർക്കാർ പ്രതിജ്ഞാബദ്ധമാണ്.

അതിനാലാണ് പൗരത്വ ഭേദഗതിപോലെയുള്ള പ്രശ്നങ്ങളെ സംസ്ഥാന സർക്കാർ എതിർക്കുന്ന നിലപാട് സ്വീകരിച്ചത്. കേരളത്തിലെ ജനങ്ങളെയെല്ലാം കൂട്ടിയോജിപ്പിച്ചുകൊണ്ട് മതനിരപേക്ഷത ശക്തിപ്പെടുത്തി വർഗ്ഗീയതയെ ഒറ്റപ്പെടുത്താനുള്ള നടപടികൾ സ്വീകരിച്ചു. കാർഷിക പ്രധാനമായ ഇന്ത്യാരാജ്യത്ത് കർഷകന്റെ നട്ടെല്ലൊടിക്കുന്നതും കോർപ്പറേറ്റുകൾക്ക് പരവതാനി ഒരുക്കുന്നതുമായ നയങ്ങൾക്കെതിരെ ശക്തമായ പ്രതികരണമാണ് നമ്മുടെ നിയമസഭ ഐക്യകണ്ഠ്യേന അംഗീകരിച്ചത്. സംസ്ഥാന സർക്കാരും ആ നിലപാട് തന്നെയാണ് സ്വീകരിച്ച് പോകുന്നത്.

തിരുവനന്തപുരത്തെ വിമാനത്താവളം സ്വകാര്യവൽക്കരിക്കുന്നതിനുള്ള നയം കേന്ദ്ര സർക്കാർ സ്വീകരിച്ചപ്പോഴും അതിനെതിരെ ശക്തമായ നിലപാട് സ്വീകരിച്ചുകൊണ്ടുതന്നെയാണ് സർക്കാർ മുന്നോട്ടുപോയത്. ബി.പി.സി.എൽ. ഉൾപ്പെടെയുള്ള പൊതുമേഖലാ സ്ഥാപനങ്ങൾ സ്വകാര്യവൽക്കരിക്കുന്നതിനെതിരെ സംസ്ഥാന ഗവൺമെന്റ് സ്വീകരിച്ച നയം, എച്ച്.എൽ.എൽ.-ന്റെ കാര്യത്തിൽ നമ്മൾ സ്വീകരിച്ച നയം ഇപ്പോഴൊരു പ്രത്യേക ഘട്ടത്തിലെത്തുകയും നമുക്ക് അനുകൂലമായ

നിലപാട് വരുകയും ചെയ്തു. സംസ്ഥാനത്തിന്റെ താത്പര്യത്തെയും ഭരണഘടനാപരമായ കാഴ്ചപ്പാടുകളെയും ഹനിക്കുന്ന ഘട്ടത്തിൽ ശക്തമായ നിലപാട് സ്വീകരിക്കും. ഇക്കാര്യത്തിൽ സംസ്ഥാന സർക്കാർ ഒരു ബുദ്ധിമുട്ടും ഒരു ഘട്ടത്തിലും കാണിക്കുകയില്ല. ഇതുതന്നെയാണ് സ്വർണ്ണക്കള്ളക്കടത്തിന്റെ കാര്യത്തിലും നമുക്ക് കാണുവാൻ സാധിക്കുന്നത്. ആദ്യം ശക്തമായ അന്വേഷണം ആവശ്യപ്പെട്ടു. എന്നാൽ അന്വേഷണം വഴിതെറ്റുന്ന നിലയുണ്ടായപ്പോൾ അതിനെതിരെ നിലപാട് സ്വീകരിക്കുകയും ചെയ്തു. നമ്മുടെ സംസ്ഥാനത്തെ ചില പ്രശ്നങ്ങൾ നേരത്തെ ഉന്നയിക്കുകയുണ്ടായി. ബഹുമാനപ്പെട്ട പ്രതിപക്ഷ നേതാവ് ഭാസ്കര പട്ടേലരെയും തൊമ്മിമാരെയും കുറിച്ച് പറഞ്ഞു. ഇത് ആർക്കാണ് ചേരുക എന്ന് ആലോചിക്കണമെന്നാണ് ഞാൻ പറയുന്നത്. കോൺഗ്രസിന്റെ അവസ്ഥയാലോചിച്ച് അദ്ദേഹം പറഞ്ഞതാണെന്നാണ് എനിക്ക് തോന്നുന്നത്. കോൺഗ്രസിന്റെ നേതൃത്വത്തിലേയ്ക്ക് തെരഞ്ഞെടുപ്പ് വേണമെന്നാവശ്യപ്പെട്ട് മുതിർന്ന നേതാക്കൾ പോരിനിറങ്ങിയത് നമ്മൾ കണ്ടു. സ്വാതന്ത്ര്യസമര കാലത്തൊക്കെ കോൺഗ്രസ് അധ്യക്ഷന്റെ

തെരഞ്ഞെടുപ്പ് എങ്ങനെയായിരുന്നുവെന്ന് ചരിത്രം

അറിയാവുന്നവർക്കെല്ലാമറിയാം. പ്രത്യയശാസ്ത്രങ്ങളുടെ അടിസ്ഥാനത്തിൽ വാശിയേറിയ മത്സരങ്ങൾ നടന്ന ഇടമായിരുന്നുവത്. ഹരിപുര കോൺഗ്രസ് സമ്മേളനത്തിൽ സുബാഷ് ചന്ദ്ര ബോസും പട്ടാഭി സീതാരാമയ്യരും തമ്മിൽ നടന്ന മത്സരം ഇന്നത്തെ കോൺഗ്രസിന് ആലോചിക്കാൻ സാധിക്കുമോ; കോൺഗ്രസിൽ അധ്യക്ഷ സ്ഥാനത്തേയ്ക്കുള്ള തെരഞ്ഞെടുപ്പ് ഇന്നാലോചിക്കാൻ കഴിയുന്ന കാര്യമാണോ? ഏറ്റവും ഒടുവിൽ ആയിരത്തി തൊള്ളായിരത്തി തൊണ്ണൂറുകളിൽ സീതാരാം കേസരിയെന്ന നേതാവാണ് തെരഞ്ഞെടുപ്പിലൂടെ കോൺഗ്രസ് അധ്യക്ഷനായത്. അദ്ദേഹം ഏതുവഴിയിലാണ് പുറത്തറിയപ്പെട്ടതെന്ന് ഇപ്പോൾ പറയേണ്ടതില്ല. പട്ടേലരും തൊമ്മിമാരും എന്ന പ്രയോഗം അവിടെത്തന്നെയാണ് ചേരുക. അത് ഇങ്ങോട്ടെറിഞ്ഞ് ആനന്ദം കൊള്ളേണ്ടെന്നാണ് ബഹുമാന്യനായ പ്രതിപക്ഷ നേതാവിനെ എനിക്ക് അറിയിക്കാനുള്ളത്.

പട്ടയം നൽകുന്നതിനെക്കുറിച്ച് നേരത്തെ ബഹുമാന്യനായ അംഗം പറയുകയുണ്ടായി. ഒരു പട്ടയവും നൽകിയിട്ടില്ലെന്നാക്കെയാണ് പറഞ്ഞത്.

ഇപ്പോൾ തിരുവനന്തപുരത്തെ തീരദേശ മത്സ്യത്തൊഴിലാളികളുടെ കാര്യം മാത്രം പറയാം, മറ്റുള്ളത് നേരത്തെ ബഹുമാനപ്പെട്ട കളക്ടർ വ്യക്തമാക്കിയതാണ്. വിഴിഞ്ഞം-50, കുളത്തൂർ-74, കരിങ്കുളം-26, ആറ്റിപ്ര-55, (അതിനപുറമെ അവിടെയുള്ള പള്ളിക്കൽ സ്കൂളിനും പട്ടയം നൽകിയിട്ടുണ്ട്) കോട്ടുകാൽ-3, കറീനംകുളം-13, ഇത്രയും എൽ.എ.ഒ. നൽകി. അതുപോലെത്തന്നെ തിരുവനന്തപുരം മുട്ടത്തറ, വലിയതുറ എന്നിവിടങ്ങളിൽ തീരദേശത്ത് താമസിക്കുന്ന മത്സ്യത്തൊഴിലാളികളെ പുനരധിവസിപ്പിക്കുന്നതിനുള്ള വീടുകൾ നിർമ്മിച്ചു നൽകുന്നതിന് ഭൂമി നൽകിയിട്ടുണ്ട്. അതോടൊപ്പംതന്നെ ഫ്ലാറ്റുകൾ നിർമ്മിച്ച് തീരദേശത്ത് താമസിച്ച് വരുന്നവരെ പുനരധിവസിപ്പിച്ചിട്ടുണ്ട്. ഇപ്പോൾ മത്സ്യബന്ധന വകുപ്പ് തീരദേശത്ത് താമസിക്കുന്നവരെ പുനരധിവസിപ്പിക്കുന്നതിനായി 'പുനർഗേഹം' പദ്ധതി നല്ലരീതിയിൽ നടപ്പിലാക്കി വരികയാണ്. 2450 കോടി രൂപ അടങ്കലുള്ള പദ്ധതിയാണിത്. തീരദേശത്ത് അമ്പത് മീറ്ററിനുള്ളിൽ താമസിക്കുന്ന 18869 കുടുംബങ്ങളെ സുരക്ഷിത സ്ഥാനങ്ങളിൽ പുനരധിവസിപ്പിക്കുന്നതിന് കുടുംബമൊന്നിന് പത്ത് ലക്ഷം രൂപ വീതമാണ് നൽകുന്നത്. പുനർഗേഹമുൾപ്പെടെ മത്സ്യവകുപ്പ് നടപ്പാക്കുന്ന വിവിധ

പദ്ധതികളിലൂടെ ഇതുവരെ 2321 മത്സ്യത്തൊഴിലാളി കുടുംബങ്ങളെ പുനരധിവാസിപ്പിക്കുന്നതിന് പത്ത് ലക്ഷം രൂപവീതം ധനസഹായം നൽകിക്കഴിഞ്ഞിട്ടുണ്ട്. 1328 കുടുംബങ്ങളെ പുനരധിവാസിപ്പിക്കുന്നതിന് കഴിയുന്ന പാർപ്പിട സമുച്ചയങ്ങൾ നിർമ്മിക്കുന്നതിനുള്ള പദ്ധതിയും നടപ്പിലാക്കിവരുന്നു. ഇതിൽ 192 ഫ്ലാറ്റുകൾ പൂർത്തീകരിച്ച് മുട്ടത്തറയിൽ പുനരധിവാസം ഉറപ്പാക്കിയിട്ടുണ്ട്. അതോടൊപ്പംതന്നെ ഈ സർക്കാർ അധികാരത്തിൽ വന്നശേഷം 4768 ആദിവാസികൾക്ക് 3869.73 ഏക്കർ ഭൂമി വിവിധ സ്കീമുകളിലായി വിതരണം ചെയ്തിട്ടുണ്ട്. അതിൽ വനാവകാശ നിയമപ്രകാരം 1395 പേർക്ക് 1796.96 ഏക്കർ ഭൂമിയും 2708 പേർക്ക് 1870 ഏക്കർ നിക്ഷിപ്ത വനഭൂമിയും ഭൂമി വാങ്ങൽ പദ്ധതിയനുസരിച്ച് 479 പേർക്ക് 175 ഏക്കർ ഭൂമിയും 186 പേർക്ക് 27 ഏക്കർ റവന്യൂ ഭൂമിയും നൽകിയിട്ടുണ്ട്. രണ്ട് മാസത്തിനകം 3000 പേർക്കകൂടി 2000 ഏക്കർ ഭൂമി വിതരണം ചെയ്യാനുള്ള നടപടി പൂർത്തിയായി വരികയാണ്. എൽ.ഡി.എഫ്. സർക്കാർ 91 സീറ്റുകൾ നേടിക്കൊണ്ടാണ് 2016-ൽ അധികാരത്തിലെത്തിയത്. ഞങ്ങളുടെ അനുഭവത്തിൽ ജനങ്ങളുടെ പിന്തുണ ഏറിവരികയാണ്, ജനകീയാടിത്തറ വികസിക്കുന്ന ഒരു മുന്നണിയായി എൽ.ഡി.എഫ്.

മാറുകയാണ്. നടന്ന ഉപതെരഞ്ഞെടുപ്പുകളിലെല്ലാം എൽ.ഡി.എഫ്.-ന് നേട്ടമുണ്ടായത് സൂചിപ്പിക്കുന്നത് അതാണ്. തദ്ദേശഭരണ സ്ഥാപനങ്ങളിലേയ്ക്ക് നടന്ന തെരഞ്ഞെടുപ്പ് കഴിഞ്ഞപ്പോൾ 99 മണ്ഡലങ്ങളിൽ മുൻതൂക്കം നേടുന്നതിന് എൽ.ഡി.എഫ്.-ന് കഴിഞ്ഞിട്ടുണ്ട്. ഇപ്പോഴത്തെ അവസ്ഥ, ഈ സർക്കാർ അധികാരമേൽക്കുമ്പോൾ മറുപക്ഷത്തുണ്ടായിരുന്ന ചില വിഭാഗങ്ങളും ജനങ്ങളും പൂർണ്ണമായി ഇടതുപക്ഷ ജനാധിപത്യമുന്നണിയിലേയ്ക്ക് എത്തിയിരിക്കുന്നു എന്നതാണ്. പ്രതിപക്ഷത്തിന്റെ കൂടെ നിൽക്കുകയും പിന്താങ്ങുകയും ചെയ്യുന്ന ആളുകളിൽ നല്ലൊരു ഭാഗം ഇടതുപക്ഷ ജനാധിപത്യ മുന്നണിയോട് ആഭിമുഖ്യമുള്ളവരായി മാറിയിരിക്കുകയാണ്. ഈ യാഥാർത്ഥ്യം നാം കാണണം. രാഷ്ട്രീയമായി നിങ്ങളുടെ കാലിന് ചുവട്ടിലുള്ള മണ്ണ് ഒലിച്ചുപോകുകയാണെന്നുള്ള യാഥാർത്ഥ്യം തിരിച്ചറിഞ്ഞാൽ നല്ലത്. തെറ്റായ നയങ്ങളുടെ ഫലമായി സ്വന്തം അടിത്തറ തകർന്നുപോകുന്നതിന് ആരെയും കുറ്റപ്പെടുത്തിയിട്ട് കാര്യമില്ല. കോൺഗ്രസ്സിന്റെ തകർച്ചയ്ക്കുള്ള കാരണം അതാണെന്ന് നിങ്ങൾ തിരിച്ചറിയണം. നിങ്ങളുടെ നയമാണ് തിരുത്തപ്പെടേണ്ടത്.

ശ്രീ. കെ.സി. ജോസഫ്: സർ, ഈ സഭയിൽ ഒരു പ്രത്യേക സമ്മേളനം ചേർന്ന് നമ്മെല്ലാം കർഷക സമരത്തെ അനുകൂലിച്ചവരാണ്, ബഹുമാനപ്പെട്ട മുഖ്യമന്ത്രി പ്രമേയം പാസ്സാക്കി. കർഷകസമരം അൻപത് ദിവസമായിട്ടും ഒരു ചർച്ചയ്ക്കുപോലും ബഹുമാനപ്പെട്ട പ്രധാനമന്ത്രി മുൻകൈ എടുക്കുന്നില്ല, അദ്ദേഹം ആരോടും സംസാരിക്കുന്നില്ല. അതേപ്പറ്റി ഒരു വാക്ക് പറയാൻ അങ്ങ് തയ്യാറാകുന്നില്ല. പ്രമേയം പാസ്സാക്കലല്ലാതെ, രാജസ്ഥാൻ, പഞ്ചാബ്, ഹരത്തീസ്ഗഡ് എന്നീ സംസ്ഥാന ഗവൺമെന്റുകളുടെ മാതൃകയിൽ ഒരു നിയമം കൊണ്ടുവരാൻ ഉദ്ദേശിക്കുന്നുണ്ടോ? കലണ്ടർ ഷെഡ്യൂളിൽ അത് കാണുന്നില്ല. അതുകൊണ്ടാണ് ചോദിക്കുന്നത്.

ശ്രീ. പിണറായി വിജയൻ: സർ, നിയമനിർമ്മാണ കാര്യങ്ങൾ ഗൗരവമായി ചിന്തിച്ചുകൊണ്ടിരിക്കുകതന്നെയാണ്. പക്ഷേ ഒരു പ്രശ്നം ഇപ്പോൾ വന്നിട്ടുള്ളത്, നിലവിലുള്ള നിയമങ്ങൾ സ്റ്റേയിലാണ്. നമ്മൾ ആ നിയമത്തിന് ഭേദഗതിയായിട്ടാണ് നിയമം കൊണ്ടുവരാൻ ആലോചിച്ചത്. നിയമത്തിന്റെ ഇനിയുള്ള അവസ്ഥയെന്താണെന്ന് നോക്കിയശേഷം മറ്റ് നടപടികൾ സ്വീകരിക്കാം. അക്കാര്യത്തിലൊന്നും നമ്മൾ തമ്മിൽ ഒരഭിപ്രായ വ്യത്യാസവുമില്ല, രണ്ട് കൂട്ടരും ഒരുപോലെ ചിന്തിക്കുന്നവരാണ്.

തെറ്റായ നയങ്ങളുടെ ഫലമായി നിങ്ങൾ ദുർബലപ്പെടുമ്പോൾ, അതിൽനിന്നും മറികടക്കാൻ അല്ലെങ്കിൽ ആ കുറവ് നികത്താൻ ഏതെങ്കിലും ഒരു വർഗ്ഗീയശക്തിയേയോ, അല്ലെങ്കിൽ എല്ലാതരം വർഗ്ഗീയ ശക്തികളെയും കൂട്ട് പിടിക്കാൻ ശ്രമിക്കുന്നത് അങ്ങേയറ്റം ആപത്കരമായിരിക്കും. മതനിരപേക്ഷത ഉയർത്തിപ്പിടിക്കാൻ രാജ്യത്തിന്റെ ഇന്നത്തെ സാഹചര്യത്തിൽ നിങ്ങൾ തയ്യാറാകണമെന്നാണ് എനിക്ക് അഭ്യർത്ഥിക്കാനുള്ളത്. ആ മതനിരപേക്ഷ നിലപാട് ഉപേക്ഷിച്ച് താൽക്കാലിക ലാഭത്തിനുവേണ്ടി വർഗ്ഗീയ ശക്തികളുമായി കൂട്ടുകൂടാൻ തയ്യാറായാൽ അതുണ്ടാക്കുന്നത് വലിയ ആപത്തായിരിക്കും. നിങ്ങളുടെ വലിയ തോതിലുള്ള ശോഷണത്തിന് അത് വഴിവയ്ക്കും എന്നുകൂടി നിങ്ങൾ തിരിച്ചറിയണം. തെറ്റായ നിലപാട് സ്വീകരിക്കുന്ന നിങ്ങളെ കേരള ജനത ചരിത്രത്തിന്റെ ചവറുകൂട്ടയിലെറിയുന്ന നിലയായിരിക്കും അത് അവസാനമെത്തിക്കുക എന്നത് മനസ്സിലാക്കണം. മറ്റ് കൂടുതൽ കാര്യങ്ങളിലേയ്ക്ക് ഞാൻ കടക്കുന്നില്ല. ഈ നന്ദി പ്രമേയം പാസ്സാക്കണമെന്നാണ് എനിക്ക് അഭ്യർത്ഥിക്കാനുള്ളത്.

മി. സ്പീക്കർ: “ 2021 ജനുവരി 8-ാം തീയതി ഗവർണ്ണർ കേരള

നിയമസഭാംഗങ്ങളോട് ചെയ്ത പ്രസംഗത്തിന് നിയമസഭാംഗങ്ങൾ
ഗവർണ്ണർക്ക് നന്ദി രേഖപ്പെടുത്തുന്നു” എന്ന ശ്രീ. എസ്. ശർമ്മയുടെ
പ്രമേയത്തിന് ബഹുമാനപ്പെട്ട അംഗങ്ങൾ അവതരിപ്പിച്ച ഭേദഗതികൾ പ്രസ്തുത
ചെയ്യുന്നുണ്ടോ?

(ഭേദഗതികൾ ആരും പ്രസ്തുത ചെയ്തില്ല.)

അനുകൂലിക്കുന്നവർ

പ്രതികൂലിക്കുന്നവർ.....

ഭേദഗതികൾ സഭ നിരാകരിച്ചിരിക്കുന്നു.

ശ്രീ. എസ്. ശർമ്മ അവതരിപ്പിച്ച നന്ദി പ്രമേയം അംഗീകരിക്കണമെന്ന

പ്രശ്നത്തെ,

അനുകൂലിക്കുന്നവർ

പ്രതികൂലിക്കുന്നവർ.....

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

മി. സ്പീക്കർ: ഇ-വോട്ടിംഗ് സംവിധാനത്തിലൂടെയാണ് ഇത്തവണ
പോളിംഗ് നടത്തുന്നത്. വോട്ടിംഗ് ആരംഭിക്കുന്നതിനുമുമ്പ് സിസ്റ്റം ലോഗിൻ
ചെയ്തിട്ടുണ്ടോയെന്ന് ഉറപ്പുവരുത്തണം. അംഗങ്ങളെ സഹായിക്കാൻ

ഉദ്യോഗസ്ഥരെ നിയോഗിച്ചിട്ടുണ്ട്. വോട്ടിംഗിനുള്ള നിർദ്ദേശം ലഭിക്കുമ്പോൾ കമ്പ്യൂട്ടർ സ്ക്രീനിൽ ഒരു വിൻഡോ തെളിയുന്നതാണ്. ആദ്യം മോക്ക് ട്രയൽ നടത്താം. വോട്ടിംഗിന് അനുവദിച്ചിട്ടുള്ള 40 സെക്കന്റിനുള്ളിൽ നിശ്ചിത ബട്ടൺ അമർത്തി വോട്ടുകൾ രേഖപ്പെടുത്തേണ്ടതാണ്.

(ബഹുമാനപ്പെട്ട അംഗങ്ങൾ ട്രയൽ വോട്ടിംഗ് രേഖപ്പെടുത്തി.)

ട്രയൽ വോട്ടിംഗിനശേഷം സഭാംഗങ്ങൾ താഴെപ്പറയുംപ്രകാരം യഥാർത്ഥ വോട്ട് രേഖപ്പെടുത്തി.

അനുകൂലിക്കുന്നവർ:

1. ശ്രീ. കെ. വി. അബ്ദുൾ ഖാദർ
2. ശ്രീ. വി. അബ്ദുറഹിമാൻ
3. ശ്രീമതി പി. അയിഷാ പോറ്റി
4. പ്രൊഫ. കെ. യു. അരുണൻ
5. ശ്രീമതി സി. കെ. ആശ
6. ശ്രീ. കെ. ബാബു
7. ശ്രീമതി ഇ. എസ്. ബിജിമോൾ
8. ശ്രീ. ഇ. ചന്ദ്രശേഖരൻ

9. ശ്രീ. ബി. ഡി. ദേവസ്സി
10. ശ്രീ. സി. ദിവാകരൻ
11. ശ്രീ. എൽദോ എബ്രഹാം
12. ശ്രീമതി ഗീതാ ഗോപി
13. ശ്രീ. ചിറ്റയം ഗോപകുമാർ
14. ശ്രീ. സി. കെ. ഹരീന്ദ്രൻ
15. ഡോ. കെ. ടി. ജലീൽ
16. ശ്രീ. ജെയിംസ് മാത്യു
17. ശ്രീ. ജി. എസ്. ജയലാൽ
18. ഡോ. എൻ. ജയരാജ്
19. ശ്രീ. ഇ. പി. ജയരാജൻ
20. ശ്രീ. കെ. യു. ജനീഷ് കുമാർ
21. ശ്രീ. ജോൺ ഫെർണാണ്ടസ്
22. ശ്രീ. വി. ജോയി
23. ശ്രീ. ഒ. ആർ. കേളു
24. ശ്രീ. സി. കൃഷ്ണൻ

25. ശ്രീ. കെ. കൃഷ്ണകുട്ടി
26. ശ്രീ. കെ. കുഞ്ഞിരാമൻ
27. ശ്രീ. കോവൂർ കുഞ്ഞുമോൻ
28. ശ്രീ. വി. കെ. സി. മമ്മത് കോയ
29. ശ്രീ. എം. എം. മണി
30. ശ്രീ. മാണി സി. കാപ്പൻ
31. ശ്രീ. മാത്യു ടി. തോമസ്
32. ശ്രീമതി ജെ. മേഴ്സി കുട്ടി അമ്മ
33. ശ്രീ. എ. സി. മൊയ്തീൻ
34. ശ്രീ. മുഹമ്മദ് മുഹസിൻ. പി
35. ശ്രീ. എം. മുക്കേഷ്
36. ശ്രീ. മുരളി പെരുനെല്ലി
37. ശ്രീ. സി. കെ. നാണ
38. ശ്രീ. എം. നൗഷാദ്
39. ശ്രീ. യു. ആർ. പ്രദീപ്
40. ശ്രീ. എ. പ്രദീപ്കുമാർ

41. ശ്രീ. വി. കെ. പ്രശാന്ത്
42. ശ്രീ. കെ. ഡി. പ്രസേനൻ
43. ശ്രീമതി യു. പ്രതിഭ
44. ശ്രീ. പുരുഷൻ കടലുണ്ടി
45. ശ്രീ. പി. ടി. എ. റഹീം
46. ശ്രീ. എം. രാജഗോപാലൻ
47. ശ്രീ. കെ. രാജൻ
48. ശ്രീ. എസ്. രാജേന്ദ്രൻ
49. ശ്രീ. ആർ. രാജേഷ്
50. ശ്രീ. റ്റി. വി. രാജേഷ്
51. ശ്രീ. കെ. രാജു
52. ശ്രീ. രാജു എബ്രഹാം
53. ശ്രീ. ആർ. രാമചന്ദ്രൻ
54. ശ്രീ. ടി. പി. രാമകൃഷ്ണൻ
55. ശ്രീ. മുല്ലക്കര രത്നാകരൻ
56. പ്രൊഫ. സി. രവീന്ദ്രനാഥ്

57. ശ്രീ. റോഷി അഗസ്റ്റിൻ
58. ശ്രീ. എസ്. ശർമ്മ
59. ശ്രീ. സി. കെ. ശശീന്ദ്രൻ
60. ശ്രീ. പി. കെ. ശശി
61. ശ്രീ. വി. ശശി
62. ശ്രീ. ഐ. ബി. സതീഷ്
63. ശ്രീ. ബി. സത്യൻ
64. ശ്രീമതി കെ. കെ. ശൈലജ ടീച്ചർ
65. ശ്രീ. എ. എൻ. ഷംസീർ
66. ശ്രീ. ജി. സുധാകരൻ
67. ശ്രീ. വി. ആർ. സുനിൽ കുമാർ
68. ശ്രീ. വി. എസ്. സുനിൽ കുമാർ
69. ശ്രീ. കടകംപള്ളി സുരേന്ദ്രൻ
70. ശ്രീ. കെ. സുരേഷ് കുറുപ്പ്
71. ശ്രീ. എം. സ്വരാജ്
72. ശ്രീ. ഇ. ടി. ടൈസൺ മാസ്റ്റർ

73. ശ്രീ. പി. തിലോത്തമൻ
74. ശ്രീ. ഇ. കെ. വിജയൻ
75. ശ്രീ. പിണറായി വിജയൻ

പ്രതിഷ്ഠിക്കുന്നവർ:

1. ശ്രീ. അബൂൽ ഹമീദ്. പി.
2. ശ്രീ. പാറക്കൽ അബൂല്ല
3. പ്രൊഫ. ആബിദ് ഹുസൈൻ തങ്ങൾ
4. ശ്രീ. റ്റി. എ. അഹമ്മദ് കബീർ
5. ശ്രീ. മഞ്ഞളാംകുഴി അലി
6. ശ്രീ. എ. പി. അനിൽ കുമാർ
7. ശ്രീ. അനൂപ് ജേക്കബ്
8. ശ്രീ. അൻവർ സാദത്ത്
9. ശ്രീ. ഐ. സി. ബാലകൃഷ്ണൻ
10. ശ്രീ. വി. ടി. ബൽറാം
11. ശ്രീ. പി. കെ. ബഷീർ
12. ശ്രീ. എൽദോസ് പി. കുന്നപ്പിള്ളിൽ

13. ശ്രീ. ടി. വി. ഇബ്രാഹിം
14. ശ്രീ. കെ. സി. ജോസഫ്
15. ശ്രീ. സി. മമ്മൂട്ടി
16. ശ്രീ. മോൻസ് ജോസഫ്
17. ഡോ. എം. കെ. മുനീർ
18. ശ്രീ. എൻ. എ. നെല്ലിക്കുന്ന്
19. ശ്രീ. ഉമ്മൻ ചാണ്ടി
20. ശ്രീ. തിരുവഞ്ചൂർ രാധാകൃഷ്ണൻ
21. ശ്രീ. രമേശ് ചെന്നിത്തല
22. ശ്രീ. റോജി എം. ജോൺ
23. ശ്രീ. കെ. എസ്. ശബരീനാഥൻ
24. ശ്രീ. വി. പി. സജീന്ദ്രൻ
25. ശ്രീ. എൻ. ഷംസുദ്ദീൻ
26. ശ്രീ. ഷാഫി പറമ്പിൽ
27. ശ്രീമതി ഷാനിമോൾ ഉസ്മാൻ
28. ശ്രീ. വി. എസ്. ശിവകുമാർ

- 29. ശ്രീ. സണ്ണി ജോസഫ്
- 30. ശ്രീ. പി. ഉബൈദുള്ള
- 31. ശ്രീ. എം. ഉമ്മർ
- 32. ശ്രീ. എം. വിൻസെന്റ്
- 33. ശ്രീ. ടി. ജെ. വിനോദ്

നിഷ്കുഷത പാലിക്കുന്നവർ: ആരുമില്ല.

മി. സ്പീക്കർ: അനുകൂലിക്കുന്നവർ - 75

പ്രതികൂലിക്കുന്നവർ - 33

നിഷ്കുഷത പാലിക്കുന്നവർ - ആരുമില്ല

നന്ദിപ്രമേയം സഭ അംഗീകരിച്ചിരിക്കുന്നു.

ഓർഡർ..... ഓർഡർ..... സഭ ഇപ്പോൾ പരിയുന്നതും നാളെ രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2021 ജനുവരി മാസം 15-ാം തീയതി വെള്ളിയാഴ്ച രാവിലെ 9.00 മണിക്ക് വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 4.57-ന് പിരിഞ്ഞു.)
